

आनन्दाश्रमसंस्कृतग्रन्थावलिः ।

ग्रन्थाङ्कः ६१

गौतमप्रणीतधर्मसूत्राणि ।

S

294.154

G 238 D; 1

S

294.154

G 238 D;

1

मूल्यम्-पञ्चाशन्नवपणकाधिकाश्रितम् । रूपकाः (४-५०)

आनन्दाश्रमसंस्कृतग्रन्थावलिः ।

Anandashram Sanskrit Granthaavali

ग्रन्थाङ्कः ६१

गौतमप्रणीतधर्मसूत्राणि ।

Gautampranitdharma sutrani

हरदत्तकृतमिताक्षरावृत्तिसहितानि ।

एतत्पुस्तकं

तळेकरोपाह्वनरहरिशिखिभिः संशोधितम् ।

तच्च

रावबहादूर इत्युपपदधारिभिः

गङ्गाधर बापूराव काळे, जे. पी. Gangadhar Baburao

इत्येतैः

Kale

पुण्याख्यपत्तने

श्रीमन् “ महादेव चिमणाजी आपटे ” इत्यभिधेय-

महाभागप्रतिष्ठापिते

आनन्दाश्रममुद्रणालये

Publicist

Anandashram Mudranalaya

आयसाक्षरैर्मुद्रयित्वा

प्रकाशितम् ।

तस्य तृतीयेयं मुद्रणावृत्तिः ।

६५

शालिवाहनशकाब्दाः १८८१

ख्रिस्ताब्दाः १९५९

Price - २-५-००

(अस्य सर्वेऽधिकारा राजशासनानुसारेण स्वायत्तीकृताः) ।

मूल्यम्—पञ्चाशन्नवपणकाधिकाश्रत्वारो रूपकाः (४-५०) ।

Library

IAS, Shimla

S 294.154 G 238 D: 1



00001955

S
294.154
G 238 D, 1



13

1970/65

आदर्शपुस्तकोल्लेखपत्रिका ।



अस्य गौतमप्रणीतधर्मसूत्रस्य पुस्तकानि यैः परहितैकपरतया
प्रदत्तानि तेषां नामादीनि पुस्तकानां संज्ञाश्च प्रदर्शयन्ते ।

क. इति संज्ञितम्—आनन्दाश्रमस्थम् ।

ख. इति संज्ञितम्—आनन्दाश्रमस्थम् । अस्य लेखनकालः शके १७२४

ग. इति संज्ञितम्—डेकनकालेजस्थम् ।

घ. इति संज्ञितम्—डेकनकालेजस्थम् ।

ङ. इति संज्ञितम्—आनन्दाश्रमस्थं मूलम् ।

च. इति संज्ञितम्—आनन्दाश्रमस्थं मूलम् ।

छ. इति संज्ञितम्—डेकनकालेजस्थं त्रुटितम् ।

समाप्तेयमादर्शपुस्तकोल्लेखपत्रिका ।



गौतमप्रणीतधर्मसूत्राणां विषयानुक्रमः ।

विषयाः ।	पृष्ठाङ्काः ।	विषयाः	पृष्ठाङ्काः ।
धर्मे प्रमाणम्	...	१ धनकुलाद्यन्तरागमने प्रायश्चित्तम्	”
यत्र श्रुतिस्मृतयोः परस्परविरोधरत		श्वादिद्व्यतिरिक्तपश्वादीनामन्तरागमने	
विषये निर्णयः	...	२ प्रायश्चित्तम्	”
ब्राह्मणस्थोपनयनकालः	...	” श्मशानस्योपर्यङ्गं यने प्रायश्चित्तम्	”
क्षत्रियवैश्याय्ये रूपनयनकालः	...	३ अथोपनीतप्रसङ्गेनानुपनीतधर्माः	”
आपद्युपनयनकालावाधिः	...	” अनुपनीतस्य हुतशेषभक्षणनिषेधः	१२
उपनीतानां मेखलाः	...	४ ब्रह्मचर्येणावस्थानम्	”
” अजिनानि	”	” शौचविषये न दिक्स्थाननियमः	”
” वासांसि	”	” शरीरशुद्धिः	”
” दण्डाः	५	” उदक्यादिस्पृष्टस्यापि स्पृष्टास्पृष्टि-	
अथ द्रव्यशुद्धिस्तत्र तैजसादीनां		दोषाभयः	१३
द्रव्याणां शुद्धिः	...	” पित्र्यकर्मणोऽन्यत्र वेदोच्चारण-	
पाषाणादीनां शुद्धिः	...	” निषेधः	”
रज्ज्वादीनां शुद्धिः	...	” उपनीतस्यापि ब्रह्मचर्येणावस्था-	
शौचाचारः	...	” नम्	१४
आचमनविधिः	...	” प्रत्यहं समिद्धोमभैक्षचरणो कर्तव्ये	”
उपस्पर्शनम्	...	” सत्यवचनम्	”
द्विराचमनानिमित्तानि	...	” स्नानम्	”
दन्तश्लिष्टेषुच्छिष्टलेपेषु दन्तव-		” संध्योपासनाविधिः	१५
न्नाशुचित्वम्	...	” आदित्यदर्शननिषेधः	”
हस्तपादादेरमेध्यलिप्तस्य शौ		” अथ वर्ज्यानि	”
चविधिः	...	” गुरुसंनिधावाचारः	१७
गुरूपसदनविधिः	...	” पूज्ये विद्यादिभिराधिके चाऽऽचारः	”
प्राणायामः	...	” गुरुवत्तद्गुर्यापुत्रेषु चाऽऽचारः	१८
गुरोः पादोपसंग्रहणम्	...	१० अस्यापवादः	”
अन्तरागमने पुनरुपसदनम्	११	” प्रवासं गत्वा प्रत्यागतेन गुरुभार्या-	”

विषयाः ।	पृष्ठाङ्काः ।	विषयाः ।	पृष्ठाङ्काः ।
णामुपसंग्रहणं कार्यम्	१९	धर्महीनत्वम्	११
भिक्षाटननियमः	...	पुत्राणां प्रशंसा	...
भोजनम्	...	गर्भाधानकालः	३३
शिष्यशासनप्रकारः	२०	पञ्च महायज्ञाः	३४
गुरुकुले वासः	...	तत्र ब्रह्मयज्ञः	३५
ब्रह्मचारिणो वक्ष्यमाणाश्रमवि- कल्पः	...	पितृयज्ञः	३५
आश्रमाः	२१	देवयज्ञस्याग्निकार्यमूलत्वादग्निपरि- ग्रहकालः	...
गृहस्थस्य प्राधान्याभिधानम्	२२	देवयज्ञः	३६
ब्रह्मचारिधर्माः	...	वैधदेवप्रयोगः	३६
भिक्षुधर्माः	२३	भूतयज्ञबलिहरणम्	३७
वानप्रस्थधर्माः	२५	मनुष्ययज्ञः	३७
गृहस्थधर्माः	२७	दानस्य फलम्	३८
तत्र विवाहभेदाः । ब्राह्मविवाहः	२८	यत्रावश्यदेयं तत्रादाने प्रत्यवायः	३८
माज प्रत्यविवाहः	२९	दानापवादः	३९
आर्षविवाहः	२९	गृहस्थपूर्वभोज्याः	३९
दैवविवाहः	३०	ऋत्विगादिषु गृहमागतेषु मधुपर्क- दानम्	...
गान्धर्वविवाहः	३०	श्रोत्रियस्य राज्ञः पूजाप्रकारः	४०
आसुरः	...	अश्रोत्रियस्य राज्ञः पूजाप्रकारः	४०
राक्षसः	...	सामर्थ्याभावे पूजाप्रकारः	४०
पैशाचः	...	विद्यारहितसाधुवृत्तातिथिविषये पूजाप्रकारः	४०
अनुलोमाः	३१	विद्वदसाधुवृत्तातिथिविषये पूजाप्रकारः	४१
प्रतिलोमाः	३१	आत्मसदृशातिथिविषये पूजाप्रकारः	४१
अनुलोमजातानां पितृ त्रा सप्तम- पुरुषादुत्कृष्टवर्णान्तरप्राप्तिः, मातृ- द्वारा पञ्चमपुरुषादुत्कृष्टवर्णान्तर- प्राप्तिकथनम्	३१	आत्मना किञ्चिदूनानिधिविषये पू- जाप्रकारः	४१
प्रतिलोमानां धर्महीनत्वम्	३२	अतिथिलक्षणम्	४१
आनुलोम्येनापि शूद्रायामुत्पन्नस्य	३२		४१

विषयाः ।	पृष्ठाङ्काः ।	विषयाः ।	पृष्ठाङ्काः ।
आतेथिमश्रः	... ४१	स्नातकस्थापि गृहस्थव्रतानुष्ठानम्	..
मात्रादीनां पूजाप्रकारः	... ४२	गृहस्थव्रतानि । तत्र वस्त्रधारणवि-	
अभिवादनविधिः	४३	षये निर्णयः	५८
भ्रातृभार्याणां पूजाप्रकारः	४४	अकारणाद्गृहस्थमश्रुत्वनिषेधः	..
यवीयसामृत्विगादीनां पूजाप्रकारः	४५	अग्न्युदः पर्युगपद्धारणे निषेध	५९
नामग्रहणनिषेधः	..	तिष्ठत आचमननिषेधः	..
भो भवन्निति व्यवहार्याः	..	वाय्वाद्याभिमुख्येनामेध्यकरण निषेधः	..
वित्तादीनामुत्तरोत्तरबलीयस्त्वम्	४६	पर्णादिभिर्मूत्रपुरीषाद्यपकर्षणे निषेधः	६०
सर्वेभ्योऽपि श्रुतस्य बलीयस्त्वम्	..	भस्माद्याक्रमणे निषेधः	..
तत्र षये प्रमाणम्	४७	म्लेच्छादिभिः सह संभाषणे निषेधः	
ब्राह्मणादेव विद्याऽधिगन्तव्या तद-		संभाषणप्रकारः	... ६१
भाव आपत्कल्पः	..	स्त्रीसंगमने निर्णयः	..
आपद्वृत्तयः	४८	रजस्वलागमने निषेधः	५२
गर्हितयाजनादिवृत्त्यभावे क्षत्रवृत्तिः	..	अथ वर्जनीयानि	..
तदभावे वैश्यवृत्तिः	..	पथ्याक्रमणनियमाः	६३
वैश्यवृत्त्युपजीविनो ब्राह्मणस्थाप-		मूत्रपुरीषोत्सर्गनियमाः	..
णयानि	... ४९	अभिवादानादि कुर्वतः सोपानत्क-	
विनिर्णयेऽनुज्ञा	५०	स्य निषेधः	... ६४
प्रतिषिद्धविनिमयः	..	नग्नयोषिद्दर्शननिषेधः	..
अशक्तौ सर्वथा वृत्त्यभिधान	..	शिश्नादिचापलनिषेधः	६५
आपदं तीर्त्वाऽऽपद्वृत्तावेव रममा-		अकारणच्छेदनादिनिषेधः	..
णस्य निवारणाधिकारिणौ	५१	भोजननियमाः	६६
बहुश्रुतब्राह्मणस्य लक्षणम्	५२	रात्रौ नग्नस्वापनिषेधः	..
आपद्वृत्तौ रममाणस्य निवारणो-		नग्नस्नाननिषेधः	... ६७
पायाः	... ५३	आनन्त्यादाचाराणां संक्षेपतः	
चत्वारिंशत्संस्काराः	५४	कथनम्	..
अष्टावात्मगुणाः	५६	अथ वर्णधर्माः	६९
एषामुत्कर्षः	..	ब्राह्मणधर्माः	..
गृहस्थव्रताधिकारी	५७	राजधर्माः	... ७०

विषयाः ।	पृष्ठाङ्काः ।	विषयाः ।	पृष्ठाङ्काः ।
युद्धे हिंसाया दोषाभावः	७२	क्षत्रियाक्रोशे ब्राह्मणस्य दण्डः	१
तदपवादाः	७३	वैश्याक्रोशे ब्राह्मणस्य दण्डः	१
संग्रामलब्धद्रव्यविषये निर्णयः	७३	ब्राह्मणराजन्ययोः परस्पराक्रोशव	१
राज्ञे देयानि	७३	क्षत्रियवैश्ययोः परस्पराक्रोशे दण्डः	१
प्रनष्टस्वाभिकं द्रव्यमधिगम्य राज्ञः	७४	अथ स्तेयदण्डः	१
कर्तव्यता	७५	फलादीनां स्तेये दण्डः	१२
निध्याधिगमे निर्णयः	७६	पशुभिरुपहते सस्यादौ दोषः	१
वैश्यधर्माः	७७	पशुभिरुपहते सस्यादौ पशुस्वामिनो	१
शूद्रधर्माः	७७	दण्डपरिमाणम्	१
पुनश्च राजधर्माः	८१	अदत्तादाननिषेधविषयेऽपवादः	१
वर्णाश्रमाणां न्यायेनाभिरक्षणम्	८२	धर्म्या वृद्धिः	१४
ब्राह्मणस्य पौरोहित्येन स्वीकरणम्	८३	आपदि चक्रवृद्धिः	१५
ज्योतिर्विदादिवचनेषु विश्वासः कार्यः	८३	कारितादिवृद्धिप्रकाराः	१
शान्ति ण्याहादीनि शालाग्नौ	८४	पश्वादि वृद्धिविषये निर्णयः	६
कार्याणि	८४	अजडापौगण्डयोर्दशवर्षभुक्तस्य	१
राज्ञो व्यवहारविषये प्रमाणानि	८५	धनस्य निर्णयः	१
देशधर्मादीनां प्रमाणत्वम्	८५	तस्यापवादः	१७
कर्षकादिषु धर्मेविप्रतिपत्तौ व्यवस्था	८६	भुक्तपश्वादि विषये निर्णयः	१
दण्डेनादान्तानां दमनम्	८७	ऋणदानविषये निर्णयः	१
स्ववर्णाश्रमधर्माननुष्ठितवतां फल	८७	निध्यादिविषये निर्णयः	१८
प्राप्तिः	८७	सुवर्णस्तेयरुद्धण्डः	१९
विपरीतानां नाशः	८८	चौरसाचिद्यं कुर्वन्श्चोरवद्दण्डः	१००
शूद्रस्य वाक्पारुष्याद्यपराधे दण्डः	८९	साक्षिप्रकरणम्	१०१
आर्यस्त्र्यभिगमने दण्डः	९०	साक्षिस्वरूपवर्णनम्	१०२
आसनादिषु द्विजातीभिः साम्यमि-	९०	साक्षिणोऽनृतवचने दोषः	१०३
च्छनो दण्डः	९१	दिव्यकरणम्	१०४
ब्राह्मणाक्रोशे क्षत्रियस्य दण्डः	९१	पश्वाद्यनृतवचने साक्षिणो दोषः	१
ब्राह्मणाक्रोशे वैश्यस्य दण्डः	९१	भूम्याद्यनृतविषये दोषः	१०५

विषया ।	पृष्ठाङ्काः ।	विषयाः ।	पृष्ठाङ्काः ।
दृष्टविषयेऽनृतवचने साक्षिणो दण्डः १०६		शवानुगमन आशौचनिर्णयः	”
तदपवादः ...	”	धोपहत आशौचनिर्णयः	११९
जाड्याद्युपेतत्वात्साक्षिणः कालदानम् ...	१०७	उदकदाननिर्णयः ...	१२०
धेन्वादिविषये शीघ्रविवादः	”	आशौचकाले ज्ञातीनामाचारः	”
आत्ययिके शीघ्रविवादः १०८		अरुतचूडदेशान्तरिताद्याशौचनिर्णयः ...	११
अथाऽऽशौचम् । तत्र ज्ञावाशौचनिर्णयः ...	”	राजादीनामाशौचनिर्णयः	१२२
ज्ञातिमरणे क्षत्रियस्याऽऽशौचनिर्णयः ...	१०९	श्राद्धप्रकरणम् ...	१२३
वैश्यस्याऽऽशौचनिर्णयः	”	तत्र ब्राह्मणानां संख्या	१२५
शूद्रस्याऽऽशौचनिर्णयः ११०		श्राद्धभोक्तृणां ब्राह्मणानां लक्षणम्	”
आशौचसंपाते निर्णयः	”	श्राद्धे वर्ज्यब्राह्मणाः	१६
तत्र रात्रिशेषे निर्णयः १११		कुण्डाश्यादीनां वर्जनम्	१२७
दशाहादौ व्यतीते संगवे यद्यन्यदापतेत्तत्र निर्णयः	”	शिष्यादीनां वर्जनम्	१२८
गोब्राह्मणार्थं हतानां सापिण्डानां विषये निर्णयः ...	”	श्राद्धभोक्तुर्नियमाः ...	१२९
आत्मघातिनामाशौचनिर्णयः ११२		धादिभिरवेक्षितस्यान्नस्य दृष्टत्वकथनम् ...	”
जननाशौचम् ...	११३	पङ्क्तिपावनाः	१३०
अतिक्रान्ताशौचनिर्णयः ११४		श्रवणाकर्म	१३१
असपिण्डाद्याशौचनिर्णयः ११५		अध्ययनकालः	१३२
प्रेतनिर्हरण आशौचनिर्णयः ११६		अथानध्यायाः ...	”
आचार्यादीनां मरण आशौचनिर्णयः ११७		वाणभेर्षादिशब्दश्रवणे नध्यायः	१३३
विजातीयप्रेतनिर्हरणविषय आशौचनिर्णयः ...	”	गुरुशुक्रादिपरिवेषणे नध्यायः	१३४
पतितादिस्पर्शन आशौचनिर्णयः ११८		आकाटिकानध्यायाः	१३५
		चोरादिभिर्ग्रामाद्युपद्रवेऽग्निदाहादौ चानध्यायः ...	१३६
		कार्तिक्यादिपौर्णमासीष्वनध्यायः	१३७
		श्राद्धकर्त्रादीनामनध्यायः	१३८
		भक्ष्याभक्ष्यप्रकरणम् ...	१३९

विषयाः	पृष्ठाङ्काः ।	विषयाः ।	पृष्ठाङ्काः ।
तस्यापवादः	... १३९	प्रायश्चित्तस्य विचारः	... ”
पशुपालादयोऽत्यन्तापत्काले		जपप्रकाराः	... १५
भोज्या नाः	... १४	जपे प्रवृत्तस्याऽऽहारनियमः	१५०
अथाभोज्यानि	... १४१	जपादीनां स्थानानि	१५८
त्सृष्टादीनामभोज्यान्तत्वम्	१४२	तपःस्वरूपम् ”
वृथान्नादीनामभोज्यत्वम्	... १४३	अथ देयानि	... १५९
अपेयक्षीरनिर्णयः	... १४४	जपादीनां कालः	१६०
काकादीनामभक्ष्यत्वम्	१४५	ऋच्छादिप्रायश्चित्तानां व्यवस्था	”
किसलयदीनामभक्ष्यत्वम्	४६	प्रायश्चित्तमकुर्वतां त्यागः	१६१
आपद्यभक्ष्यापवादः	... ”	त्यागप्रकारः	... ”
अथ स्त्रीधर्माः	... १४५	त्यक्तेन सह संभाषणे प्रायश्चित्तम्	१६२
भर्तुरतिक्रमणे निषेधः	१४८	प्रायश्चित्तेन शुद्धस्य स्वीकरण-	
पत्यौ मृते देवरादपि सुतोत्पत्तिः	”	विधिः	... १६३
देवराभावे सपिण्डादिभ्यः सुतो-		यस्य प्राणान्तिकं प्रायश्चित्तं तस्य	
त्पत्तिः	... १४९	मरणादेव शुद्धिः	१६४
एवमुत्पादितः पुत्रः क्षेत्रिणो वा		अथ पतिताः	”
बीजिनो वेति तद्विषये निर्णयः	”	पतितैः सह संवत्सर समाचरणे	
विद्याधिगमार्थं प्रोषितस्य भर्तुः		पानित्यम्	... १६५
प्रतीक्षा	... १५०	पतितत्वस्वरूपकथनम्	१६६
अरुतोद्वाहेऽनाहिनामौ च ज्येष्ठे		ब्रह्महत्यादिषु त्रिषु प्रायश्चित्ताभावः	”
भ्रातरि प्रोषिते प्रतीक्षा	”	स्त्रीपतनहेतुः	१६७
कन्यादानसमयः	... १५१	महापातकसमानि	... ”
विवाहसिद्धचर्चं शूद्रादिभ्यो द्रव्या		उपपातकम्	... ”
दान दोषाभावकथनम्	”	ऋत्विगाचार्ययोः पतनहेतुः	६८
भोज्यालाभेनाभुक्त्वाऽनादेयस्या-		शिष्यस्य पतनहेतुः	”
प्यादाने दोषाभावः	... १५२	ब्राह्मणाभिर्शासनादौ दोषः	१६९
प्रायश्चित्तप्रकरणम्	१५३	ब्रह्महप्रायश्चित्तम्	... १७०
प्रायश्चित्तस्य निमित्तानि	१५४		

विषयाः ।	पृष्ठाङ्काः ।	विषयाः ।	पृष्ठाङ्काः ।
ब्रह्मधनः प्रायश्चित्तमन्तरा प्रकारा		अग्न्युत्साद्यादिषु प्रायश्चित्तम्	”
न्तरेण शुद्धिकथनम्	१७२	व्यभिचारिण्याः प्रायश्चित्तम्	१८४
ब्राह्मणवधोद्युक्तस्य ब्रह्महप्राय-		महिषादिस्त्रीषु गमने प्रायश्चित्तम्	१८५
श्चित्तम्	... १७४	सुरास्य ब्राह्मणस्य प्रायश्चित्तम्	१८६
आत्रेय्या हनने ब्रह्महप्रायश्चित्तम्	”	अमत्या सुरापाने प्रायश्चित्तम्	१८७
अविज्ञातगर्भहनने ब्रह्महप्रायश्चि-		मूत्रादिप्राशने प्रायश्चित्तम्	”
त्तम्	व्याघ्रादिमांसभक्षणे प्रायश्चित्तम्	१८८
राजन्यवधे प्रायश्चित्तम्	१७५	सुरागन्धाघ्राणे प्रायश्चित्तम्	”
वैश्यवधे प्रायश्चित्तम्	१७६	गु तत्पगमने प्रायश्चित्तम्	१८९
शूद्रवधे प्रायश्चित्तम्	”	सख्यादिगमने प्रायश्चित्तम्	१९१
आत्रेयीव्यातिरिक्ताया वधे प्राय-		प्रायश्चित्तमकुर्वतीनां स्त्रीणां दण्डः	१९२
श्चित्तम्	रेतःस्कन्दनादिषु प्रायश्चित्तम्	१९५
गोवधे प्रायश्चित्तम्	१७७	सूर्याभ्युदितप्रायश्चित्तम्	१९६
मण्डूकादीनां समुदितानां वधे प्राय-		अशुचिदर्शने प्रायश्चित्तम्	१९७
श्चित्तम्	... १८०	अभोज्यभोजनादिषु प्रायश्चित्तम्	”
कुकलासादीनां सहस्रं हत्वा प्राय-		आक्रोशादिषु प्रायश्चित्तम्	२०१
श्चित्तम्	विवाहादिष्वनृतोक्तौ दाषाभावः	२०२
अनस्थिमतामनदुद्भारं हत्वा प्राय-		तस्याः वादः	... २०३
श्चित्तम्	अन्याव यिनीगमने प्रायश्चित्तम्	”
षण्ढवधे प्रायश्चित्तम्	१८१	उदक्यागमने प्रायश्चित्तम्	”
सर्पवधे प्रायश्चित्तम्	”	रहस्यप्रायश्चित्तम्	... २०४
वराहवधे प्रायश्चित्तम्	”	ब्राह्मणवधे रहस्यम्	२०५
ब्रह्मबन्धुवधे प्रायश्चित्तम्	”	अवकीर्णिनिन्दा	२०७
भार्यादिलाभषु विधे प्रायश्चित्तम्	१८२	अवकीर्णप्रायश्चित्तम्	२०८
परदारगमने प्रायश्चित्तम्	”	त्रिरुपस्थानस्यार्थवादः
श्रोत्रियदारगमने प्रायश्चित्तम्	”	अनार्जवादिषु प्रायश्चित्तम्	२०९
पतितादिभिः सह मन्त्रयोगे प्राय-		कृच्छ्रादिस्वल्पम्	२१०
श्चित्तम्	अतिकृच्छ्रे विशेषः	२१४

विषयाः ।	पृष्ठाङ्काः ।	विषयाः ।	पृष्ठाङ्काः ।
कृच्छ्रातिकृच्छ्रस्वरूपम्	२१५	मूर्खभ्रातृणां विभागः	२२९
कृच्छ्राद्याचरणे फलम्	...	औरसादयः षट्पुत्रा रिक्थभाजः	२३०
चान्द्रायणविधिः	२१६	कानीनादयो गोत्रभाजः	२३०
चान्द्रायणस्य फलम्	२१९	औरसाद्यभावे कानीनादीनां पितृ-	
अथ दायविभागः	२१९	धनस्य चतुर्थांशभाक्त्वकथनम्	२३२
पितुरुर्ध्वं जीवति च तस्मिन्वि		असवर्णापुत्रविभागः	२३२
भागप्रकारः	...	अन्यायवृत्तस्य सवर्णापुत्रस्यापि	
तत्र पशुविषये विशेषः	२२३	विभागाभावः	२३३
तस्यापवादः	...	अनपत्यस्य ब्राह्मणस्य विभागः	२३३
अनेकमातृकाणां दायप्रकारः	...	अनपत्यानां क्षत्रियादीनां विभागः	२३४
ऋषभोऽधिको ज्येष्ठस्येत्यस्याप-		जडक्लीबयोर्भरणम्	२३४
वादः	...	पतिलोमानां विभागः	...
अथापुत्रविषये विचारः	२२४	उदकादिषु विभागाभावः	२३५
अनपत्यस्य दयादाः	२२५	संदिग्धविषयनिर्णयः	...
स्त्रीधनविषये निर्णयः	२२६	परिषलक्षणम्	२३५
विभक्तभ्रातृणां मृतानां विभक्तव्य-		शिष्टवचनस्य कर्तव्यत्वे प्रमाणम्	२३६
धनादिविषये निर्णयः	२२७	धर्मशास्त्रविदां प्रशंसा	२३६
प्रेतानामविभक्तभ्रातृणां विभागः	२२८	इति धर्मः	...
विभागोत्तरमुत्पन्नपुत्रस्य विभागः	२२८		...

॥ इति गौतमप्रणीतधर्मसूत्राणां विषयानुक्रमः ॥

गौतमप्रणीतधर्मसूत्राणि ।

हरदत्तकृतमिताक्षरावृत्तिसहितानि ।

तत्र प्रथमप्रश्ने प्रथमोऽध्यायः ।

नेमो रुद्राय यद्धर्मशास्त्रं गौतमनिर्मितम् ।

क्रियते हरदत्तेन तस्य वृत्तिर्मिताक्षरा ॥ १ ॥

ॐ वेदो धर्ममूलम् ॥ १ ॥

कर्मजन्योऽभ्युदयनिःश्रेयसहेतुरपूर्वाख्य आत्मगुणो धर्मः । तस्य मूलं प्रमा-
णम् । वेदो मन्त्रब्राह्मणात्मकः । जातविकवचनम् । चत्वारो वेदा ऋग्यजुःसामा-
त्मकास्त एव धर्मे प्रमाणम् । न योगिप्रत्यक्षं नानुमानं नार्थापत्तिर्न शोभ्याद्या-
गमः । तेन तन्मूला एवोपनयनादयो धर्मा वक्ष्यन्ते न चैत्यवन्दनकेशोल्लुञ्चना-
दय इति । धर्मग्रहणमुपलक्षणम् । अधर्मस्यापि प्रतिषेधात्मको वेद एव मूलम् ।
निषेधविधयो हि ब्रह्महत्यादौ विषये प्रवृत्तं निवर्तयन्ति । न च रागद्वेषादिबा-
विषये प्रवृत्तस्ततो निवर्तयितुं शक्यः । यद्यसौ विषयोऽनुष्ठितः प्रत्यवायहेतुर्न
स्यादिति निषेधविधिरेव प्रत्यवायहेतुतां गमयति ॥ १ ॥

अथ यत्र प्रत्यक्षो वेदो मूलभूतो नोपपद्यते तत्र कथम् --

तद्विदां च स्मृतिशीले ॥ २ ॥

तद्विदां वेदविदां मन्वादीनां या स्मृतिस्तत्प्रणीतं धर्मशास्त्रं यच्च तेषां शील-
मनुष्ठानं ते स्मृतिशीले अस्मदादीनां प्रमाणम् । न च तेषामनुष्ठानं निर्मूलं संभ-
वति । संभवति च वैदिकानामुत्सन्नपांठे वेदानुभव इति । तेषां तु तदानीं विद्य-
मानत्वेन संप्रदायाविच्छेदाच्च वैदिकानुष्ठानं वेदमूलमेव । यथाऽऽहाऽऽपस्तम्बः --

तेषामुत्सन्नाः पाठाः प्रयोगादनुमीयन्त इति ॥ २ ॥

यदि शीलं प्रमाणम्, अतिप्रसङ्गः स्यात् । कथम्, कतकभरद्वाजौ
व्यत्यस्य भार्ये जग्मतुः । वसिष्ठश्चण्डालीमक्षमालाम् । प्रजापतिः स्ना

दुहितरम् । रामेण पितृवचनादविचारेण मातुः शिरशिच्छन्नमित्यादि साहसमपि प्रमाणं स्यात् । नेत्याह—

दृष्टो धर्मव्यतिक्रमः साहसं च महताम् ॥ ३ ॥

महतामेतादृशं साहसमपि धर्मव्यतिक्रम एव दृष्टो न तु धर्मः । रागद्वेषनिबन्धनत्वात् ॥ ३ ॥

न च तेषामेवंविधं दृष्टमित्येतावताऽस्मदादीनामपि प्रसङ्गः । कुतः—

अवरदौर्बल्यात् ॥ ४ ॥

अवरोषामस्मदादीनां दुर्बलत्वात् । तथा च श्रूयते—

तेषां तेजोविशेषेण प्रत्यवायो न विद्यते ।

तदन्वीक्ष्य प्रयुञ्जानः सदित्यवरको जनः ॥ इति ॥ ४ ॥

अथ यत्र द्वे विरुद्धे तुल्यबले प्रमाणे उपनिपततः । यथाऽतिरात्रे षोडशिनं गृह्णाति, नातिरात्रे षोडशिनं गृह्णाति । उदिते जुहोत्यनुदिते जुहोतीति श्रुतिः । नित्यमभोज्यं केशकीटावपन्नामिति गौतमः—

पक्षिजग्धं गवाघ्रातमवधूतमवक्षतम् ।

केशकीटावपन्नं च मृत्प्रक्षेपेण शुध्यति ॥ इति मनुः ।

तत्र किं कर्तव्यम्—

तुल्यबलविरोधे विकल्पः ॥ ५ ॥

तुल्यप्रमाणप्रापितयोरेवंजातयिकयोरर्थयोर्विकल्पः । तद्वेदं वेत्यन्यतरस्वीकारः । न सपुच्छयोऽसंभवात् । * प्रकर्षबोधने तु श्रुतिस्मृतिविरोधे स्मृत्यर्थो नाऽऽदरणीयः । अतुल्यबलत्वात् । अत एव जाबालिराह—

श्रुतिस्मृतिविरोधे तु श्रुतिरेव गरीयसा ।

अविरोधे सदा कार्यं स्मार्तं वैदिकवत्सदा ॥ इति ॥ ५ ॥

अथेदानीं धर्मावक्ष्यन्नुपनयनपूर्वकत्वात्तेषामुपनयनं तावदाह—

उपनयनं ब्राह्मणस्याष्टमे ॥ ६ ॥

उपनयनानन्तरभाविनि ब्राह्मणत्वे च [ब्राह्मणग्रहणम्] । ब्राह्मणग्रहणं तु ब्राह्मणस्य सत एवोपनयनं न तूपनयनादिसंस्कारजन्यब्राह्मणमिति ज्ञापनार्थम्

* इत आरभ्य वैदिकवत्सदेत्यन्तो ग्रन्थो ग. पुस्तक एव वर्तते ।

किंच ब्राह्मणो न हन्तव्यः । ब्राह्मणो न सुरां पिबेदिति निषेधश्रुतिरेनुपनीतविषये (या) न स्यात् । ब्राह्मणस्याष्टमं वर्षं मुख्यमुपनयनकालः । प्रथमभाविनो गर्भाधानादीन्संस्कारानुल्लङ्घ्योपनयनं व्याचक्षणस्तस्य प्राधान्यं दर्शयति । तेन दैवानुपपत्त्या गर्भाधानादेरकरणेऽप्युपनयनं भवति । तस्याकरणे तु विवाहादिष्वनधिकार इति सिद्धम् ॥ ६ ॥

नवमे पञ्चमे वा काम्यम् ॥ ७ ॥

कामनिमित्तं काम्यम् । तन्नवमे पञ्चमे वा भवति । नवमे तेजस्काममित्यापस्तम्बः ।

ब्रह्मवर्चसकामस्य कार्यो विप्रस्य पञ्चमे । इति मनुः ॥ ७ ॥

गर्भादिः संख्या वर्षाणाम् ॥ ८ ॥

वर्षाणां संख्या गर्भादिरेव भवति । न जननादिः ॥ ८ ॥

तद्वितीयं जन्म ॥ ९ ॥

तदुपनयनं द्वितीयं जन्म । अत्रास्य माता सावित्री पिता त्वाचार्यः । तेन द्विजन्मत्वसिद्धिः ॥ ९ ॥

तद्यस्मात्स आचार्यः ॥ १० ॥

तदुपनयनं पितरभावे यस्मात्पुष्पाद्भवति स आचार्यः ॥ १० ॥

न तु केवलादुपनयनात् । कस्मात्तर्हि—

वेदानुवचनाच्च ॥ ११ ॥

अनुवचनमध्यापनम् । अत्र मनुः—

उपनीय तु य शिष्यं वेदमध्यापयेद्द्विजः ।

सकल्पं सरहस्यं च तमाचार्यं प्रचक्षते ॥ इति ॥ ११ ॥

एकादशद्वादशयोः क्षत्रियवैश्ययोः ॥ १२ ॥

नित्यो यमनयोः कल्पः । काम्यस्तु मनुना दर्शितः—

राज्ञो बलार्थिनः षष्ठे वैश्यस्यार्थार्थिनोऽष्टमे ॥ इति ॥ १२ ॥

अथाऽऽपत्कल्पानाह—

आ षोडशाद्ब्राह्मणस्यापतिता सावित्री ॥ १३ ॥

अभिविधावाकारः । आ षोडशाद्वर्षाद्ब्राह्मणस्य सावित्र्यपतिताऽप्रच्युता ।
सावित्रीशब्देन तदुपदेशनिमित्तमुपनयनं लक्ष्यते । तदुपनयनस्य काल इत्यर्थः
॥ १३ ॥

द्वाविंशते राजन्यस्य द्व्यधिकाया वैश्यस्य ॥ १४ ॥

उभयत्राप्याङनुवर्तते । पूरणप्रत्ययस्य लोपो द्रष्टव्यः । आ द्वाविंशाद्वर्षाद्वा-
जन्यस्याऽऽचतुर्विंशद्वैश्यस्यापतिता सावित्री ॥ १४ ॥

मौञ्जीज्यामौर्वीसौत्र्यो मेखलाः क्रमेण ॥ १५ ॥

मुञ्जो दर्भविशेषस्ताद्विकारो मौञ्जी । मूर्वाऽरण्यौषधिविशेषः । (* सरलीति
द्रविडभाषायाम्) । तद्विकारो मौर्वी । ज्या चासौ मौर्वी चेति कर्मधारयः । ज्या-
शब्देन धनुषो ग्राहेति यावत् । सौत्री सूत्रविकारः । एता वर्णक्रमेण मेखला
भवन्ति ॥ १५ ॥

कृष्णरुरुबस्ताजिनानि ॥ १६ ॥

कृष्ण. कृष्णसारः । रुरुर्विन्दुमान्मृगः । वस्तुश्लाग । एतेषामजिनान्युत्तरी-
याणि क्रमेण । अजिनं त्वेवोत्तरं धारयेदित्यापस्तम्बीये दर्शनात् ॥ १६ ॥

वासांसि शाणक्षौमचरिकुतपाः सर्वेषाम् ॥ १७ ॥

शणविकारः शाणः । क्षुमाऽतसी तद्विकारः क्षौमम् । श्वेतपट इत्यन्ये । द-
र्भादिनिर्मितं चरिम् । ऊर्णादिनिर्मितः कम्बलः कुतपः । चत्वार्येतानि वासांसि सर्वे-
षाम् ॥ १७ ॥

कार्पासं वाऽविकृतम् ॥ १८ ॥

अविकृतं कार्पासं वासः सर्वेषाम् । कुसुम्भादिरागद्रव्यैर्वर्णान्तरकल्पनं विकृति-
स्तद्रहितम् ॥ १८ ॥

अनुमतान्याह—

काषायमप्येके ॥ १९ ॥

एके त्वाचार्याः कषायेण रक्तमपि धार्यं मन्यन्ते ॥ १९ ॥

तत्रापि नियमः—

* धनुश्चिह्नान्तर्गतो ग्रन्थो ग. पुस्तके वर्तते ।

वाक्षं ब्राह्मणस्य माञ्जिष्ठहारिद्रे इतरयोः ॥ २० ॥

वृक्षकषायेण रक्तं वाक्षम् । तद्ब्राह्मणस्य । माञ्जिष्ठया रक्तं माञ्जिष्ठम् । हरि-
द्रया रक्तं हारिद्रम् । ते इतरयोः । क्षत्रियवैश्ययोरिति यावत् ॥ २० ॥

बैल्वपालाशौ ब्राह्मणदण्डौ ॥ २१ ॥

बैल्वः पालाशो वा ब्राह्मणस्य दण्डो न पुनः समुच्चितां ॥ २१ ॥

अश्वत्थपैलवौ शेषे ॥ २२ ॥

पीलुर्वृक्षविशेषः । उता (?) उंता इति प्रसिद्धः । शेषे क्षत्रियवैश्यवि-
षये ॥ - २ ॥

यज्ञियो वा सर्वेषाम् ॥ २३ ॥

सर्वेषामुक्तालाम्बे यज्ञियो यज्ञियवृक्षो वा दण्डः स्यात् ॥ २३ ॥

अपीडिता यूपवक्राः सशल्काः ॥ २४ ॥

अपीडिताः कीटादिभिरदूषिताः । यूपवक्रा यूपवदग्रे वक्राः । सशल्काः
सत्वचः । एवंविधा दण्डाः सर्वेषाम् ॥ २४ ॥

मूर्धललाटनासाग्रप्रमाणाः ॥ २५ ॥

यथासंख्यमन्त्रेष्यते । मूर्धप्रमाणो ब्राह्मणस्य दण्डः । ललाटावधिः क्षत्रियस्य ।
नासावधिवैश्वस्येति ॥ २५ ॥

मुण्डजटिलाशिखाजटाश्च ॥ २६ ॥

अत्र न यथासंख्यम् । मुण्डा लुप्तसर्वकेशाः । जटिलाः केशधारिणः । जट-
केशसंहतिः । शिखामात्रैव जटा येषां ते शिखाजटाः । सर्वेषामयं सामान्यधर्मः ।
छन्दोगापेक्षयः मुण्डशब्दग्रहणम् ॥ २६ ॥

द्रव्यहस्तश्चेदुच्छिष्टोऽनिधायाऽऽचामेत् ॥ २७ ॥

मूत्रपुरीषयोः कर्म, भोजनादि चोच्छिष्टत्वनिमित्तम् । द्रव्यहस्तः सन्नुच्छिष्ट-
श्चेत्तद्द्रव्यमनिधायाऽऽचामेत् । उच्छिष्टः सन्द्रव्यहस्तश्चेद्द्रव्यं निधायाऽऽचामेत् ।
तथा च मनुः --

उच्छिष्टेन तु संस्पृष्टो द्रव्यहस्तः कथंचन ।

अनिधायैव तद्द्रव्यमाचान्त शुचितामियात् ॥ इति ।

किंच भक्ष्यभोज्यादिद्रव्यविषये तद्द्रव्यं निधायैव मूत्रपुरीषयोः कर्म कृत्वा
पुनस्तत्पात्रं निधायाऽऽचामेत् । वस्त्रदण्डादिविषये त्वनिधायैवाऽऽचामेत्
॥ २७ ॥

अथ द्रव्यशुद्धिरुच्यते—

द्रव्यशुद्धिः परिमार्जनप्रदाहृतक्षणनिर्णेजनानि
तैजसमार्तिकदारवतान्तवानाम् ॥ २८ ॥

तैजसादीनां द्रव्याणां यथाक्रमं परिमार्जनादिशुद्धयः । तैजसं कांस्यादि ।
मार्तिकं मृन्मयादि । दारवं दारुमयादि । तान्तवं तन्तुमयादि । तेषां क्रमेण परि-
मार्जनम् । तत्र भस्मना कांस्यस्य । शकृता सौवर्णराजतयोः । आम्लेन ताम्र-
स्य । इदमुच्छिष्टल्लिप्तानाम् । तैजसानामेवंभूतानां भस्मादिभिरिति कण्वः । रज-
स्वलाचण्डालादिस्पृष्टानामेकदिनं पञ्चगव्यं निक्षिप्यैकविंशतिकृत्वो मार्जनाच्छुद्धिः ।
मार्तिकानां प्रदाहः । प्रकृष्टो दाहो वर्णान्तरापत्तिर्यथा स्यात्तथाविधो दाहः शोध-
नम् । इदं स्पर्शोपहतानाम् । अत्र वसिष्ठः —

मद्यमूत्रपुरी * वैस्तु श्लेष्मपूयाध्रुशोणितैः ।

संसृष्टं नैव शुध्येत पुनर्दाहेन मृन्मयम् ॥ इति ।

दारवाणां तक्षणाच्छुद्धिः । इदममेध्यादिवासितानाम् । अन्यत्र प्रोक्षणप्र-
क्षालनादि । तान्तवानां निर्णेजनाच्छुद्धिः । इदं स्पर्शदूषितानाम् । मलादिदूषि-
तानां धावनं तन्मात्रच्छेदनं वा । स्पर्शदूषितानां बहूनां प्रोक्षणाच्छुद्धिरिति
॥ २८ ॥

तैजसवदुपलमाणिशङ्खमुक्तानाम् ॥ २९ ॥

उपलादीनां तैजसवच्छुद्धिः परिमार्जनमिति ॥ २९ ॥

दारुवदस्थिभूम्योः ॥ ३० ॥

अस्थि हस्तिदन्तादि । भूमिर्गृहादि । तयोर्दारुवच्छुद्धिस्तक्षगमिति । दारव-
वदिति वक्तव्ये दारुवदिति निर्देशाद्विकारस्य या शुद्धिर्विकारिणोऽपि सव शुद्धि-
रित्युक्तम् ॥ ३० ॥

* ग. पुस्तके समासे - वैश्च ष्टीवनैः पूयशोणितैः । इति पाठान्तरम् ।

१ क. ख. घ. नरुपात्तं नि । २ ख. घ. म् । अतै । ३ क. ख. घ. नामुत्सर्ग
इति । ४ क. ख. घ. ङ्खशुक्तीनाम् ।

आवपनं च भूमेः ॥ ३१ ॥

आवपनमन्यत आनीय पूरणमधिका शुद्धिभूमेः ।

अत्र वसिष्ठः—

खननादहनादद्भिर्गोभिराक्रमणेन च ।

चतुर्भिः शुध्यते भूमिः पञ्चमात्तूपलेपनात् ॥ इति ॥ ३१ ॥

चैलवद्रज्जुविदलचर्मणाम् ॥ ३२ ॥

विदलं वेत्रवेणुविदलादिनिर्मितम् । पिच्छनिर्मितमप्यन्ये । रज्ज्वादीनां त्रयाणां
चैलवद्वस्त्रवच्छुद्धिर्निर्णेजनमिति । पैठानसिस्तु—

रज्जुविदलचर्मणामस्पृश्यस्पृष्टानां प्रोक्षणाच्छुद्धिरिति ॥ ३२ ॥

उत्सर्गो वाऽत्यन्तोपहतानाम् ॥ ३३ ॥

इदं वासिष्ठेन समानविषयं मद्यभूत्रपुरीषैरित्यादिना । वाशब्दः पक्षव्यावृत्तौ
॥ ३३ ॥

प्राङ्मुख उद्ङ्मुखो वा शौचमारभेत ॥ ३४ ॥

इच्छातो विकल्प आरभेतेति वचनात्पादप्रक्षालनप्रभृतिदिङ्नियमः । आप-
स्तम्बस्तु प्रत्यक्पादावनेजनमित्याह । शौचग्रहणमाचमन एव मा भून्भूत्रपुरीषा-
दिशौचेऽपि दिङ्नियमज्ञापनार्थम् ॥ ३४ ॥

शुचौ देश आसीनो दक्षिणं बाहुं जान्वन्तरा

कृत्वा यज्ञोपवीत्यामणिवन्धनात्पाणी प्रक्षाल्य

वाग्यतो हृदयस्पृशस्त्रिश्चतुर्वाऽप आचमेत्

॥ ३५ ॥

इदमेकं वाक्यम् । आचमनकाले शुचौ देशेऽनुपहत आसीन इत्युपलक्षण-
मासीनास्तिष्ठन्प्रह्वो वेति । जान्वन्तरा जानुनोर्मध्ये दक्षिणबाहुं कृत्वा । दक्षिणं
बाहुमित्युक्तत्वाद्द्वामहस्तस्य नावश्यंभावः । यज्ञोपवीतीति पूर्वं स्वस्थानस्थ-
मपि यथास्थाननिवेशनार्थम् । अथवोत्तरीयविन्यासार्थम् । तथा चाऽऽप-
स्तम्बः—‘उपासने गुत्तणां वृद्धानामतिथीनां होमे जप्यकर्मणि भोजन
आचमने स्वाध्याये च यज्ञोपवीती स्यादपि वा सूत्रमेवोपवीतार्थः’
इति । आमणिवन्धाद्यस्मिन्देशे मणिर्बध्यत आ तस्मात्पाणी प्रक्षाल्य ।
वाग्यतः शब्दमकुर्वन् । हृदयस्पृश परिमाणार्थमिदं यावत्यः पीता

हृदयं स्पृशन्ति यासु माषो मज्जति तावतीरप आचामेत्विश्वतुर्वा । यत्र मन्त्रव-
दाचमनं विहितं तत्र तेन सह चतुः । अन्यत्र त्रिरिति विकल्पः ॥ ३५ ॥

द्विः परिमृज्यते ॥ ३६ ॥

प्रतियोगं सोदकेन पाणिनौष्ठयोः परिमार्जनम् ॥ ३६ ॥

पादौ चाभ्युक्षेत् ॥ ३७ ॥

चकाराच्छिरश्च ॥ ३७ ॥

खानि चोपस्पृशेच्छीर्षण्यानि ॥ ३८ ॥

शीर्षे भवानि शीर्षण्यानि । शिरोभवानीति यावत् । खानीन्द्रियाणि । ता-
न्युपस्पृशेत् । अत्र चकारः प्रतीन्द्रियोपस्पर्शनार्थः ॥ ३८ ॥

मूर्धनि च दद्यात् ॥ ३९ ॥

चकारान्नाभो मूर्धनि च सर्वाभिरङ्गुलीभिरुपस्पृशेदित्यर्थः ॥ ३९ ॥

सुप्त्वा भुक्त्वा क्षुत्वा च पुनः ॥ ४० ॥

स्वापादिनिमित्ते पुनर्द्विराचामेदिति यावत् ॥ ४० ॥

दन्तश्लिष्टेषु दन्तवदन्यत्र जिह्वाभिमर्शनात् ॥ ४१ ॥

दन्तश्लिष्टेषुच्छिष्टलेपेषु जिह्वाभिमर्शनादन्यत्र दन्तवन्नाशुचित्वम् ॥ ४१ ॥

तत्रापि—

प्राक्च्युतेरित्येके ॥ ४२ ॥

सत्यपि जिह्वाभिमर्शने यावत्लेपाः स्वस्थानान्न च्यवन्ते तावन्नाशुचित्वमिति
॥ ४२ ॥

च्युतेष्वास्माववद्विद्यान्निगिरन्नेव तच्छुचिः ॥ ४३ ॥

आस्माव आस्यजलम् । निगरणमन्तःप्रवेशनम् । च्युतेषु निगिरन्नेव त-
च्छुचिरिति वक्तव्य आस्माववद्विद्यादिति वचनमास्मावे च निगरणादेव शुचिरिति
सूचनार्थः ॥ ४३ ॥

न मुख्या विप्रुष उच्छिष्टं कुर्वन्ति ।

न चेदङ्गे निपतन्ति ॥ ४४ ॥

मुखे भवा मुख्याः । विप्रुष आस्मावविन्दवः । भूम्यादिषु पतिता नोच्छिष्टां
नयन्ति ॥ ४४ ॥

लेपगन्धापकर्षणं शौचममेध्यस्य ॥ ४५ ॥

वसा शुक्रमसृञ्ज्जा मूत्रविट्कर्णविण्णखाः ।

श्लेष्माशु दूपिका स्वेदो द्वादशैते नृणां मलाः ॥ इति मनुः ।

एतत्सर्वममेध्यशब्देन विवक्षितम् । अस्य यावता गन्धो लेपश्चापकृष्यतेऽपनी-
यते तावता शौचमिति । तत्र यस्य मलस्य गन्धमात्रं तस्य तदपकर्षणं । यस्य
गन्धो लेपश्च तस्य तदुभयापकर्षणम् ॥ ४५ ॥

तदद्भिः पूर्वं मृदा च ॥ ४६ ॥

तत्पूर्वं गन्धवन्मलापकर्षणमाद्भिर्लेपगन्धवन्मलापकर्षणं मृदा चाद्भिश्चति । इदं
हस्तपादादेरमेध्यलिप्तस्य शौचम् । तैजसादिषु विशेषस्य पूर्वोक्तत्वात्
॥ ४६ ॥

मूत्रपुरीषस्नेहविस्रंसनाभ्यवहारसंयोगेषु च ॥ ४७ ॥

चकारः पूर्वोक्तसमुच्चये । स्नेहो रेतः । मूत्रपुरीषस्नेहानां विस्रंसनं निरसनम् ।
अभ्यवहारमव्यवहार्यद्रव्यं तेन संयोगः । एषु निमित्तेषु पूर्ववन्मृदा चाद्भि शौच-
मिति ॥ ४७ ॥

यत्र चाऽऽम्नायो विदध्यात् ॥ ४८ ॥

यत्र विषये यच्छौचमाम्नाये विदध्यात्तत्र तदेव भवति । यथा चमसानामु-
च्छिष्टलिप्तानां मार्जालीयाद्भिः प्रक्षालनमिति ॥ ४८ ॥

अथ गुरुपसदनाविधिः--

पाणिना सव्यमुपसंगृह्यान्ङ्गुष्ठमधीहि

भो इत्यामन्त्रयेद्गुरुं तत्र चक्षुर्मनःप्रा-

णोपस्पर्शनं दर्भैः ॥ ४९ ॥

पाणिना स्वेन दक्षिणेन । सव्यमिति विशेषग्रहणादक्षिणेनेति गम्यते । गुरोः
सव्यं पादमनङ्गुष्ठमङ्गुष्ठवर्जं गृह्णित्वाऽधीहि भो इति गुरुमामन्त्रयेत् । तत्र गुरौ
मनश्चक्षुर्षी च निधायावहितः स्यादिति । प्राणाः शीर्षण्यानीन्द्रियाणि । तेषा-
मात्मयिानामाचमनोक्तक्रमेण दर्भैरुपस्पर्शनं कर्तव्यं माणवकेन ॥ ४९ ॥

प्राणायामास्त्रयः पञ्चदशमात्राः ॥ ५० ॥

कार्या इति शेषः । जानुपार्श्वतः परिमृज्य त्रुटिमकां कुर्यात्सेका मात्रा ।

ताः पञ्चदश पूर्यन्ते यावता कालेन तावन्तं कालं प्राणवायुं धारयेत्स एकः प्राणायामः । ते त्रयः कार्याः ।

मनुः—सव्याहृतिकां सप्रणवां गायत्रीं शिरसा सह ।

त्रिः पठेदायतप्राणः प्राणायामः स उच्यते ॥ इति ॥ ५० ॥

प्राक्कूलेष्वासनं च ॥ ५१ ॥

प्रागग्नेषु दर्भेष्वासनं चकारात्कर्तव्यामिति शेषः ॥ ५१ ॥

उँपूर्वा व्याहृतयः पञ्च सत्यान्ताः ॥ ५२ ॥

व्याहृतिसाम भूर्भुवः स्वः सत्यं पुरुष इति पञ्च । अत्र तु पुरुषव्याहृति-
श्चतुर्थी सत्यव्याहृतिः पञ्चमी वक्तव्या । ताश्च प्रत्येकं प्रणवपूर्वा वक्तव्याः
॥ ५२ ॥

गुरोः पादोपसंग्रहणं प्रातः ॥ ५३ ॥

अहरहः प्रातर्गुरोः पादोपसंग्रहणं कार्यम् ।

मनुः—व्यत्यस्तपाणिना कार्यमुपसंग्रहणं गुरोः ।

सव्येन सव्यः स्पष्टव्यो दक्षिणेन तु दक्षिणः ॥ इति ॥ ५३ ॥

ब्रह्मानुवचने चाऽऽद्यन्तयोः ॥ ५४ ॥

ब्रह्म वेदः । अनुवचनमध्यापनम् । तत्राऽऽद्यन्तयोश्च गुरुपादोपसंग्रहणं कार्यम्
॥ ५४ ॥

अनुज्ञात उपविशेत्प्राङ्मुखो दक्षिणतः

शिष्य उदङ्मुखो वा ॥ ५५ ॥

आचार्येणानुज्ञातस्तद्दक्षिणतः प्राङ्मुख उदङ्मुखो वोपविशेत् । कार्यानुगुणो
विकल्पः ॥ ५५ ॥

सावित्री चानुवचनम् ॥ ५६ ॥

तत्सवितुर्वरेण्यमित्येषा नत्वन्या सवितुदेवत्या । सा वाऽनुवचनं प्रत्यध्ययनं
पठनीयेति ॥ ५६ ॥

आदितो ब्रह्मण आदाने ॥ ५७ ॥

पाणिना सव्यमुपसंगृह्येत्यादि सावित्र्यनुवचनान्तं यदुक्तं तादिदं ब्रह्मणो
वेदस्य गुः सकाशादादित आदानकाले कर्तव्यम् । उपनयनादनन्तरं

सावित्र्युपदेशकाले च, प्रत्यहं तु तत्र चक्षुर्मनस्त्वम् । प्रातरध्ययनाद्यन्तयोश्च गुरोः
पादोपसंग्रहणमनुज्ञातोपवेशनं च कर्तव्यम् ॥ ५७ ॥

ॐकारोऽन्यत्रापि ॥ ५८ ॥

सावित्र्यनुवचनादन्यत्राप्योकारो वक्तव्यः । प्रत्यहमध्ययनकाल इत्यर्थः
॥ ५८ ॥

अन्तरागमने पुनरुपसदनम् ॥ ५९ ॥

गुरोः शिष्यस्य च मध्य गमनमन्तरागमनम् । यस्य कस्याप्यन्तरागमने
पुनरुपसदनं कर्तव्यम् । पाणिना सव्यमित्याद्योकारेऽन्यत्राप्यन्तमुपसदनम्
॥ ५९ ॥

श्वनकुलसर्पमण्डूकमार्जारानां त्र्यहमुपवासो
विप्रवासश्च ॥ ६० ॥

श्वदीनामन्तरागमने त्र्यहमुपवासो विप्रवासश्च कर्तव्यः । विप्रवास आचार्य-
कुलादन्यत्र वासः । मनुस्तु—

पशुमण्डूकमार्जारश्वसर्पनकुलेषु च ।

अन्तरागमने विद्यादनध्यायमहर्निशम् ॥ इति ।

तद्धारणाध्ययनविषयम् । गौतमीयं तु ग्रहणाध्ययनविषयम् ॥ ६० ॥

प्राणायामा घृतप्राशनं चेतरेषाम् ॥ ६१ ॥

इतरेषां श्वादिव्यतिरिक्तानां पश्वादीनामन्तरागमने प्राणायामास्त्रयः कार्या
घृतप्राशनं च कार्यम् । एतत्सर्वं शिष्यस्य प्रायश्चित्तं न गुरोः, उभयोरित्यपरे
॥ ६१ ॥

श्मशानाभ्यध्ययने चैवम् ॥ ६२ ॥

अभिरुपरिभावे श्मशानस्योपर्यध्ययने चैवं प्रायश्चित्तम् । प्राणायामा घृत-
प्राशनं चेति । द्विरुक्तिरध्यायपरिसमाप्त्यर्था ॥ ६२ ॥

इति श्रीगौतमीयवृत्तौ हरदत्तादिरचितायां मिताक्षरायां

प्रथमप्रश्ने प्रथमोऽध्यायः ॥

अथ द्वितीयोऽध्यायः ।

उपनीतप्रसङ्गेनानुपनीतवर्मा उच्यन्ते—

प्रागुपनयनात्कामचारः कामवादः कामभक्षः ॥ १ ॥

आषोडशाद्ब्राह्मणस्येत्यापत्कल्पोपनयनाविषयम् । कामचार इच्छाचरणम् । अपण्यान्यपि विक्रीणीयाच्छववृत्त्याऽपि जीवेदिति । कामवादोऽश्लीलानृतादिवचनम् । कामभक्षो लशुनपर्याषतान्नादिभक्षणं चतुः पञ्चरुत्वो वा भोजनमित्येतावद्यस्य स तथोक्तः । न तु ब्रह्महत्यासुरापानाद्यतिप्रसङ्गः ॥ १ ॥

अहुतात् ॥ २ ॥

हुतशेषं परोडाशादि । तदन्तीति हुतात् । तद्विपरीतोऽहुतात् । अनुष्णीतो हुतं नाद्यादिति ॥ २ ॥

ब्रह्मचारी ॥ ३ ॥

कामचारादेरयमपवाद । आषोडशादित्युक्तत्वात्स्त्रीषु प्रसङ्गयोग्यताऽस्त्यतो ब्रह्मचारी जनेन्द्रियः स्यादिति । तथा च स्मृत्यन्तरे—

प्रायश्चित्तं विलुप्तमवकीर्णिव्रतेन शुद्धमुपनयेन्न सप्तदशमत् ऊर्ध्वं व्रात्यावकीर्णिव्रताभ्यामिति ॥ ३ ॥

यथोपपादितमूत्रपुरीषो भवति ॥ ४ ॥

मूत्रपुरीषे यथोपपद्येते यस्य स तथोक्तः प्राङ्मुखादिरपि कुर्यात् । न भूमावनन्तर्धायित्यदिस्थाननियमोऽपि नास्ति ॥ ४ ॥

नास्याऽऽचमनकल्पो विद्यते ॥ ५ ॥

कल्पनिषेधादाचमनमनुज्ञातं स्त्रीशूद्रवत् ॥ ५ ॥

अन्यत्रापमार्जनप्रधावनावोक्षणेभ्यः ॥ ६ ॥

अपमार्जनादीनि वर्जयित्वाऽऽचमनकल्पो नास्ति । अपमार्जनादिकमस्तीति यावत् । यद्यप्यपमार्जनादीन्याचमनकल्पे नान्तर्भवन्ति तथापि पर्युदासमुखेन तानि विधीयन्ते । अत्र (त्राप)मार्जनं सादकेन पाणिना परिमार्जनमुच्छिष्टादिति प्रस्य । प्रधावनममेध्यादितिप्रस्याद्भिर्मृदा च क्षालनम् । अवाक्षणं रजस्वलादिस्पृष्टस्य । इदमत्यन्तबालविषयम् । षड्वर्षादूर्ध्वं स्नानमिच्छन्ति । अस्यानुपनीतस्यैतावदुक्तमात्रकामचारादिव्यतिक्रमे प्रायश्चित्तमस्ति । तत्र स्मृत्यन्तरे—

अशीतिर्यस्य वर्षाणि बालो वाऽप्यूनषोडशः ।

प्रायश्चित्तार्धमहन्ति स्त्रियो व्याधित एव च ॥

ऊनैकादशवर्षस्य पञ्चवर्षात्परस्य च ।

चरेद्गुः सुहृच्चैव प्रायश्चित्तं विशुद्धये ॥

अतो बालतरस्यास्य नापराधो न पातकम् ।

राजदण्डश्च तस्यातः प्रायश्चित्तं च नेष्यते ॥ इति ॥ ६ ॥

न तदुपस्पर्शनादशौचम् ॥ ७ ॥

तदुपस्पर्शना । स्यात्कृतोपनयनस्योदक्यादिस्पृष्टस्याप्युपस्पर्शनादशौचं न स्यात् । स्पृष्टास्पृष्टिरुपस्पर्शनम् । तेन स्नानं न कर्तव्यम् । भुक्तोच्छिष्टस्य कृतमूत्र-पूरीष[स्य] स्पर्शनादपि नाऽऽचमनम् । इदमपि षड्वर्षात्प्रागेव । किमर्थं तर्हि तस्य शौचं विहितम् । न तावदनुष्ठानार्थं नापि स्पर्शयोग्यतार्थम् । अकृतशौच-स्यापि स्पर्शयोग्यत्वात् । रक्षणार्थमिति ब्रूमः । तथा च स्मृत्यन्तरम्—

बालस्य पञ्चमाः षोडशार्थं शौचमाचरेत् । इति ॥ ७ ॥

नत्वेवैनमग्निहवनबलिहरणयोर्नियुञ्ज्यात् ॥ ८ ॥

एनमनुपनीतमग्निहवन औपासनहोमादौ बलिहरणे वैश्वदेवादौ न नियुञ्ज्यान्न नियुञ्जीतेति यावत् । तुशब्दादुक्तादन्यत्रापि समन्त्रके कर्मणि न नियुञ्जीतेति । एवकारोऽवधारणे । अथाऽऽधलायनः—“ पाणिग्रहणादि गृह्यं परिचरेत्स्वयं पत्न्यपि वा पुत्रः कुमार्यन्तेवासी वा ” इति । छन्दोगाश्च पत्नी जुहुयादिति पत्नी कमर्याद्यनुज्ञातेऽस्मिन्पक्षे नत्वेवैनामित्यर्थः ॥ ८ ॥

न ब्रह्माभिव्याहारयेदन्यत्र स्वधानिनयनात् ॥ ९ ॥

ब्रह्म वेदः । एनमनुपनीतं ब्रह्म नाभिव्याहारयेन्नोच्चारयेत् । किमाविशेषणेति नेत्याह । अन्यत्र स्वधानिनयनात् । पित्र्यस्य सर्वस्य कर्मण उपलक्षणम् । अन्यत्रोदककर्मस्वधापितृसंयुक्तेभ्य इति वासिष्ठे दर्शनात् । अगृहीताक्षरः पुत्रः पित्रोः संस्कारमहतीत्यादि च । अन्यस्यासंभवे सर्वं पित्र्यं कर्म तदानीं मन्वान्ग्राहयित्वाऽसौ कारयितव्यः ॥ ९ ॥

१ ग. नृज्ञानादस्मिन्पक्षे भवतीति ज्ञापनार्थम् । २ ग. र्म समाचरेत्तत्र मन्वान्या-
चयित्वाऽसौ ।

उपनयनादिनियमः ॥ १० ॥

अग्नीन्धनादिर्यो नियमो वक्ष्यते स उपनयनादिरेव । अनुपनीताधिकारेण विच्छिन्नत्वादुपनीताधिकारार्थमिदम् ॥ १० ॥

उक्तं ब्रह्मचर्यम् ॥ ११ ॥

अनुपनीतस्य यदुक्तं ब्रह्मचर्यं तदुपनीतस्यापि समानम् । ननु च स्त्रीप्रेक्षणात्मने इति निषेधो वक्ष्यते । तथाऽपि स्मरणकीर्तनानिषेधार्थमिदम् ॥ ११ ॥

अग्नीन्धनभैक्षचरणे ॥ १२ ॥

अग्निन्धनं सामिद्धोम । भिक्षाणां समूहो भक्षम् । तदर्थं प्रतिगृहं चरणं भैक्षचरणम् । ते प्रत्यहं कर्तव्ये । तत्र मनुः -

दूरादाहत्य सामिधः संनिदध्याद्विहायसि ।

सायं प्रातश्च जुहुयानाभिरग्निमतन्द्रितः ॥

अकृत्वा भैक्षचरणमसामिध्यं च पावकम् ।

अनातुरः सप्तरात्रमवकीर्णिव्रतं चरेत् ॥ इति ।

आपस्तम्बस्तु—सायमेवाग्निपूजेत्येक इति ॥ १२ ॥

सत्यवचनम् ॥ १३ ॥

उपनीतेन सत्यमेव वक्तव्यम् ॥ १३ ॥

अपामुपस्पर्शनम् ॥ १४ ॥

उपस्पर्शनं स्नानम् । तदप्यहरहः कर्तव्यम् ॥ १४ ॥

एके गोदानादि ॥ १५ ॥

गोदानं नाम षोडशे वर्षे कर्तव्यं व्रतम् । तद्ब्रतेषु द्वितीयम् । छन्दोगा-
नामेक आचार्या गोदानादि स्नानमिच्छन्ति न ततः प्राग्दीक्षितवदस्यापि ब्रह्मचर्यं
दीक्षानियुक्तत्वात् । नित्यस्नानस्यायं प्रतिषेधः । नैमित्तिकं तु कर्तव्यं, तत्र द
ण्डवद्व्रतम् । नाप्सु स्नायमानः स्नायादित्यापस्तम्बस्मरणात् ॥ १५ ॥

बहिःसंध्यत्वं च ॥ १६ ॥

सायंप्रातर्द्धे संध्ये यस्य ग्रामाद्बहिर्भवतः स बहिःसंध्यस्तस्य भावः । ग्रामाद्बहिरेव संध्योपासनं कर्तव्यमिति ॥ १६ ॥

तत्कदा कथं चेत्याह—

तिष्ठेत्पूर्वमासीतोत्तरां सज्योतिष्याज्यो-

तिषो दर्शनाद्वाग्यतः ॥ १७ ॥

प्रातःसंध्यां तिष्ठेत्साथेसंध्यामासीत् । अत्यन्तसंयोगे द्वितीया । स्थानासन-
योरुपक्रमोपसंहारौ कथयति—सज्योतिषि काले समारभ्याऽज्योतिरन्तरदर्शनात् ।
प्रातर्नक्षत्रज्योतिरारभ्याऽऽसूर्यज्योतिर्दर्शनात्सायमादित्यज्योतिरारभ्याऽनक्षत्रदर्श-
नादिति । तावन्तं कालं वाग्यतश्च स्यात् । तथा च मनुः—

पूर्वां संध्यां जपंस्तिष्ठेत्सावित्रीमाऽर्कदर्शनात् ।

पश्चिमां तु समासीत् सम्यगृक्षविभावेनात् ॥ इति ॥ १७ ॥

नाऽऽदित्यमीक्षेत ॥ १८ ॥

ब्रह्मचारिणोऽयं सदाऽऽदित्यदर्शने प्रतिषेधः । स्नातकस्य तु—

मानवी०—नेक्षेतोद्यन्तमादित्यं नास्त्वं यान्तं कदाचन ।

नोपरक्तं न वारिस्थं न मध्यं न भसो गतम् ॥ इति ॥ १८ ॥

वर्जयेन्मधुमांसगन्धमाल्यदिवास्वप्नाञ्जनाभ्यञ्ज-

नयानोपानच्छत्रकामक्रोधलोभमोहवाद्वादन-

स्नानदन्तधावनहर्षनृत्यगीतपरिवादभयानि

॥ १९ ॥

मध्वादीनि वर्जयेत् । मधु माक्षिकम् । मांसं मृगादेः । गन्धश्चन्दनादिः ।
माल्यानि पुष्पाणि । दिवास्वप्नो दिवानिद्रा । अञ्जनमक्षणोः । अभ्यञ्जनं
तैलाभ्यङ्गः । यानं शकटादि । उपानच्छत्रं प्रसिद्धे । कामः स्त्रिसङ्गः । क्रोधः
कोपः । लोभो द्रव्याभिलाषः । मोहो विवेकशून्यता । वादो बहुजल्पः । वा-
दनं वीणादीनाम् । स्नानं सुखार्थमुष्णतोयादिना कण्ठादधः प्रक्षालनम् । दन्त-
धावनं दन्तमलापकर्षणम् । हर्षोऽभिमतलाभाच्चित्तोद्रेकः । नृत्यगीते प्रसिद्धे ।
परिवादः परदोषकथनम् । भयं भयहेतुः कान्तारप्रवेशादिः । ईदं हर्षोऽपि
द्रष्टव्यम् ॥ १९ ॥

गुरुदर्शने कण्ठप्रावृतावसक्थिकापा-
श्रयणपादप्रसारणानि ॥ २० ॥

गुरुव. पित्राचार्यादयः । तेषां दर्शनयोग्ये देशे कण्ठप्रावृतादीनि वर्जयेत् ।
कण्ठप्रावृतं कण्ठप्रावरणं वस्त्रादिना । अवसक्थिका, गु(ऊ)रौ पादमारोप्याव
स्थानम् । अपाश्रयणं कुडचस्तम्भाद्याश्रित्याऽऽसनम् । पादप्रसारणं प्रसिद्धम् । गु-
रुजनसकाशे विनयसंकोचेन तिष्ठेदित्यर्थः ॥ २० ॥

निष्ठीवितहसितविष्क(जू)म्भितावस्फोटनानि ॥ २१ ॥

वर्जयेदिति । निष्ठीवितं कण्ठाच्छ्लेष्मणः सशब्दं बहिर्निरसनम् । हसितं
हासः । विजृम्भितं जृम्भिका । अवस्फोटनमङ्गुलीनां सशब्दमुपमर्दनम्
॥ २१ ॥

स्त्रीप्रेक्षणालम्भने मैथुनशङ्कायाम् ॥ २२ ॥

स्त्रीणां प्रेक्षणमवयवशो निरूपणं न यादृच्छिकं दर्शनम् । आलम्भनं स्पर्शनं
ते अपि वर्जयेत् । मैथुनशङ्कनायामिति वचनाद्बालवृद्धानुरासु स्वयं च तथाविधस्य
न दोषः ॥ २२ ॥

द्यूतं हीनसेवामदत्तादानं हिंसाम् ॥ २३ ॥

द्यूतं वर्जयेदिति । द्विविधं [द्यूतम्] प्राण्यप्राणिभेदात् । प्राण्यद्यूतं मेषयु-
द्धाद्यप्राण्यद्यूतमक्षक्राडादि । हीनसेवां हीनस्य सेवामधोजातिप्रभृतेः । हीना
चासौ सेवा च शोचादिजलाहरणम् । अदत्तादानं केनाप्यदत्तस्योत्सृष्टस्याप्यस्वा-
मिकस्याऽऽदानम् । हिंसा प्राणिपीडा ॥ २३ ॥

आचार्यतत्पुत्रस्त्रीदीक्षितनामानि ॥ २४ ॥

आचार्यस्य तत्पुत्रस्य तत्स्त्रिया दीक्षितस्य नामानि वर्जयेत् । परोक्षेऽप्यौपा-
धिकनामग्रहणं कर्तव्यमिति ॥ २४ ॥

मधुमांसाद्येतत्पर्यन्तं वर्जयेदिति क्रियान्वयोऽस्यापि सूत्रस्य -

शुक्लवाचो मद्यं नित्यं ब्राह्मणः ॥ २५ ॥

ब्राह्मणः शुक्ला अश्लीलाः पराद्वेगकारिण्यः । मद्यं मदकरं द्रव्यम् । ताश्च
तच्च नित्यं वर्जयेत् । नित्यं ब्राह्मण इति वचनात्क्षत्रियवेश्ययोगृहस्थयोः पैष्टीव्य-
तिरिक्तमद्योपयोगे न प्रत्यवाय इति ॥ २५ ॥

अधःशय्यासनी पूर्वोत्थायी जघन्यसंवेशी ॥ २६ ॥

अस्यार्थो मानवे स्पष्टः—

नीचं शय्यासनं चास्य नित्यं स्याद्गुरुसंनिधौ ।

उत्तिष्ठेत्प्रथमं चास्य चरमं चैव संविशेत् ॥ इति ॥ २६ ॥

वाग्बाहूदरसंयतः ॥ २७ ॥

वाक्संयमो बहुप्रलापविरहः । बाहुसंयमो लोष्टमर्दनाद्यभावः । उदरसंयमर्पितभोजनम् ॥ २७ ॥

नामगोत्रे गुरोः समानतो निर्दिशेत् ॥ २८ ॥

आत्मनो नामगोत्रे गुरोः समानतो निर्दिशेत् । समानतो यथावदपलापरहितमित्यर्थः । अपर आह—गुरोर्नामगोत्रे समानतः सम्यगानतः पद्धौ भूत्वा निर्दिशेदिति ॥ २८ ॥

अर्चिते श्रेयसि चैवम् ॥ २९ ॥

अर्चितो लोके पूजितः । श्रेयान्विद्यादिभिरधिकः । तयोरप्येवमेव सम्यगानत इति । अत्र स्मृत्य तरम्—

आचार्यं चैव तत्पुत्रं तद्भार्यां दीक्षितं गुरुम् ।

पितरं वा पितृव्यं च मातुलं मातरं तथा ॥

हितैषिणं च विद्वांसं श्वशुरं पतिमेव च ।

न ब्रूयान्नामतो विद्वान्मातुश्च भगिनीं तथा ॥

अर्चिते श्रेयसि चेत्येवंशब्दो यच्च यावच्च गुरावुक्तं तत्सर्वमतिदिशति । तेन शय्यासनादिकमपि तयोः संनिधौ नीचं भवतीति ॥ २९ ॥

शय्यासनस्थानानि विहाय प्रतिश्रवणम् ॥ ३० ॥

गुरावाज्ञापयति सति प्रतिश्रवणं प्रतिवचनं कुर्वञ्छय्यासनस्थानानि विहायाभिगच्छन्कुर्यात् ॥ ३० ॥

अभिक्रमणं वचनाददृष्टेन ॥ ३१ ॥

यदि बहिःस्थितो गुरुरपश्यन्नेव शिष्यं ब्रवीति तदा शिष्येणाभिक्रमणमुपसर्पणं कर्तव्यं न पुनरदृष्टोऽस्मीत्यनादरः कर्तव्यः ॥ ३१ ॥

अधःस्थानासनस्तिर्यग्वातसेवायां

गुरुदर्शने चोत्तिष्ठेत् ॥ ३२ ॥

यदा गुरुर्नीचैः स्थानमासनं चाधितिष्ठति स्वयमुच्चैःस्थानासनस्थस्तदा

गुरुं दृष्ट्वोत्तिष्ठेत् । तिर्यग्वातसेवायां मूत्रपुरीषोत्सर्गादौ च गुरुं दृष्ट्वोत्तिष्ठेत् । च-
कारः पूर्वापेक्षया समुच्चयार्थः ॥ ३२ ॥

गच्छन्तमनुव्रजेत् ॥ ३३ ॥

गच्छन्तं गुरुमनुगच्छेत् ॥ ३३ ॥

कर्म विज्ञाप्याऽऽख्याय ॥ ३४ ॥

यत्किंचिदस्य शिष्यस्य कर्तव्यं तस्य निष्कृतिरिदं करिष्यामत्याचार्याय
विज्ञाप्य यच्चाऽचार्यो(यौ)पयिकमुदकुम्भहरणादि तत्स्वयमेव ज्ञात्वा कृत्वा च
तस्मै कृतमित्याख्याय वर्तितव्यमित्यर्थः ॥ ३४ ॥

आहूतोऽध्यायी ॥ ३५ ॥

गुरुणाऽऽहूतः सन्नधीयीत न तु स्वयं चोदयेदिति ॥ ३५ ॥

युक्तः प्रियहितयोः ॥ ३६ ॥

आचार्यस्य यत्प्रियं हितं च तत्र युक्तस्तत्परः स्यात् । प्रियं तत्कालप्रीति-
करम् । हितं कालान्तरे * तत्करम् ॥ ३६ ॥

तद्भार्यापुत्रेषु चैवम् ॥ ३७ ॥

तस्याऽऽचार्यस्य भार्यापुत्राश्च तेषु चैवमाचार्यवद्वर्तितव्यम् ॥ ३७ ॥

अस्यापवाद --

नोच्छिष्टाशनस्नापनप्रसाधनपादप्रक्षा-

लनोन्मर्दनोपसंग्रहणानि ॥ ३८ ॥

उच्छिष्टाशनं भुक्तशेषाशनम् । स्नापनं स्नानीयादिभिः शिरोङ्गमर्दनपूर्वक-
मभिषेकः । प्रसाधनमलंकरणम् । पादप्रक्षालनं प्रसिद्धम् । उन्मर्दनमभ्यङ्गशरी-
रसंवाहनादि । उपसंग्रहणं व्यत्यस्तपाणिनेत्यादि पर्वोक्तम् । एतानि गुरोर्भा-
र्यापुत्रेषु च न कर्तव्यानि । अत एवाऽऽचार्ये कर्तव्यानीति सिद्धम् ॥ ३८ ॥

अथोपसंग्रहणस्य प्रतिप्रसवः--

* ग. पुस्तके समासे प्रियकरम् ।

विप्रोष्योपसंग्रहणं गुरुभार्याणाम् ॥ ३९ ॥

विप्रोष्य प्रवासं गत्वा प्रत्यागतेन गुरुभार्याणामुपसंग्रहणं कार्यम् ॥ ३९ ॥

तत्रापि—

नैके युवतीनां व्यवहारप्राप्तेन ॥ ४० ॥

एके त्वाचार्या युवतीनां गुरुभार्याणां व्यवहारप्राप्तेन षोडशवर्षप्रायेण शिष्येण विप्रोष्याप्युपसंग्रहणं न कार्यमिति मन्यन्ते ॥ ४० ॥

अग्नीन्धनभैक्षचरण इत्युक्तम् । तत्राग्नीन्धनस्य प्रतिगृह्यं व्यवस्थितत्वात्साधारणभैक्षचरणे विधिमाह—

सार्ववर्णिकभैक्ष्यचरणमभिशास्तपतितवर्जम् ॥ ४१ ॥

सर्वेषु वर्णेषु भवं सार्ववर्णिकम् । अभिशास्तान्पतितांश्च वर्जयित्वा सर्वेषु वर्णेषु भैक्ष्यं चरितव्यम् । अभिशास्ता उपपातकिनः ॥ ४१ ॥

आदिमध्यान्तेषु भवच्छब्दः प्रयोज्यो वर्णानुक्रमेण ॥ ४२ ॥

भिक्षां देहीति पदद्वयस्याऽऽदिमध्यान्तेषु वर्णक्रमेण भवच्छब्दः संबुद्धयन्तः प्रयोक्तव्यः । स्त्रीषु स्त्रीलिङ्गः । ब्राह्मणस्य भवन्भिक्षां देहि । ब्राह्मण्यां भवति भिक्षां देहि । क्षत्रियस्य भिक्षां भवन्देहि । भिक्षां भवति देहि । वैश्यस्य भिक्षां देहि भवन् । भिक्षां देहि भवति ॥ ४२ ॥

आचार्यज्ञातिगुरु [स्वे] ष्वलाभेऽन्यत्र ॥ ४३ ॥

आचार्य उक्तः । ज्ञातिः पितृव्यादिः सपिण्डः । गुरुमार्तुलादिः । स्वमात्मीयग्रहणम् । अन्यत्र भिक्षाया अभावे, आचार्यादिगृहेषु भैक्ष्यं चरितव्यम् ॥ ४३ ॥

तेषां पूर्वं पूर्वं परिहरेत् ॥ ४४ ॥

तेषामाचार्यादीनां यो यः प्रथमनिर्दिष्टस्तं तं परिहरेत् । अन्यत्रालाभे स्वगृहे, तत्रालाभे गुरुषु, तत्रालाभे ज्ञातिषु, तत्रालाभ आचार्यगृहे इति ॥ ४४ ॥

निवेद्य गुरवेऽनुज्ञातो भुञ्जीत ॥ ४५ ॥

इदमानीतं भैक्ष्यमिति गुरवे निवेद्य तदनुज्ञातो भुञ्जीत । यदि गुरुः स्वयं गृहणीयात्ततोऽन्यदाहरेत् ॥ ४५ ॥

असंनिधौ तद्धार्यापुत्रसब्रह्मचारिभ्यः ॥ ४६ ॥

आचार्यासंनिधाने तद्धार्यादिभ्यो यथासंभवं निवेद्य तैरनुज्ञातो भञ्जीत
॥ ४६ ॥

वाग्यतस्तृप्यन्नलोलुप्यमानः संनिधायोदकम् ॥ ४७ ॥

यावद्भुक्ति वाचंयमः । तृप्यन्नदर्शनेन हृष्यन् । अलोलुप्यमानोऽति-
स्पृहामकुर्वन् । संनिधायान्तर्भावितण्यर्थः । संनिधाप्येति । उदकमुदकभाजन-
मिति ॥ ४७ ॥

शिष्यशासनप्रकारमाह—

शिष्यशिष्टिरवधेन ॥ ४८ ॥

वधस्ताडनम् । अताडयता गुरुणा भर्त्सनादिभिः शिष्यः शास्यः ॥ ४८ ॥

अशक्तौ रज्जुवेणुविदलाभ्यां तनुभ्याम् ॥ ४९ ॥

यदि भर्त्सनादिभिः शासितुमशक्यस्ततो रज्ज्वा तन्वा, तनुना वेणुविदलेन
वेति । द्वंद्वनिर्दिष्टयोरपि विकल्पो रज्ज्वा वेणुदलेन वेति मानवे दर्शनात् । ताभ्यां
दुर्बलाभ्यां ताडयित्वाऽपि शासनीयः ॥ ४९ ॥

अन्येन घ्नन् राज्ञा शास्यः ॥ ५० ॥

हस्तादिना क्रोधवशेन ताडयन् राज्ञा शास्य आचार्यः । एवं शिष्यस्य गुरु-
कुले वास उक्तः ॥ ५० ॥

कियन्तं कालमित्यत आह --

द्वादश वर्षाण्येकवेदे ब्रह्मचर्यं चरेत् ॥ ५१ ॥

यद्यप्येकैकस्य वेदस्य बह्व्यः शाखाः । एकविंशतिधा बह्वृच एकशतं
यजु शाखाः सहस्रवर्त्मा सामवेदो नवधाऽऽथर्वणो वेद इति । तथाऽपि तत्र तत्र
वेदे पूर्वैरध्ययनानुष्ठानाभ्यां परिगृहीता यावती शाखा तावत्यत्र वेदशब्देन विव
क्षिता । य एकं वेदमधीते स द्वादश वर्षाणि गुरुकुले ब्रह्मचर्यं चरेत् ॥ ५१ ॥

प्रतिद्वादश वा सर्वेषु ॥ ५२ ॥

यस्तु चतुरो वेदानध्येतुं शक्तः स प्रतिद्वादश प्रतिवेदे द्वादश वर्षाणीत्यर्थः ।
यथाऽऽहाऽऽपस्तम्बः—

उपेतस्याऽऽचार्यकुले ब्रह्मचारिवासोऽष्टाचत्वारिंशद्वत्सराणीति ॥ ५२ ॥

ग्रहणान्तं वा ॥ ५३ ॥

यावता कालेनैको वेदो द्वौ त्रयश्चतुरो वा ग्रहीतुं शक्यास्तावन्तं कालमिति ॥ ५३ ॥

विद्यान्ते गुरुरर्थेन निमन्त्र्यः ॥ ५४ ॥

विद्यासमाप्तौ गुरुरर्थेन प्रयोजनेन निमन्त्र्यः प्रष्टव्यः । गुरो, इदं धनमाहरा-
णीति ॥ ५४ ॥

कृत्वाऽनुज्ञातस्य वा स्नानम् ॥ ५५ ॥

तत आहरेत्याचार्योक्तं कृत्वा स्नानं कर्तव्यम् । वत्स त्वद्गुणैरेवाहमस्मि
तोषितो धनेनालमिति तेनानुज्ञातस्य वा, स्नानं समावर्तनं कर्तव्यमिति ॥ ५५ ॥

आचार्यः श्रेष्ठो गुरूणां मातेत्येके [मातेत्येके] ॥ ५६ ॥

गुः णां पित्रादीनां मध्य उक्तलक्षण आचार्यः श्रेष्ठः । स हि विद्यातस्तं
जनयति तच्छ्रेष्ठं जन्म । तेनानेकगुरुसमवाये स एव प्रथमं पूज्यः । एके त्वाचार्या
माता श्रेष्ठेति मन्यन्ते । तथा च वसिष्ठः—

उपाध्वाद्याद्दशाऽचार्यं आचार्याणां शतं पिता ।

पितुर्दशगुणं माता गौरवेणातिरिच्यते ॥

आपस्तम्बो पि—

माता पत्रत्वस्य भूयांसि कर्माण्यारभते तस्यां शूद्राया नित्या पतितायामपि ।

द्विरुक्तिरध्यायपरिसमाप्त्यर्था ॥ ५६ ॥

इति श्रीगौतमीयवृत्तौ हरदत्तविराचितायां मिताक्षरायां
प्रथमप्रश्ने द्वितीयोऽध्यायः ॥

अथ तृतीयोऽध्यायः ।

तस्याऽऽश्रमविकल्पमेके ब्रुवते ॥ १ ॥

तस्यैवमधीतवेदस्य ब्रह्मचारिणो वक्ष्यमाणाश्चत्वार आश्रमा विकल्प्यन्त

इत्येक आचार्या ब्रुवते । अन्ये तु समुच्चीयन्त इति । तत्राऽऽपस्तम्बः—

तेषु सर्वेषु यथोपदेशमव्यग्रो वर्तमानः क्षेमं गच्छतीति । बुद्ध्वा कर्माणि यत्कामयेत तदारभेतेति च । तथा च ब्रह्मचर्याश्रममुक्त्वा “अत एव ब्रह्मचर्यावा-
न्प्रव्रजति ” इति बौधायनः ।

मनुना तु समुच्चयो दर्शित —

ऋणानि त्रीण्यपाकृत्य मनो मोक्षे निवेशयेत् ।

अनपाकृत्य मोक्षं तु व्रजमानः पतत्यधः ॥

सर्वेऽपि क्रमशस्त्वेते यथाशास्त्रं निषेविताः ।

यथोक्तकारिणं विप्रं नयन्ति परमां गतिम् । इति ॥ १ ॥

के पुनस्त आश्रमाः—

ब्रह्मचारी गृहस्थो भिक्षुर्वैखानसः ॥ २ ॥

यद्यप्यसौ पूर्वमपि ब्रह्मचर्याश्रम उक्तस्तथा पि प्रपित्सितनैष्ठिकब्रह्मचारित्व मत्र विवक्षितम् । भिक्षुः संन्यासी । वैखानसो वानप्रस्थः । वैखानसप्रोक्तेन मार्गेण वर्तत इति । तेन स आश्रमः प्राधान्येन दर्शितः । शास्त्रान्तरेषु वैखानसस्तृ-
तीयो भिक्षुश्चतुर्थ आश्रमः । इह तु क्रमभेदः प्रागुक्तास्त्रय आश्रमिण इत्यत्र वै-
खानसवर्जनार्थः ॥ २ ॥

तेषां गृहस्थो योनिरप्रजनत्वादितरेषाम् ॥ ३ ॥

तेषां चतुर्ष्वप्याश्रमेषु वर्तमानानां गृहस्थो योनिरुपस(त्प त्तिस्थानम् ।
गृहस्थेनैवोत्पादिताश्रतुभिराश्रमैरधिक्रियन्ते । गृहस्थव्यतिरिक्ताश्रमस्थानां प्रजोत्पा-
दनस्य निषिद्धत्वात् । तत्र शातातपः —

चण्डालाः प्रत्यवसिताः परिव्राजकतापसाः ।

तेषां जातान्यपत्यानि चण्डालैः सह वासयेत् ॥ इति ॥ ३ ॥

इदानीमाश्रमधर्मान्वक्ष्यन्प्रथमनिर्दिष्टस्य ब्रह्मचारिण आह—

तत्रोक्तं ब्रह्मचारिणः ॥ ४ ॥

तत्र तेषां मध्ये ब्रह्मचारिणो नैष्ठिकस्य यदुपकुर्वाणस्योपनयनादिर्नियम इत्या-
रभ्योक्तं तदेवास्यापित्युक्तं भवति ॥ ४ ॥

तत्र विशेषः—

आचार्याधीनत्वमान्तम् ॥ ५ ॥

आन्तमादेहपातम् । आचार्यकुल एव तच्छुश्रूषया वर्तेत ॥ ५ ॥

गुरोः कर्मशेषेण जपेत् ॥ ६ ॥

आचार्ये प्रकृते गुरुशब्दः पित्रोरपि ग्रहणार्थः । ततश्चाऽऽचार्यं पितरौ च शुश्रूषमाणस्तद्व्यतिरिक्ते काले जपेद्वेदमधीयीत । न तु स्वाधीनो भवेत् ॥ ६ ॥

गुर्वभावे तदपत्यवृत्तिस्तदभावे वृद्धे सब्रह्मचारिण्यग्नौ वा । ७ ॥

आचार्यं या वृत्तिरभिहिता सा तदभावे तत्पुत्रे, तत्पुत्राभावे वृद्धे विद्यया वयसा वा अधिके, वृद्धाभावे तथाभूते सब्रह्मचारिणि, सब्रह्मचार्यभावेऽग्नौ वा कर्तव्या । समिदाधानादिभिरग्नौ वृत्तिः ॥ ७ ॥

एवंवृत्तो ब्रह्मलोकमवाप्नोति जितेन्द्रियः ॥ ८ ॥

स्पष्टोऽर्थः । जितेन्द्रियत्वं मनुना दर्शितम्—

श्रुत्वा स्पृष्ट्वा च दृष्ट्वा च भुक्त्वा ध्यात्वा च यो नरः ।

न हृष्यति ग्लायति वा स विज्ञेयो जितेन्द्रियः ॥ ८ ॥

उत्तरेषां चैतदविरोधि ॥ ९ ॥

उत्तरेषामप्याश्रमाणांस्मिन्वृत्ते यदविरुद्धं तत्सर्मानम् । यथा द्यूत-दिवर्जनम् । विरुद्धं यथा—अधिकार्यं पन्नजितस्य, गुरुकुलवासो वैखानसस्य, ब्रह्मचर्यं गृहस्थस्येत्यपरा वृत्तिः । उत्तरेषां चाऽऽश्रमाणां धर्मजातमेतस्य द्रष्टव्यम् । किमविशेषेण । न । एतदविरोधि । एतदाश्रमधर्माविरोधि न म्लेच्छाशुच्यधार्मिकेः सह संभाषेतेत्येवमाद्यस्यापि भवति ॥ ९ ॥

बहुवक्तव्यत्वात्क्रमप्राप्तमपि गृहस्थमुलङ्घ्य भिक्षोर्धर्मानाह—

अनिचयो भिक्षुः ॥ १० ॥

निचयो द्रव्यसंग्रहस्तद्रहितः स्यात् ॥ १० ॥

ऊर्ध्वरेताः ॥ ११ ॥

उत्तरेषां चैतदविरोधीति जितेन्द्रियत्वे सिद्धेऽपि पुनरूर्ध्वरेता इति रेतसः स्रोतोभङ्गो यथा भवेत्तथा प्रयतेत्येवमर्थम् ॥ ११ ॥

१ क. ख. घ. वं भिक्षौ । ड. वंभ्रतो । २ ग. श्लाघति । ३ क. ख. घ. वेद ।

४ ग. माननीय यथाऽकृतादिवर्जितं वि ।

ध्रुवशीलो वर्षासु । १२ ॥

वर्षाशब्दो नित्यं बहुवचनान्तः । वर्षर्तौ सति ध्रुवशीलः स्यादेकत्र तिष्ठे-
दिति ॥ १२ ॥

भिक्षार्थी ग्राममियात् ॥ १३ ॥

भिक्षाकाल एव ग्रामं प्रविशेत् । शेषकालं देवालयादौ वृक्षमूलेषु वा वसेत्
॥ १३ ॥

जघन्यमोनेवृत्तं चरेत् ॥ १४ ॥

भिक्षाकाले यद्गृहमनुपपत्त्या विलम्बितं न तद्भूयस्तदहः प्रविशेत् । तत्र
मनुः—

विधूमे सन्नमुसले व्यङ्गरेऽभुक्तवज्जने ।

वृत्ते शरावसंपाते भिक्षां नित्यं यतिश्चरेत् ॥ १४ ॥

निवृत्ताशीः ॥ १५ ॥

अधिकभिक्षालाभार्थं गृह्णवाशीर्वापदरो न स्यात् ॥ ५ ॥

वाक्चक्षुःकर्मसंयतः ॥ १६ ॥

वाक्संयमो मौनम् । चक्षुःसंयमः पादविक्षेपप्रदेशादन्यत्र चक्षुषोरप्रवर्तनम् ।
कर्मसंयमो भिक्षोश्चादितकर्मानतिक्रमः । अत्र वाक्संयमविरोधे तु स्मृत्यन्त
रम्—

धर्मयोगं पथिप्रश्नं स्वाध्यायं च तथैव च ।

भिक्षार्थं देहिवचनं न निन्दति यतेरपि ॥ इति ॥ १६ ॥

कौपीनाच्छादनार्थं वासो बिभृयात् ॥ १७ ॥

कौपीनमिति गुह्यप्रदेशस्य नाम । तदाच्छाद्यते यावता तावदेव वासो बिभृ-
यात् । अधिकं तु प्रावरणादि न बिभृयात् ॥ १७ ॥

प्रहीणमेके निर्णिज्य ॥ १८ ॥

एके मन्यन्ते तदपि कौपीनाच्छादनं प्रहीणं जीर्णं तथाऽन्यैस्त्यक्तं प्रेक्षाल्य
बिभृयात् ॥ १८ ॥

१ क. मभिवर्ष च । २ क. ड. च. शीश्च । ३ क. यमः ॥ १६ ॥ ४ ग.

यमा वि । ५ ग. प्राक्ष्य ।

नाविप्रयुक्तमोषधिवनस्पतीनामङ्गमुपाददीत ॥ १९ ॥

वृक्षलतादीनामङ्गं फलपत्राद्यविप्रयुक्तं ततोऽप्रच्युतं नोपाददीत न गृहणीयात् । स्वयं पतितं तु गृहणीयात् ॥ १९ ॥

न द्वितीयामपर्तुं रात्रिं ग्रामे वसेत् ॥ २० ॥

यत्र वर्षर्तौ ध्रुवशीलतोका तमृतुं वर्जयित्वा, ऋत्वन्तरेषु यत्रैकां रात्रिमुषितस्तत्र ग्रामे न द्वितीयां वसेत् । ग्रामैकरात्रः स्यादिति ॥ २० ॥

मुण्डः शिखी वा ॥ २१ ॥

सर्वानेव केशान्सह शिखया वापयेत् । शिखावर्जं वापयेद्वा । मुण्डः शिखी वेति विकल्पेनैकदण्डत्रिदण्डग्रहणाविकल्पोऽप्युक्तः । अत्र श्रुतिस्मृता -

अग्रेरिव शिखा नान्या यस्य ज्ञानमयी शिखा ।

स शिखीत्युच्यते विद्वान्तरे केशधारिणः ॥ इति ।

सशिखं वपनं कृत्वा बहिः सूत्रं त्यजेद्बुधः ।

एकदण्डं गृहीत्वा च भिक्षुधर्मं समाचरेत् ॥

शिखी यज्ञोपधीती च यद्वा सम्यक्प्रबोधितः ।

त्रिदण्डग्रहणं कृत्वा भिक्षुधर्मं समाचरेत् ॥ २१ ॥

वर्जयेद्ब्रीजवधम् ॥ २२ ॥

बीजानि ब्रीह्यादीनि तेषां वधो मुसलादिनावधातस्तं न कुर्यात् । तेन तण्डुलस्यौदनीकरणमप्युपलक्षितम् । पक्वान्नस्यैव स्वामित्वादस्य ॥ २२ ॥

समो भूतेषु हिंसानुग्रहयोः ॥ २३ ॥

हिंसायामनुग्रहे च भूतेषु समा यो हिनस्ति या वाऽनुगृह्णाति तत्र तत्र निर्विकार इति ॥ २३ ॥

अनारम्भी ॥ २४ ॥

ऐहिकं पारत्रिकं च न कंचिदारम्भं कुर्यात् । यथाऽऽहाऽऽपस्तम्बः—

अनिहोऽनमुत्रश्चरेदिति ॥ २४ ॥

अथ वैखानसस्याऽऽह—

वैखानसो वने मूलफलाशी तपःशीलः । २५ ॥

वैखानसो वानप्रस्थो वने वसन्मूलानि फलानि च पक्वानि वाऽश्रीयान्न
पुनरोदनम् । तपः कायपरिशोषणम् । ततश्च मूलफलान्यपि स्वल्पान्येवाश्रीयदिति
॥ २५ ॥

श्रावणकेनाग्निमाधाय ॥ २६ ॥

श्रावणकं नाम वैखानसं शास्त्रम् । तदुक्तेन प्रकारेणाग्निमाधाय सायं प्रातर्जु-
ह्यादिति शेषः ॥ २६ ॥

अग्राम्यभोजी ॥ २७ ॥

फलमूलान्यपि ग्राम्याणि न भुञ्जीत ॥ २७ ॥

देवपितृमनुष्यभूतर्षिपूजकः ॥ २८ ॥

वन्यैरेव फलमूलैरहरहः पञ्च महायज्ञान्कुर्यात् । अत्र मनुः -

आरण्यैर्विविधैर्मध्यैः शाकमूलफलेन वा ।

एतानेव महायज्ञान्निर्वपेद्विधिपूर्वकम् ॥ इति ॥ २८ ॥

सर्वातिथिः प्रतिषिद्धवर्जम् ॥ २९ ॥

य एनमुपागच्छन्ति ते सर्व(वेऽ)स्यातिथयः । न पुनर्ब्राह्मणस्यानतिथिर-
ब्राह्मण इत्ययं नियमोऽस्ति । तत्रापि स्तेनपतितादीन्वर्जयेत्प्रतिषिद्धवर्जम्
॥ २९ ॥

वैष्कमप्युपयुञ्जीत ॥ ३० ॥

विष्का दुष्टमृगा व्याघ्रादयस्तैर्हतं मांसं वैष्कं तदप्युपयुञ्जीत । अपिशब्दो
गौणार्थः । फलमूलाद्यभावं तदपि भक्ष्यामिति । तत्रापि पञ्च पञ्चनखा भक्ष्या
इत्येतद्वाऽतिरिक्तं वर्जयित्वा । प्रतिषिद्धवर्जमिति पदं काकाक्षिन्यायेनोभयत्र संब-
ध्यते ॥ ३० ॥

न फालकृष्टमधितिष्ठेत् ॥ ३१ ॥

अरण्ये वसन्हलेन कृष्टं प्रदेशं नाधिवसेत् ॥ ३१ ॥

ग्रामं च न प्रविशेत् ॥ ३२ ॥

वने वसतोऽपि यादृच्छिकोपग्रामप्रवेशो निषिद्धः ॥ ३२ ॥

जटिलश्रीराजिनवासाः ॥ ३३ ॥

जटिलः केशश्मश्रुलोमनखधारी । चरिं दर्भादिनिर्मितं वासः । अजिनमुत्तरी-
यम् । तथा च स्मृत्यन्तरे व्यवस्थादर्शनात् ॥ ३३ ॥

नातिसंवत्सरं भुञ्जीत ॥ ३४ ॥

संवत्सरमातिक्रान्तमविसंवत्सरं तदारण्यमपि नाश्रीयात् । अत्र मनुः—

त्यजेदाश्वयुजे मासि ह्युत्पन्नं पूर्वसंचितम् ।

जीर्णानि चैव वासांसि पुष्पमूलफलानि च ॥ इति ॥ ३४ ॥

उक्ता आश्रमास्तेषां विकल्पसमुच्चयावपि दर्शितौ । तेषां प्राधान्यं
दर्शयति—

ऐकाश्रम्यं त्वाचार्याः प्रत्यक्षविधानाद्गार्हस्थ्यस्य

गार्हस्थ्यस्य ॥ ३५ ॥

तुशब्दो विशेषवाची । सर्वेषु वेदशास्त्रेतिहासपुराणेषु गृहस्थधर्मा एवाग्नि-
होत्रादयः प्राचुर्येण विधीयन्ते । ततः सर्व एवाऽ.चार्या गार्हस्थ्यस्यैकाश्रम्यं प्रा-
धान्यं मन्यन्ते । तत्राशक्तानामितराश्रमधर्मा विधीयन्ते । प्रत्यक्षविधानादितराश्र-
माणां प्रत्यक्षेणोपजीव्यत्वात् । द्विरुक्तिर्व्याख्याता ॥ ३५ ॥

इति श्रीगौतमीयवृत्तौ हरदत्तविरचितायां मिताक्षरायां

प्रथमप्रश्ने तृतीयोऽध्यायः ॥ ३ ॥

अथ चतुर्थोऽध्यायः ।

गृहस्थधर्मा उच्यन्ते—

गृहस्थः सदृशीं भार्यां विन्दे-

तानन्यपूर्वा यवीयसीम् ॥ १ ॥

गृहस्थ इति भाविसंज्ञाव्यपदेशः । अथवा गृहस्थस्य ये धर्मास्ते विवा-
हात्पागपि स्नातकस्यापि समा इति दर्शनार्थं च । जात्या कुलेन च

सदृशीम् । अन्यस्मै वाचाऽप्यदत्ताम् । अवरवयसीमेवंभूतां भार्यां विन्देतोद्वहेत्
॥ १ ॥

असमानप्रवरैर्विवाहः ॥ २ ॥

समान एकः प्रवरो येषां तैः सह न विवाहः । तद्यथा हरितकुत्सपिङ्गश-
इखदर्भहैमकभवानामाङ्गिरसाम्बरीषयौवनाधेति । हारीतः कौत्सीं नोद्वहेदित्यादि-
प्रवरप्रपञ्च आपस्तम्बीये द्रष्टव्यः ॥ २ ॥

ऊर्ध्वं सप्तमात्पितृबन्धुभ्यो बीजिनश्च

मातृबन्धुभ्यः पञ्चमात् ॥ ३ ॥

पितरमारभ्य तद्बन्धुवर्गे गण्यमाने सप्तमाच्छिरस ऊर्ध्वं जातां कन्यकामुद्-
हेत् । मातरमारभ्य तद्बन्धुवर्गे गण्यमाने पञ्चमाच्छिरस ऊर्ध्वं जातामुद्दहेत् ।
बीजिनश्च सप्तमादूर्ध्वमिति चकारात्सिध्यति । यथा क्षेत्री बन्धुयो रुग्णो वा
देवरं प्रार्थयते मम क्षेत्रे पुत्रमुत्पादयेति । यद्वा संतानक्षये विधवां गुरवो नियु-
ञ्जते, दृष्टं विचित्रवीर्यक्षेत्रे सत्यवतीवाक्याद्व्यासो धृतराष्ट्रादनुत्पादितवानिति ।
यथाऽऽह याज्ञवल्क्यः—

अपुत्रेण परक्षेत्रे नियोगोत्पादितः सुतः ।

उभयोरप्यसौ रिक्थी पिण्डदाता च धर्मतः ॥ इति ।

तद्विषयमेतद्बीजिनश्चेति ॥ ३ ॥

अथ विवाहभेदाः—

ब्राह्मो विद्याचारित्र्यबन्धुशीलसंपन्नाय

दद्यादाच्छाद्यालंकृताम् ॥ ४ ॥

विद्या वेदविद्या । चारित्र्यं चोदितकर्मानुष्ठानम् । बन्धवो ज्ञातयो मातुला-
दयश्च । शीलं विहितेषु श्रद्धा । एतर्गुणैः संपन्नाय वस्त्रयुगलेना ऽच्छाद्य यथा
विभवमलंकृतां कन्यां द्यात् । एवंविधस्य विवाहस्य ब्राह्मसंज्ञा ॥ ४ ॥

संयोगमन्त्रः प्राजापत्ये सह धर्मश्चर्यतामिति ॥ ५ ॥

प्राजापत्यसंज्ञके विवाहे सह धर्मश्चर्यतामिति प्रदानमन्त्रः यद्यपि ब्राह्मादिष्व-
पि सह धर्मचर्या भवति तथा प्याऽन्तादनया सह धर्मश्चरितव्यः नाऽश्रमा-

न्तरं प्रवेष्टव्यं नापि स्त्र्यन्तरमुपयन्तव्यामिति मन्त्रेण समयः क्रियते । एष ब्राह्मदेः
माजापत्यस्य विशेषः । आच्छाद्यालंकृतामिति समानम् ॥ ५ ॥

आर्ये गोमिथुनं कन्यावते दद्यात् । ६ ॥

आर्षसंज्ञके विवाहे गोमिथुनं स्त्रीपुरुषं कन्यावते दद्याद्वरस्तद्वन्धुर्वा कश्चित् ।
आच्छाद्यालंकृतामिति समानम् ॥ ६ ॥

अन्तर्वेद्यृत्विजे दानं दैवोऽलंकृत्य ॥ ७ ॥

अन्तर्वेदि, वेद्यां दक्षिणाकाल ऋत्विजे कर्म कुर्वते यदलंकृत्य कन्याया दानं
स दैवो विवाहः । आच्छाद्यालंकृतामिति । प्रकृते पुनरलंकृत्येति वचनं वरस्या-
प्यङ्गुलीयकादिभिरलंकारार्थम् ॥ ७ ॥

इच्छन्त्याः स्वयं संयोगो गान्धर्वः । ८ ॥

इच्छन्त्या वध्वा इच्छतो वरस्य संयोगो गान्धर्वो विवाहः । स्वयामिति व-
चनाद्वरेच्छा गम्यते ॥ ८ ॥

वित्तनाऽऽनतिः स्त्रीमतामासुरः ॥ ९ ॥

यत्र स्त्रीयतां कन्यावतां पित्रादीनां वित्तेन धनप्रदानेनाऽऽनतिरार्जनं क्रियते
स आसुरो विवाहः । अत्र याज्ञवल्क्यः—

आसुरो द्रविणादानादिति । मनुश्च—

ज्ञातिभ्यो द्रविणं दत्त्वा कन्यायै च स्वशक्ति ।

कन्याप्रदानं स्वाच्छन्द्यादासुरो धर्म उच्यते ॥

स्त्रीमतामिति वचनान्न केवलं कन्यायै धनप्रदानमासुरत्वनिबन्धनम् ।

तथा च स्मृत्यन्तरम्—

यासां नाऽऽददते शुल्कं ज्ञातयो न स विक्रयः ।

अर्हणं तत्कुमारीणामानृशंस्यान्न केवलम् ॥ इति ॥ ९ ॥

प्रसह्याऽऽदानाद्राक्षसः ॥ १० ॥

बलात्कारेण कन्यावतो निर्जित्य यदादानं स राक्षसो विवाहः ॥ १० ॥

असंविज्ञातोपसंगमात्पैशाचः ॥ ११ ॥

सुप्ता मत्ता प्रमत्ता वा यत्रासंविज्ञातमुपगम्यते स पैशाचो विवाहः ॥ ११ ॥

एवमष्टौ विवाहा उक्तास्तेषु—

चत्वारो धर्म्याः प्रथमाः ॥ १२ ॥

आदितश्चत्वारो विवाहाः सर्ववर्णानां धर्म्या धर्मादनपेताः प्रशस्ता भवन्ति
॥ १२ ॥

षडित्येके ॥ १३ ॥

एके स्मर्तारः षड् धर्म्या इत्याहुः । गान्धर्वासुरयोरपि धर्मादनपेतत्वमिच्छन्ति
॥ १३ ॥

क्रयविवाहे क्षत्रियादिषु स्त्रीषु ब्राह्मणादिभ्यो जातानां पुत्राणां शास्त्रेषु
संकेतितं संज्ञाभेदमाह—

अनुलोमा अनन्तरैकान्तरद्व्यन्तरासु जाताः सवर्णाः

म्बष्ठोग्रनिषादद्वौष्मन्तपारशवाः ॥ १४ ॥

ब्राह्मणस्यानन्तरा क्षत्रिया तस्यां जातः सवर्णः । क्षत्रियस्य वैश्या तस्यां
तस्मादम्बष्ठः । वैश्यस्यानन्तरा शूद्रा तस्यां तस्मादुग्रः । ब्राह्मणस्यैकान्तरा वैश्या
तस्यां तस्मान्निषादः । क्षत्रियस्यैकान्तरा शूद्रा तस्यां तस्माद्वौष्मन्तः । ब्राह्मणस्य
द्व्यन्तरा शूद्रा तस्यां तस्मात्पारशवः । प्रपञ्चो जातिनिर्णयस्य स्मृत्यन्तरे द्रष्टव्यः
॥ १४ ॥

प्रातिलोम्येन जातानाह—

प्रातिलोमास्तु सूतमागधायोगवकृतवैदेहकचण्डालाः ॥ १५ ॥

अनन्तरैकान्तरद्व्यन्तरासु जाता इत्यनुवर्तते । क्षत्रियस्यानन्तरा ब्राह्मणी
तस्यां तस्मात्सूतः । वैश्यस्यानन्तरा क्षत्रिया तस्यां तस्मान्मागधः । शूद्रस्या न-
न्तरा वैश्या तस्यां तस्मादायोगवः । वैश्यस्यैकान्तरा ब्राह्मणी तस्यां तस्मात्कृतः ।
शूद्रस्यैकान्तरा क्षत्रिया तस्यां तस्माद्वैदेहकः । शूद्रस्य द्व्यन्तरा ब्राह्मणी तस्यां
तस्माच्चण्डाल इति ॥ १५ ॥

अन्येषां मतेन तेषामेव प्रतिवर्णं संगृह्य संज्ञाभेदानाह—

ब्राह्मण्यजीजनत्पुत्रान्वर्णभ्य आनुपूर्व्याद्ब्राह्मणसूत-

मागधचण्डालान् ॥ १६ ॥

स्पष्टोऽर्थः । अत्राऽऽनुपूर्व्यग्रहणं वर्णक्रमविवक्षापरम् । नत्वनुलोमपरम् ॥ १६ ॥

तेभ्य एव क्षत्रिया मूर्धावासिक्थक्षत्रियधीवरपुल्क-
सांस्तेभ्य एव वैश्या भूज्जकण्ठमाहिष्यवैश्यैवेदेहा-
न्पारशवयवनकरणशूद्राञ्छूद्रेत्येके ॥ १७ ॥

एके स्मर्तार इत्युक्तक्रमेण ब्राह्मण्यजीजनदित्यारभ्य ब्राह्मणीक्षत्रियावैश्या-
शूद्रासु ब्राह्मणादिवर्णेभ्यः क्रमेण जातानां संज्ञाभेदान्मन्यन्ते ॥ १७ ॥

वर्णान्तरगमनमुत्कर्षापकर्षाभ्यां सप्तमे पञ्चमे वाऽऽ-
चार्याः ॥ १८ ॥

मन्यन्त इति वाक्यशेषः । तेषामेव सवर्णादीनामनुलोमजातानामुत्कर्षेण पि
तृद्वारा सप्तमपुरुषादुत्कृष्टवर्णान्तरप्राप्तिर्भवति । अपकर्षेण मातृद्वारा पञ्चमपुरुषाद-
पकृष्टवर्णान्तरप्राप्तिर्भवति । तद्यथा—ब्राह्मणेनोढायां क्षत्रियायामुत्पादिता सवर्णा
साऽपि ब्राह्मणेनोढा तस्यामुत्पादिता चेत्येवमा सप्तम्याः सप्तमी तु ब्राह्मणेनोढा
यदपत्यं सूते तद्ब्राह्मणजातीयमेव भवति । एवं ब्राह्मणेन क्षत्रियायामुत्पादितः
पुत्रः सवर्णः सोऽपि क्षत्रियामुद्ब्राह्म पुत्रमुत्पादयति सोऽपि क्षत्रियामित्येवमापञ्च-
मात्पञ्चमस्तु क्षत्रियायां यदपत्यमुत्पादयति तत्क्षत्रियजातीयमेव भवति । विकल्प-
स्यैवं चार्थः । तत्रापि वर्णान्तरगमने वृत्तस्वाध्यायबाहुल्ये सति पञ्चमेनोत्कृष्टं
भवति । हीनवृत्त्या पञ्चमेनापकृष्टं च भवतीति । एवं क्षत्रियस्य वैश्य यां वैश्यस्य
शूद्रायामपि द्रष्टव्यम् ॥ १८ ॥

सृष्ट्यन्तरजातानां च ॥ १९ ॥

चातुर्वर्ण्यमनन्तरेण चानुलोमजातानां सवर्णाम्बष्टादीनामप्युत्कर्षापकर्षाभ्याम-
न्योन्यवर्णान्तरगमनं भवति । तद्यथा—सवर्णेनोढायाम्बष्टाचामुत्पादिता दुहिता
पुनः सवर्णेनोद्भूते । तस्यामप्युत्पादिता सवर्णेनेत्यासप्तमात्सप्तमी तु सवर्णेनोढा
यदपत्यं से एव भवति । एवं सैवाम्बष्टेनोढायां दुहितरं सूते साऽप्यम्बष्टेनेति
सप्तमी त्वम्बष्टेनोढा यदपत्यमुत्पादयति सोऽम्बष्ट एव भवति । (?) एवमम्बष्टयो-
रपि द्रष्टव्यम् ॥ १९ ॥

प्रतिलोमास्तु धर्महीनाः ॥ २० ॥

प्रतिलोमाज्जाताः सूतादयो धर्महीना उपनयनादिधर्महीना । तत्र सूतस्यैक-
स्योपनयनमात्रं शास्त्रान्तरेऽङ्गीकृतम् ॥ २० ॥

शूद्रायां च ॥ २१ ॥

आनुलोम्येनापि शूद्रायामुत्पन्नः पारशवादिधर्महीनः । एवं च सवर्णादीनाम-
नुलोमानां सिद्धो धर्माङ्गीकारः । तथा च मनुः—

स्वजातिजात्यन्तरजाः षट् सूता द्विजधर्मेणः ।

शूद्राणां तु सधर्माणः सर्वेऽपध्वंसजाः स्मृताः ॥ २१ ॥

असमानायां तु शूद्रात्पतितवृत्तिः ॥ २२ ॥

शूद्रादसमानायां वैश्यादिस्त्रियामुत्पादित आयोगवादिः पतितवृत्तिः पतितव-
द्दर्शनस्पर्शनप्रतिग्रहादौ वर्जनीयः । एवं च वैश्यात्क्षत्रियायां क्षत्रियाद्ब्राह्मण्यां
जातो न पतितवृत्तिः ॥ २२ ॥

अन्त्यः पापिष्ठः ॥ २३ ॥

शूद्रादसमानाज्जनितेषु तेषु योऽन्त्यो ब्राह्मण्यां जातश्चण्डालः पापिष्ठोऽन्त्यं
वर्जनीयः । तथा च स्मृत्यन्तरम्—

चण्डालमाजंगोवालव्यजनान्परिहरोदिति ॥ २३ ॥

अथ प्रकृतान्विवाहान् स्तौति—

पुनन्ति साधवः पुत्राः ॥ २४ ॥

अच्छा अरमा)सु जाताः साधवः साधुवृत्तयः पुत्रा जनयितुः कुलं पुन-
न्ति ॥ २४ ॥

तत्र विशेषः—

त्रिपुरुषमार्षात् ॥ २५ ॥

आर्षविवाहोढायां जातः पुत्रस्त्रीपुरुषान्पुनाति नरकादुद्धरति ॥ २५ ॥

दश दैवाद्दशैव प्राजापत्यात् ॥ २६ ॥

उपसमस्तमपि पुरुषपदमत्र दशशब्देन संबध्यते । एवकारो निर्धारणपरः
॥ २६ ॥

१ क. ख. जनो गो । २ क. ख. अच्छा सु । ग. एते सु । ३ क. ख.
घ. पसूत्रगतम् ।

दश पूर्वान्दश परानात्मानं च ब्राह्मीपुत्रो ब्राह्मीपुत्रः ॥ २७ ॥

ब्राह्मविवाहेनोढा ब्राह्मी तस्यां जातः पुत्रः पित्रादीन्दश पूर्वान्दश परान्भ-
विष्यतः पुत्रादींश्च दशाऽऽत्मानं चैकविंशं पुनाति । तस्माद्ब्राह्मो विवाहः प्रशस्त-
तमः ॥ २८ ॥

इति श्रीगौतमीयवृत्तौ हरदत्तविरचितायां मिताक्षरायां

प्रथमप्रश्ने चतुर्थोऽध्यायः ॥ ४ ॥

अथ पञ्चमोऽध्यायः ।

गर्भाधानकालं प्रस्तौति—

ऋतावपेयात् ॥ १ ॥

रजोदर्शनादारभ्य षोडशाहोरात्रा ऋतुः स्त्रीणां गर्भग्रहणकालस्तत्रोपगच्छे-
द्भार्याम् । तत्राऽऽपस्तम्बीये विशेषः—

चतुर्थीप्रभृत्याषोडशीमुत्तरामुत्तरां युग्मां प्रजानिःश्रेयसमृतुगमनीयत्युपदि-
शन्ति ।

मानवं तु—

ऋतुः स्वाभाविकः स्त्रीणां रात्रयः षोडश स्मृताः ।

चतुर्भिरितरैः सार्धमहोभिः सद्भिर्गर्हितैः ॥

तासामाद्याश्चतस्रस्तु निन्द्या एकादशी तु या ।

त्रयोदशी च शेषास्तु प्रशस्ता दश रात्रयः ॥

अमावास्यामष्टमीं च पौर्णमासीं चतुर्दशीम् ।

ब्रह्मचारी भवेन्नित्यमप्यृतौ स्नातको द्विजः ॥ इति ।

याज्ञवल्क्यस्तु—

एवं गच्छन्स्त्रियं क्षामां मघां मूलं च वर्जयेत् ।

* युग्मासु पुत्रा जायन्ते स्त्रियोऽयुग्मासु रात्रिषु ॥ इति च ।

तदिह षोडशसु रात्रिष्वदितस्तिस्रः सर्वथा वर्ज्याः । इतरासु गच्छेदिति
सर्वस्मृतिचोदितनिषेधान्परित्यज्य गच्छन्नुत्कृष्टं पुत्रं जनयति । द्वेषादिना ऋताव-
नुपयन्प्रत्यवेयादिति । तथा च देवलः—

* मुद्रितयाज्ञवल्क्यस्मृतौ—सस्य इन्दौ सकृत्पुत्रं लक्ष्यं जनयेत्पुमान् । इति पाठो दृश्यते ।

यः स्वदारानृतुस्नातान्स्वस्थः सन्नोपगच्छति ।

भ्रूणहत्यामवाप्नोति गर्भं प्राप्तं विनाशय स ॥ इति ।

स्मृत्यन्तरं च-

ऋतुस्नातां तु यो भार्यां संनिधौ नोपगच्छति ।

तस्या रजासि तं मासं पितरस्तस्य शेरते ॥ इति ।

अयं तु रागतः प्राप्तत्वे सत्यप्यकरणे प्रत्यवायश्रवणाद्विधिश्च भवति । ऋ-
तावेवोपेयादेवेति कस्यचिन्मतेन नियमश्च भवति ॥ १ ॥

आचार्यस्तु परिसंख्यानं च प्रतिपादयति-

सर्वत्र वा प्रतिषिद्धवर्जम् । २ ॥

सर्वेषु वा कालेषूपेयादृतावनृतौ च प्रतिषिद्धदिवसान्वर्जयित्वा ।

यथाकामी भवेद्वापि स्त्रीणां वरमनुस्मरन् । इति ॥

वरश्च-काममा विजनितोः संभवामेति । यदप्यात्मनो जितेन्द्रियत्वे सत्यपि
धर्मदाराः सर्वदा रक्षणीया इति स्मर्यते । अप्रमत्ता रक्षत तन्तुमेनं मा वः क्षेत्रे
परबीजानि वाप्सुरिति ॥ २ ॥

अथ पञ्च महायज्ञाः-

देवपितृमनुष्यभूतर्षिपूजकः ॥ ३ ॥

अत्र पूजकशब्दो देवादिषु प्रत्येकं संबध्यते । द्वंद्वान्त्यं श्रूयमाणं प्रत्येकम-
भिसंबध्यते । गृहस्थो नित्यं देवादिपूजकः स्यात् । तत्र देवपूजा वैश्वदेवसकलहो-
माद्यग्निकार्यं च । पितृपूजां मनुराह-

एकमप्याशयेद्विप्रं पित्रर्थे पाञ्चयाज्ञिके ।

न चैवात्रा ऽशयेत्कंचिद्वैश्वदेवं प्रति द्विजम् ॥ इति ।

दद्यादहरहः श्राद्धमन्नाद्येनोदकेन च ।

पयोमूलफलैर्वाऽपि पितृभ्यः प्रीतिमावहन् ॥ इति च ।

मनुष्यपूजाऽतिथिपूजा । भूतपूजा बलिहरणम् । ऋषिपूजा ब्रह्मयज्ञः । ऋषि-
यज्ञो ब्रह्मयज्ञ इति पर्यायः ॥ ३ ॥

ते च प्रतिपाद्यन्ते । अत्र क्रमो न विवक्षितः । ब्रह्मयज्ञस्तु-

नित्यस्वाध्यायः ॥ ४ ॥

बहुव्रीहिरयम् । तत्प्रकारश्च ब्रह्मयज्ञेन यक्ष्यमाण इत्यारभ्य तैत्ति-

रीयकेऽभिहितः । अत्र नित्यशब्दाद्ब्रह्मयज्ञव्यतिरिक्तकालेऽपि यथावसरमधीयी-
तेति दर्शितम् ॥ ४ ॥

पितृयज्ञस्तु—

पितृभ्यश्चोदकदानं यथोत्साहमन्यत् ॥ ५ ॥

पितृभ्यो नित्यमुदकं दद्यात् । अन्यद्भोजनफलमूलादि यथोत्साहं यथाशक्ति
दद्यात् । अत्र चकारान्नित्यं देवर्षीणामपि तर्पणं कर्तव्यमिति दर्शितम् । तत्र मनु-
ब्रह्मचारिणं प्रकृत्याऽऽह—

नित्यं स्नात्वा शुचिः कुर्याद्देवर्षिपितृतर्पणम् ॥ इति ।

कात्यायनः—

देवतानां पितृणां च जले दद्याज्जलाञ्जलिम् ।

असंस्कृतप्रमीतानां स्थले दद्याज्जलाञ्जलिम् ॥ इति ।

भृगुः—

नोदकेषु न पात्रेषु न करुद्धो नैकपाणिना ।

नोपातिष्ठति तत्तोयं यद्भूम्यां न प्रदीयते ॥

उशाना—

आपो देवगणाः सर्वे आपः पितृगणाः स्मृताः ।

तस्मादप्सु जलं देयं पितृणां दत्तमक्षयम् ॥ इति ।

भृगुः प्रकारान्तरमाह—

नाभिमात्रे जले स्थित्वा चिन्तयन्नुर्ध्वमानसः ।

आगच्छन्तु मे पितर इमं गृहणन्वपोऽञ्जलिम् ॥

त्रिस्त्रिंशत्त्रिंशत्तिलमाकाशमुच्चैरुच्चतरं बुधः ।

उक्त्वा चोक्त्वा क्षिपन्वारि वाग्यतो दक्षिणामुखः ॥ इति ॥५॥

देवयज्ञस्याग्निकार्यमूलत्वादाग्निपरिग्रहकालं तावदाह—

भार्यादिरग्निर्दायादिर्वा ॥ ६ ॥

भार्याशब्देन विवाहो लक्ष्यते । यस्मिन्नग्नौ भार्याहिते तमग्निमारभ्य वा य-
स्मिन्नहनि पितृभ्रात्रादिभिर्दायाविभागः क्रियते तद्दहरारभ्य वा सायमुपक्रम-

१ ग. प्रक्रम्याऽऽह । २ क. ख. घ. द्विजः । ३ ग. झलीन् । ४ ग. झलीन् ।

५ क. ख. छ त्वमेव पि । ग. छ त्वं मे पि । ६ ग. त्रींलीनञ्ज ।

माग्निं परिचरेत् । दायविभागात्पूर्वं पितुर्ज्येष्ठभ्रातुर्वा केर्मण्युपजीवतो न प्रत्यवायः
॥ ६ ॥

तस्मिन्गृह्याणि कर्माणि ॥ ७ ॥

तस्मिन्नेवंपरिगृहीतेऽग्नौ गृह्ये मनुष्यभूतानि पुंसवनादीनि कर्माणि कर्तव्या-
नीति ॥ ७ ॥

देवापितृमनुष्ययज्ञाः स्वाध्यायश्च बलिकर्म ॥ ८ ॥

तस्मिन्नित्यनुवर्तते । तत्र देवयज्ञस्याग्निसंबन्धः प्रसिद्धः । पितृमनुष्यभूतयज्ञानां
तु तदर्थमन्नमास्मिन्गृह्याग्नौ पच्यत इति । ब्रह्मयज्ञस्याग्निसंबन्ध उशनसा पक्षे
दर्शितः—अग्निसमीप इत्येकेषामिति । अपरिगृहीताग्नेरपि पञ्चमहायज्ञविधानादेते
लौकिकेऽग्नौ कर्तव्याः ॥ ८ ॥

अथ देवयज्ञवैश्वदेवप्रयोगमाह—

अग्नावग्निर्धन्वन्तरिविश्वे देवाः प्रजापतिः स्विष्टकृदिति होमः ॥९॥

अत्र “ जुहोतिचोदनाः स्वाहाकारप्रदानाः ” इति । पस्तम्बस्मरणाद्धोमशब्देन
स्वाहाकार उक्तः । अग्न्यादिभिः स्वाहाकारान्तैरग्नौ जुहुयात् । स्विष्टकृच्चाग्न्युप-
पदो द्रष्टव्यः । होमत्वादेवाग्निसिद्धावगनाविति वचनं बलिहरणवद्भूमौ न कर्तव्य
मिति वैचनार्थम् । तस्माद्धोमधर्मः स्वाहाकारो बलिहरणेष्वपि भवति । तथा
चाऽऽश्वलायनः—

स्वाहेत्यथ बलिहरणमिति ।

आपस्तम्बीयानां स्वाहाकारान्ता एव मन्त्राः पठिताः ॥ ९ ॥

अथ भूतयज्ञबलिहरणमाह—

दिग्देवताभ्यश्च यथास्वम् ॥ १० ॥

यस्या देवताया या दिक्तस्यां दिशि तस्यै देवतायै बलिर्हर्तव्यः । इन्द्राय
स्वाहेतीशानपर्यन्तं प्रागादि प्रदक्षिणं कर्तव्यम् ॥ १० ॥

द्वार्षु महद्भ्यः ॥ ११ ॥

गृहस्य यावत्यो द्वारस्तासु महद्भ्यः स्वाहेति बलिहरणम् ॥ ११ ॥

गृहदेवताभ्यः प्रविश्य ॥ १२ ॥

अन्तः प्रविश्य गृहदेवताभ्यः स्वाहेति बलिहरणम् । प्रविश्येति वचनाद्द्वार-
बहिष्ठेन न कर्तव्यम् ॥ १२ ॥

ब्रह्मणे मध्ये ॥ १३ ॥

गृहस्य मध्ये ब्रह्मणे स्वाहेति बलिहर्तव्यः । दिग्देवताभ्यश्चेति चकारात्पृ-
थिकी वायुः प्रजापतिर्विश्वे देवा इति सूत्रकारोक्तदेवताभ्यश्च ब्रह्मणो नन्तरं बलि-
हर्तव्यः । १३ ॥

आकाशायेत्यन्तरिक्षे बलिरुत्क्षेप्यः ॥ १४ ॥

विश्वेभ्यश्चैव देवेभ्यो बलिराकाश उत्क्षिपेत् ।

दिवाचरेभ्यो भूतेभ्यो नक्तंचारिभ्य एव च ॥ इति मनुः ॥ १४ ॥

नक्तंचरेभ्यश्च सायम् ॥ १५ ॥

सायं बलिहरणे यं विशेषः । नक्तंचरेभ्यः स्वाहेति बलिहर्तव्यः । चकारा-
त्पूर्वोक्ताभ्यश्च भवति ॥ १५ ॥

स्वस्तिवाच्य भिक्षादानमपूर्वम् ॥ १६ ॥

बलिहरणानन्तरं भिक्षादानं कर्तव्यम् । स्वस्त्यस्तिवति स्वस्तियचनमुक्त्वा
भिक्षोर्हस्ते पूर्वमपो दत्त्वा चेति । परिव्राजके विशेषः—

यतिहस्ते जलं दत्त्वा भैक्षं दत्त्वा पुनर्जलम् ।

भैक्षं पर्वतमात्रं स्यात्तज्जलं सागरोपमम् ॥ इति ।

एतद्भिक्षादानमतिथिपूजाभावे मनुष्ययज्ञः स्यात् । एते पञ्च महायज्ञा ब्रह्म-
यज्ञवर्जाः कर्तव्याः सायं प्रातश्च । कस्मात् ।

अथ सायं प्रातः सिद्धस्य हविष्यस्य जुहुयादित्याश्वलायनस्मरणात् । सायं
प्रातर्भूतमित्युक्त इत्यादिकात्यायनसूत्रवचनाच्च ॥ १६ ॥

ददातिषु चैवं धर्म्येषु ॥ १७ ॥

ददातयो दानानि यानि दानानि धर्म्याणि न भयादिनिमित्तानि तेषु चैव-
मपूर्वदानमिति ॥ १७ ॥

दानप्रसङ्गत्फलविशेषमाह—

समद्विगुणसाहस्रानन्यानि फलान्यब्राह्मणब्राह्मण-
श्रोत्रियवेदपारगेभ्यः ॥ १८ ॥

अब्राह्मणः क्षात्रियादिः । ब्राह्मणो जातिमात्रम् । श्रोत्रियोऽधीतवेदः । साङ्गं सकल्पं सरहस्यं चाधीतवेदो वेदपारगः । एभ्यो दत्तं यथाक्रमं समद्विगुणसाहस्रमानन्त्यं च फलं ददाति ।

तथा च मनुः—

सममब्राह्मणे दानं द्विगुर्जं ब्राह्मणब्रुवे ।

श्रोत्रिये शतसाहस्रमनन्तं वेदपारगे ॥ इति ॥ १८ ॥

दानमसङ्गाद्यत्रावश्यदेयमदाने च प्रत्यवायस्तं विषयमाह—

गुर्वर्थनिवेशौषधार्थवृत्तिक्षीणयक्ष्यमाणाध्ययनाध्वसंयोग-
वैश्वजितेषु द्रव्यसंविभागो बहिर्वेदि । १९ ॥

यज्ञे दक्षिणाकाले सदस्येभ्यो यद्दानं तदन्तर्वेदि । ततोऽन्यत्र बहिर्वेदि । द्रव्यसंविभागो हिरण्यादेर्दानम् । तद्गुर्वादिविषयेऽवश्यं दानं कर्तव्यम् । अधीतवेदस्य दक्षिणार्थं गुर्वर्थम् । निवेशौषधार्थं निवेशो विवाहः । स च प्रथमस्तदर्थम् । औषधार्थं रुग्णस्य भेषजार्थम् । वृद्धा तदहर्जीविनेन हीनो वृत्तिक्षीणः । यक्ष्यमाणो यज्ञं करिष्यन् । अध्ययनाध्वसंयोगः । अध्ययनेन संयोगो यस्य सोऽध्ययनसंयोगः । अध्वना संयोगो यस्य सोऽध्वसंयोगः । बहुव्रीहिः । वैश्वजितकृतविश्वजिद्यागः । सर्वस्वदानेन निर्द्रव्यः । एतैर्याचितोऽवश्यं यथाशक्ति हिरण्यादि दद्यात् । अददत्प्रत्यवेयादिति । बहिर्वेदिग्रहणेन सदीक्षितविषयमिदमन्तर्वेद्यन्येभ्योऽपि देयम् ॥ १९ ॥

भिक्षमाणेषु कृतान्नमितरेषु ॥ २० ॥

इतरेषुकव्यतिरिक्तेषु भिक्षमाणेषु कृतान्नं पक्वान्मवश्यं देयम् । द्रव्यादेरदानेन दोषः । कृतान्नाविषयेऽपि वसिष्ठः—

अन्नता ह्यनधीयाना यत्र भैक्षचरा द्विजाः ।

तं ग्रामं दण्डयेद्राजा चोरदण्डव्रतो हि सः ॥ इति ॥ २० ॥

अथ दानापवादः—

प्रतिश्रुत्याप्यधर्मसंयुक्ताय न दद्यात् ॥ २१ ॥

दास्यामीति प्रतिश्रुत्याप्यधर्मसंयुक्तविषये न दद्यत् । यदि तेन द्रव्येणा-
धर्मसंयुक्तं वेश्यागमनाद्यसौ करिष्यतीति विजानीयात् । अधर्मसंयुक्त इति वचना-
दन्यत्र प्रतिश्रुतमददत्प्रत्यवेयादिति दर्शयति ॥ २१ ॥

प्रतिश्रवणविषये विशेषमाह—

करुद्धहृष्टभीतार्तलुब्धबालस्थविरमूढमत्तोन्मत्तवा-
क्यान्यनृतान्यपातकानि ॥ २२ ॥

करुद्धादिवाक्यान्यनृतान्ययथार्थान्यप्यपातकानि न पापं जनयन्ति । करुद्धः
क्रोधाविष्टः । हृष्टो हर्षाविष्टः । भीतो भयाविष्टः । एतेषां गुणान्तरैराविष्टत्वाद्वा-
क्यमप्रमाणम् । तस्मात्प्रतिश्रुत्यादानेऽपि तेषामदोषः ॥ २२ ॥

अथ गृहस्थपूर्वभोज्यानाह

भोजयेत्पूर्वमतिथिकुमारव्याधितगर्भिणीस्ववासिनी-
स्थविराञ्जघन्यांश्च ॥ २३ ॥

अतिथिर्वक्ष्यमाणः । कुमारा बालाः । व्याधितः संजातव्याधिः । गर्भिण्यः
प्रसिद्धाः । स्ववासिन्यो दुहितरो भगिन्यश्च । स्थविरा वृद्धाः । जघन्याः परिचा-
रकादयः । एतानात्मनः पूर्वं भोजयेत्पश्चात्स्वयं भुञ्जीत । जघन्यानां पृथक्पदत्वं
तेषामानन्तर्यसूचनार्थम् ॥ २३ ॥

आचार्यपितृसखीनां च निवेद्य वचनक्रिया ॥ २४ ॥

यदि भोजनकाल आचार्यादय आगच्छेयुस्तदा सिद्धमन्नं तेभ्यो निवेद्य
तदन्नक्रिया तदिच्छातः कर्तव्या । न तेषु संनिहितेषु स्वतन्त्रो भवेदित्यर्थः
॥ २४ ॥

ऋत्विगाचार्यश्चशुरपितृव्यमातुलानामुपस्थाने मधुपर्कः ॥ २५ ॥

ऋत्विगादिषु गृहमागतेषु मधुपर्को देयः ॥ २५ ॥

संवत्सरे पुनः ॥ २६ ॥

पूजितास्ते यदि संवत्सरात्पुनरागच्छेयुः पुनरपि मधुपर्को देयो नावीगिति
॥ २६ ॥

यज्ञविवाहयोरर्वाक् ॥ २७ ॥

संवत्सरादवांगपि यज्ञविवाहयोरगतेभ्यस्तेभ्यो मधुपर्को देयः । मधुपर्कवि-
धिर्गृहोक्तो द्रष्टव्यः ॥ २७ ॥

राज्ञश्च श्रोत्रियस्य ॥ २८ ॥

श्रोत्रियस्य सतो राज्ञश्चैवं मधुपर्को देयः ॥ २८ ॥

अश्रोत्रियस्याऽऽसनोदके ॥ २९ ॥

अश्रोत्रियस्य राज्ञ आसनोदकमात्रेण पूजनं मधुपर्कः ॥ २९ ॥

श्रोत्रियस्य तु पाद्यमर्घ्यमन्नविशेषांश्च प्रकारयेत् ॥ ३० ॥

तुशब्दो न ब्राह्मणं व्यावर्तयति । श्रोत्रियस्य ब्राह्मणस्यातिथेः पाद्यं पादो-
दकम् । अर्घ्यं फलोपहारताम्बूलादि । अन्नविशेषाः पायसापूपादयस्तांश्च प्रक-
र्षेण कारयेत्समर्थः ॥ ३० ॥

असमर्थस्तु—

नित्यं वा संस्कारविशिष्टम् ॥ ३१ ॥

यदस्य गृहे नित्यं विद्यमानं तदेव मरीचंजीरकादिसंस्कारविशिष्टं साधयेत्
॥ ३१ ॥

मध्यतोऽन्नदानमवैद्ये साधुवृत्ते ॥ ३२ ॥

यस्त्वतिथिर्विद्याराहितो पि साधुवृत्तो भवति तस्मिन्नुपस्थिते मध्यमेन संस्का-
रेणान्नं देयम् ॥ ३२ ॥

विपरीतेषु तृणोदकभूमिस्वागतमन्ततः

पूजाऽनत्याशश्च ॥ ३३ ॥

विपरीतौ विद्यायुक्तो पि न साधुवृत्तः । तस्मिन्निहाऽऽस्यतामिति भूमिं तृण-
मासनमुदकं च दद्यात् । स्वागतमन्ततोऽन्तरं स्वागतं च प्रयुञ्जीत । संभाषणेन
पूजा कर्तव्या । अनत्याशश्च । अत्याशः पायसापूपादिविशिष्टकमस्तदन्यो मध्य-
मरीत्या कर्तव्यः । आशोऽशनमिति यावत् ॥ ३३ ॥

शय्यासनावसथानुव्रज्योपासनानि सहृक्श्रेयसोः
समानानि ॥ ३४ ॥

योऽतिथिर्विद्यावृत्तादिनाऽत्मना सदृशो यश्च श्रेयांस्तयोर्द्वयोरप्यात्मना तु-
ल्यानि शय्यासनादीनि देयानि । आवसथो गृहे स्थानविशेषः । अनुव्रज्योपास-
नयोरात्मन्यसंभवात्तुल्यत्वं न संभवति ते अपि कार्ये इत्यर्थः ॥ ३४ ॥

अल्पशोऽपि हीने ॥ ३५ ॥

आत्मना किञ्चिदूने प्यतिथावागते समान्येव शय्यादीनि देयानित्येके । वयं
तु ब्रूमः । हीनेतिथावागतेऽल्पशोऽपि शय्यादीनि देयानि न तु हीन इति कृ-
त्वाऽत्यन्तलोपः कर्तव्यः ॥ ३५ ॥

अतिथिलक्षणमाह -

असमानग्रामोऽतिथिरैकरात्रिकोऽधिवृक्षसूर्योपस्थायी ॥ ३६ ॥

असमानग्रामोऽन्यग्रामवासी । ऐकरात्रिक एकां रात्रिं वसतीत्यैकरात्रिकः ।
वृक्षाणामुपरि यदा सूर्यः सोऽधिवृक्षसूर्यः कालो मध्याह्नः । अथ वा वृक्षाणामुपरि
सूर्यरश्मयो यदा भवन्ति स कालः सायं वा । तस्मिन्काल उपस्थितोऽतिथिः
सर्वथा मान्यतमः ॥ ३६ ॥

कुशलानामयारोग्याणामनुप्रश्नः ॥ ३७ ॥

ब्राह्मणादिषु त्रिषु वर्णेषु पथ्यादिसंगतेषु कुशलादीनामानुपूर्व्येण प्रश्नः क-
र्तव्यः । अपि कुशलमायुष्मन्निति ब्राह्मणः प्रष्टव्यः । अप्यनामयं तत्रभवत
इति क्षत्रियः । अप्यरोगो भवानिति वैश्यः ॥ ३७ ॥

अन्त्यं शूद्रस्य ॥ ३८ ॥

कुशलादिषु यदन्त्यं तच्छूद्रस्य प्रयोक्तव्यमप्यरोगोऽसीति ॥ ३८ ॥

ब्राह्मणस्यानतिथिरब्राह्मणः ॥ ३९ ॥

अब्राह्मणः क्षत्रियादिर्ब्राह्मणस्यातिथिर्न भवति । पूर्वोक्ता अतिथिधर्मास्तत्र
न प्रयोज्याः । केवलमुदकाचदानादिनाऽङ्गीकार्यः ॥ ३९ ॥

यज्ञे संवृतश्चेत् ॥ ४० ॥

यज्ञकाल आहु(हू)तश्चेदतिथिवत्पूज्यः ॥ ४० ॥

तत्रापि—

भोजनं तु क्षत्रियस्योर्ध्वं ब्राह्मणेभ्यः ॥ ४१ ॥

तस्यातिथिपक्षेऽपि ब्राह्मणेषु भुक्तवत्सु पश्चाद्भोजनं देयम् ॥ ४१ ॥

अन्यान्भृत्यैः सहाऽऽनृशंस्यार्थमानृशंस्यार्थम् ॥ ४२ ॥

अन्यान्ब्रह्मद्रादीनातिथ्यकाल आगतान्भृत्यैः कर्मकरादिभिः सह सति विभवे भोजयेत् । यद्यपि तेषामतिथित्वं न भवति तथाऽप्यानृशंस्यार्थम् । नृशंसता प्रत्यक्षकैर्यै तद्वाहित्याय । आनृशंस्यं परो धर्म इत्यानृशंस्यमपि परो धर्म एवेति [अभ्यासोऽध्यायसमाप्त्यर्थः] ॥ ४२ ॥

इति श्रीगौतमीयवृत्तौ हरदत्तविरचितायां मिताक्षरायां

प्रथमप्रश्ने पञ्चमोऽध्यायः ॥ ५ ॥

अथ षष्ठोऽध्यायः ।

उक्ता तिथिपूजा । अन्येषामपि पूजाप्रकारमाह -

पादोपसंग्रहणं समवायेऽन्वहम् ॥ १ ॥

वक्ष्यमाणानां मात्रादीनां समवाये संगमे प्रतिदिनं पादोपसंग्रहणं कार्यम् । व्यत्यस्तपाणिना कार्यमिति पूर्वोक्तप्रकारेण ॥ १ ॥

अभिगम्य तु विप्रोष्य ॥ २ ॥

तुशब्दः प्रकृतव्यावृत्तौ । विप्रोष्य स्वयं विप्रवासं कृत्वा तेषां विप्रवासे वा त मातृपित्रादयो यत्राऽऽस्थितास्तत्राभिगम्य पादोपसंग्रहणं कार्यमिति ॥ २ ॥

तन्मातृपित्रादीनाह—

मातृपितृतद्बन्धूनां पूर्वजानां विद्या-

गुरूणां तद्गुरूणां च ॥ ३ ॥

मातापितरौ प्रसिद्धौ । तद्बन्धवो मातुलमातृष्वसृपितृव्यपितृष्वस्रादयः । पूर्वजा ज्येष्ठभ्रातरः । विद्यागुरुव आचार्योपाध्यायादयः । तद्गुरुव आचार्यादयः । तद्विषयं पूर्वसूत्रद्वयमिति ॥ ३ ॥

संनिपाते परस्य ॥ ४ ॥

मात्रादीनां युगपत्संनिपाते समागमे परस्योत्कृष्टस्य प्रथममुपसंग्रहणं कार्यम् ।
आचार्यः श्रेष्ठो गुरूणां मातेत्येक इत्युत्कर्षः पूर्वोक्तः । आपस्तम्बेन तु—

आचार्यप्राचार्यसंनिपाते प्राचार्यायोपसंगृह्योपसंजिघृक्षेदाचार्यमित्यादिनोपसंग्रह-
णमुक्तम् ॥ ४ ॥

अभिवादानविधिमाह—

स्वनाम प्रोच्याहमयमित्यभिवादो ज्ञसमवाये ॥ ५ ॥

यः प्रत्यभिवादानाभिज्ञस्तेन संगमे स्वनाम प्रोच्य व्यावहारिकं प्रसिद्धं नाम
प्रोच्याहमयमिति प्रकर्षेणोच्चैरुक्त्वाऽभिवादः कार्यः । अभिवादोऽभिवादनं
प्यन्तादेरच् । एवं चार्थज्ञानां ज्ञातवरसमवायेऽभिवादनक्रमेणायमहमिति स्व-
नाम गुह्यं प्रोच्याभिवादनं कार्यम् । हीनैव्यतिरिक्ताभिवाद्यविषयम् । तद्यथा—
अभिवादयं हरदत्तशर्मा नामाहमस्मि भो इति । तत्र प्रत्यभिवादनविधिर्भुना
दर्शितः—

आयुष्मान्भव सौम्येति वाच्यो विप्रोऽभिवादाने ।

अकारश्वास्य नाम्नोऽन्ते वाच्यः पूर्वाक्षरः प्लुतः ॥

अस्यार्थः । विप्रशब्देन ब्राह्मणविषयमिदम् । अभिवादयिता विप्र आयु-
ष्मान्भव सौम्येति वाच्यः । अस्य नाम्नोऽन्ते पूर्वाक्षरप्लुतो कारश्च वाच्यः । पूर्वा-
क्षरप्लुत इत्यकारस्य विशेषणम् । यस्मात्पूर्वमक्षरं प्लुतत्वं स तथोक्तः । अक्षर-
मित्यचो भिधानम् । अकारात्पूर्वो योऽच् स प्लुतो वाच्यः । तेन व्यञ्जन-
व्यवधानेऽपि भवति । आयुष्मान्भव सौम्य हरदत्ता ३ अ । व्यञ्जनव्यवधानेन
यथाऽऽयुष्मान्भव सौम्याग्निचि ३ द । इति प्रयोगः ।

वसिष्ठस्तु संध्यक्षरे विशेषमाह—आमान्विते योऽन्त्यः स्वरः स प्लवते संध्य-
क्षरमपगृह्येमाहुः [इ]आउभावं चाऽऽपद्यत इति ।

एचोऽप्रगृह्यस्यादूराद्भूते पूर्वस्यार्थस्यादुत्तरस्येदुताविति वैयाकरणः ।

तत्रान्तेऽकारे प्रयुक्ते तयोर्ध्वावाचि संहितायामिति यकारवकारौ । आयुष्मान्भव
सौम्य पिनाकपाणाश्चेति विष्णाश्चेति च प्रयोगः । अज्ञसमवाय इति पक्षे
नायमभिवादनप्रकारः । तत्र स्मृत्यन्तरम्—

अविद्वांसः प्रत्यभिवादे नाम्नो ये न प्लुतिं विदुः ।

कामं तेषु तु विप्रोष्य स्त्रीष्विवायमहं वदेत् ॥ इति ।

यथा स्त्रीषूक्तप्रकारं विना तादात्मिकेन देशभाषादिना येन केनापि शब्देना
भिवादनं तद्वत्तेष्वपि भवति । अभिवादनमिति सामान्योपलक्षणम् । प्रकारवर्जित-
स्य स्त्र्यादिप्रयुक्तस्याप्यभिधानात् । अभिवादनप्रकारे त्वापस्तम्बः—दक्षिणं
बाहुं श्रोत्रसमं प्रसार्य ब्राह्मणोऽभिवादयितोरःसमं राजन्यो मध्यसमं वैश्यो नीचैः
शूद्रः पाञ्चलिरिति ॥ ५ ॥

स्त्रीपुंयोगेऽभिवादतोऽनियममेके ॥ ६ ॥

स्त्रीपुंयोगे जायापतिसमवायेऽभिवादतः सार्वविभक्तिकस्तसिः । अभिवादाने
प्राप्तेऽनियममेके मन्यन्ते । यद्यपि भर्ता प्रत्यभिवादज्ञस्तथाऽपि तदभिवादाने भा-
र्याया नियमं नेच्छन्ति । अभिवादयेऽहमित्यमित्यादिक्रमो नियमस्तं नेच्छन्ति ।
सामान्याभिवादनमात्रमेव । एवं च भार्याया भर्तुरहरहर्नमस्कारः कार्यः । एक इति
वचनाद्गौतमस्य पक्षे नियम एव ॥ ६ ॥

नाविप्रोष्य स्त्रीणाममातृपितृव्यभार्याभगिनीनाम् ॥ ७ ॥

समवायेऽन्वहमित्यस्यापवादोऽयम् । मातृपितृव्यभार्याभगिनीव्यतिरिक्तानां
स्त्रीणामविप्रोष्यापसंग्रहणमभिवादनं च न कार्यम् । किं तु विप्रोष्य प्रत्यागमन
एव कार्यम् । मात्रादीनां त्वविप्रोष्यापि प्रत्यहम् । तथ च स्मृत्यन्तरम्—

उपसंग्रहणं कुर्याद्भगिन्या मातुरेव च ।

तथा पितृव्यभार्याणां समवायेऽन्वहं द्विजः ॥ इति ॥ ७ ॥

नोपसंग्रहणं भ्रातृभार्याणां स्वसृणाम् ॥ ८ ॥

विप्रोष्य प्रत्यागतेनाऽऽसामुपसंग्रहणं न कार्यम् । अभिवादनं तु भवत्येव ।
तत्रात्यन्तगुरुस्थानीयानां मातुलान्धादीनामुपसंग्रहणमन्वशासामभिवादनमिति ॥८॥

ऋत्विक्छुरापितृव्यमातुलानां तु यवीयसां प्रत्यु-
त्थानमभिवाद्याः ॥ ९ ॥

ऋत्विगादीनामात्मनो यवीयसां प्रत्युत्थानमात्रेण पूजा कार्या न पुनस्तेऽभि-
वाद्याः ॥ ९ ॥

तथाऽन्यः पूर्वः पौरोऽशीतिकावरः शूद्रोऽप्यपत्यसमेन ॥ १० ॥

ऋत्विगादौ यथा प्रत्युत्थेया नाभिवाद्यास्तथाऽयमपि । अन्यस्तेभ्योऽन्यः ।
पूर्वो वयसाधिकः । पौरः पुरवासी । वयसाऽधिक्येऽपि पुरवासांदपकर्ष उक्तः ।
अशीतिरेवाशीतिका तथाऽवरोऽशीतिकावरः । न्यूनाशीतिक इत्यर्थः । एवंविधः
शूद्रोऽप्यपत्यसमेन प्रत्युत्थेयो नाभिवाद्यः । अपत्यसमेनेत्यन्तयवीयस्ता दर्शिता ।
शूद्रग्रहणमवरवर्णोपलक्षणम् । ततश्च शूद्रस्त्रिभिरपि वर्णवैशेष्यो द्वाभ्यां क्षत्रियस्तु
ब्राह्मणेनेति सिध्यति ॥ १० ॥

अवरोऽप्यार्यः शूद्रेण ॥ ११ ॥

न्यूनाशीतिकेन शूद्रेणावरो प्यार्यो यवीयानप्यार्यस्यैवर्णिकः प्रत्युत्थेयो ना-
भिवाद्य । अत्रापि शूद्रग्रहणमवरवर्णोपलक्षणम् । ततश्च शूद्रेण त्रयो वर्णाः ।
वैशेष्येन द्वौ । क्षत्रियेण ब्राह्मण इत्यवरयवसः प्रत्युत्थेया नाभिवाद्या इति सि-
ध्यति ॥ ११ ॥

नामं वाऽस्य वर्जयेत् ॥ १२ ॥

अस्येत्यत्र षीप्सालोपः । अस्यास्योत्कृष्टोत्कृष्टस्यापकृष्टो न नाम गृह्णी-
यात् । किं त्वौपचारिकं नाम गृह्णीयात् ॥ १२ ॥

राज्ञश्चाज्ञपः प्रेष्यः ॥ १३ ॥

अजपोऽश्रोत्रियः । प्रेष्यः प्रेषकरः । स उत्कृष्टवर्णो ब्राह्मणोऽपि राज्ञोऽ-
भिषिक्तस्य नाम वर्जयेत् ॥ १३ ॥

भो भवन्निति वयस्यः समानेऽहनि जातः ॥ १४ ॥

वयसा तुल्यो वयस्यः । समानेऽहनि जातः । अत्राहःशब्दः संवत्सरवा-
चकः । एकस्मिन्संवत्सरे जातः स भो भवन्नित्यनयोरन्यतरेण शब्देन संभाष्यः
॥ १४ ॥

१ क. ख. घ. धिक्कोऽपि । २ ग. सादपकृष्ट उ । ३ ग. रः । अन्यू । ४ ग.

दशवर्षवृद्धः पौरः पञ्चभिः कलाभरः श्रोत्रियश्चार्णास्त्रिभिः ॥ १५ ॥

पुरे वसन्गुणहीनो दशवर्षवृद्धश्च तत्रापि कलाभरश्चतुःषष्टिकलास्वन्यतमया जीवन्यश्चभिवर्षवृद्धश्च । श्रोत्रियोऽधीतवेदः । चारणः सहाध्यायी । एते सर्वेऽपि भो भवन्निति संभाष्याः । आपस्तम्बस्तु सर्वत्राभिवादनमिच्छति—

दशवर्षं पौरसख्यं पञ्चवर्षं तु चारणम् ।

त्रिवर्षपूर्वः श्रोत्रियोऽभिवादनमर्हति ॥ इति ॥ १५ ॥

राजन्यवैश्यकर्मा विद्याहीनाः ॥ १६ ॥

कर्मशब्दः प्रत्येकमभिसंबध्यते । राजन्यकर्मा वैश्यकर्मा । ब्राह्मणोऽपि राजन्यकर्मणा वैश्यकर्मणा वा जीवन्नत्यन्तवृद्धोऽपि भो भवन्निति संभाष्यः । विद्याहीनश्च वृद्धोऽपि विद्याधिकेन तथा भाष्यः ॥ १६ ॥

दीक्षितश्च प्राक्क्रयात् ॥ १७ ॥

वयस्यविषयमिदम् । दीक्षितश्च वयस्यः सोमक्रयात्पूर्वं तथा भाष्यः । ततः परं वृद्धवन्मान्यः । उत्तमाश्रमविषय उशाना—श्रोत्रियवत्प्राशितः सर्वेषां गुरुर्भवतीति ॥ १७ ॥

वित्तबन्धुकर्मजातिविद्यावयांसि मान्यानि परबलीयांसि ॥ १८ ॥

वि दीनां साक्षान्मान्यत्वासंभवात्तद्वन्तो मान्या इत्युपलक्ष्यन्ते । वित्तवानाढ्यः । बन्धुमान्विशिष्टैः सोदर्यादिभिर्युक्तः । कर्मवान्यथोक्तकर्मका । जातिमानभिजनयुक्तः । विद्यावानधीतवेदशास्त्रः । वयस्वान्वयसाऽधिकः । एतादृशा अतादृशैर्मान्याः । परस्परसमवाये तु परः परो बलीयान्प्रथममान्यः । मान्येऽभिवादानादिसंमानः ॥ १८ ॥

श्रुतं तु सर्वभ्यो गरीयः ॥ १९ ॥

श्रुतं मन्त्रब्राह्मणविभागेन वेदार्थपरिज्ञानम् । तत्सर्वभ्यो वित्तादिभ्यो गरीयो गुरुतरम् । पूर्वसूत्रे परबलीयांसीति श्रुतमपरमुपन्यस्तं तद्व्यावृत्त्यर्थं पृथक्सूत्रम् ॥ १९ ॥

१ ग. लाघरः । २ क. ख. घ. धाविही । ३ क. ख. घ. ड. च. प्राग्क्रयात् । ४ ग. रं द्रव्यम् । ५ क. ख. घ. ड. च. सि सामा । ६ क. ख. घ. शा एता । ७ क. ख. घ. श्रुतं प ।

कृतः पुनः श्रुतं सर्वेभ्यो गरीय इत्यत आह—

तन्मूलत्वान्द्वर्मस्य श्रुतेश्च ॥ २० ॥

श्रुतमूलमनुष्ठानमनुष्ठानमूलो धर्म इति श्रुतेश्चाप्यनुच्छिन्नसंप्रदायो मूलम् ।
तस्माच्छ्रुतस्य गरीयस्त्वम् । श्रुतस्य गरीयस्त्वं छान्दोग्ये प्रतिपादितम् ब्राह्मणं
शैशवं भवति शिशुर्वै आङ्गिरसो मन्त्रकृतां मन्त्रकृदासीदिति । मनुरपि—

अध्यापयामास पितृञ्छिशुराङ्गिरसः कविः ।

पुत्रका इति होवाच ज्ञानेन परिगृह्य तान् ॥ इति ॥ २० ॥

चक्रिदशमीस्थानुग्राह्यवधूस्नातकराजभ्यः

पथो दानम् ॥ २१ ॥

चाक्रे चक्रवच्छकटादि । तत्स्थश्चक्रिस्थः । दशम्यां दशायां स्थितो दश-
मस्थिः वृद्धः । अनुग्राह्यो रोगार्तः । वधूर्गर्भिणी । स्नातको विद्याव्रतस्नातः ।
राजाऽभिषिक्तः । पथे संगम एतेभ्योऽयैः पन्था देयः ॥ २१ ॥

तत्र विशेषः—

राज्ञा तु श्रोत्रियाय श्रोत्रियाय ॥ २२ ॥

श्रोत्रियसमागमे राज्ञैव पन्था देयः । अभ्यासोऽध्यायसमाप्त्यर्थः ॥ २२ ॥

इति श्रीगौतमीयवृत्तौ हरदत्तविरचितायां मिताक्षरायां

प्रथमप्रश्ने षष्ठोऽध्यायः ॥ ६ ॥

—

अथ सप्तमोऽध्यायः ।

—

श्रुतं तु सर्वेभ्यो गरीय इति विद्याप्राधान्यमुक्तम् । सा विद्या ब्राह्मणादधि-
गन्तव्येति प्रथमः कल्पः । तदभावे विद्याया अवश्याधिगन्तव्यत्वादापत्कल्प-
माह—

आपत्कल्पो ब्राह्मणस्याब्राह्मणाद्विद्योपयोगः ॥ १ ॥

अङ्गानि वेदाश्चत्वारो मीमांसा न्यायविस्तरः ।

पुराणं धर्मशास्त्रं च विद्या हेताश्चतुर्दश ॥

उपयोगो नियमपूर्वकं ग्रहणम् । अत्राक्षणः क्षत्रियो वैश्यश्च तस्माद्ब्राह्मणेन विद्योपयोगः कार्यः स आपत्कल्पः । आपद्विधिर्ब्राह्मणस्येत्युपलक्षणम् । तेन क्षत्रियेणापि वैश्याद्विद्योपयोगः कार्य इति सिध्यति । आपत्कल्प इत्यध्यायपरिसमाप्तेरधिक्रियते ॥ १ ॥

अनुगमनं शुश्रूषा ॥ २ ॥

तत्र यावदध्ययनकालमनुगमनमेव शुश्रूषा नान्यत्पादसंवाहनादि ॥ २ ॥

समाप्ते ब्राह्मणो गुरुः ॥ ३ ॥

समाप्ते त्वध्ययने ब्राह्मण एव गुरुः ॥ ३ ॥

याजनाध्यापनप्रतिग्रहाः सर्वेषाम् ॥ ४ ॥

याजनाऽथो ब्राह्मणस्य वृत्तयस्ता आपदि सर्वेषामनुज्ञायन्ते न तु ब्राह्मणस्यैवेति । अपर आह—आपदि सर्वे याजयितव्याः सर्वेऽध्याप्याः सर्वतश्च प्रतिग्राहं न तु गर्हादोषोऽस्तीति । तथा च मनुः—

नाध्यापनाद्याजनाद्वा गर्हिताद्वा प्रतिग्रहात् ।

दोषो भवति विप्राणां ज्वलनाम्बुसमो हि सः ॥ इति ॥ ४ ॥

पूर्वः पूर्वी गुरुः । ५ ॥

एतेषां याजनादीनां यो यः पूर्वनिर्दिष्टः स स उत्तरस्माद्गुरुर्ज्ञेयः । आपदि प्रतिग्रहेण जीवेत्तदसंभवेऽध्यापनेन तदसंभवे याजनेनेति ॥ ५ ॥

तदलाभे क्षत्रवृत्तिः ॥ ६ ॥

इदं ब्राह्मणविषयम् । गर्हितयाजनादेरप्यलाभे क्षत्रवृत्तिः स्यात् । ब्राह्मणः सेवादिना जीवेत् । आपदि निवृत्तायां नारदः—

आपदं ब्राह्मणस्तीर्त्वा क्षत्रवृत्त्या भृते जने ।

उत्सृजेत्क्षत्रवृत्तिं तां कृत्वा पावनमात्मनः ॥ इति ॥ ६ ॥

तदलाभे वैश्यवृत्तिः ॥ ७ ॥

क्षत्रवृत्तेरप्यलाभे वैश्यवृत्त्याऽपि जीवेद्ब्राह्मणः । अलाभग्रहणं वृत्तिसंक्रोमा भूदिति । क्षत्रियस्य वैश्यवृत्त्युपजविनं दण्डापूपन्यायेन सिद्धम् ॥ ७ ॥

तस्यापण्यम् ॥ ८ ॥

तस्य वैश्यवृत्तेर्ब्राह्मणस्यापण्येन विक्रये वक्ष्यते । तस्येति वचनात्क्षत्रियस्य वैश्यवृत्त्युपजीविनो वक्ष्यमाणमपण्यं न भवति ॥ ८ ॥

गन्धरसकृतान्नतिलशाणक्षौमाजिनानि ॥ ९ ॥

गन्धश्चन्दनादिः । रसस्तैलघृतलवणगुडादिः । कृतान्नं मोदकापूगादि । तिलाः प्रसिद्धाः । शाणं शणविकारो गोऽयादिः । क्षौमं क्षुमोद्भूतं पट्टवस्त्रविशेषः । अजिनं चर्म कटादि । एतान्यविक्रयोपाणि । शाणक्षौमयोर्विकारनिषेधात्पकृतेरप-
तिषेधः ॥ ९ ॥

रक्तनिर्णिक्ते वाससी ॥ १० ॥

रक्तं लाक्षादिना विरुतम् । निर्णिक्तं रजकादिना धौतम् । एवंभूते अपि वाससी अपण्ये ॥ १० ॥

क्षीरं सविकारम् ॥ ११ ॥

दध्यादिभिर्विकारैः सह क्षीरमपण्यम् ॥ ११ ॥

मूलफलपुष्पौषधमधुमांसतृणोदकापथ्यानि ॥ १२ ॥

मूलमार्द्रकहरिद्रादि । फलं पूगादि । पुष्पं चम्पकादि । औषधं पिप्पल्यादि । मधु माक्षिकम् । मांसतृणोदकानि प्रसिद्धानि । अपथ्यं विषादि । एतान्यपण्यानि । रसशब्देन पूर्वमेव निषिद्धेऽपि पुनर्मधुग्रहणं सर्वथा वृत्तिरशक्तावित्यादिपक्षे नि-
षेधार्थम् ॥ १२ ॥

पशवश्च हिंसासंयोगे ॥ १३ ॥

पशवोऽजादयः । हिंसासंयोगे सौनिकादिभ्यो हिंसार्थं न विक्रेयाः ॥ १३ ॥

पुरुषवशाकुमारीविहतश्च नित्यम् ॥ १४ ॥

पुरुषा दासादयः । वशा वन्ध्या गौः । कुमारी वत्सतरी । वेहद्गर्भोपघाति-
नी । एते नित्यमपण्याः । नित्यमित्युक्तत्वाद्धिंसासंयोगादन्यत्रापि निषेधः ।
अपर आह—इह नित्यग्रहणात्पूर्वेषु तिलादिष्वनित्यः प्रतिषेध इति । तत्र
वसिष्ठः—

कामं वा स्वयमुत्पाद्य तिलान्विक्रीणीरन् । इति ॥ १४ ॥

भूमिव्रीहियवाजाव्यश्वऋषभधेन्वनडुहश्चैके ॥ १५ ॥

भूमिर्गृहम् । व्रीहियवाजाव्यश्वः प्रसिद्धाः । ऋषभः सेचनसमर्थो गौः ।
धेनुः स्रुत्प्रसूता । अनड्वाननोवाहनयोग्यो बलावर्दः । एते चापण्या इत्येके
मन्यन्ते । एकशब्दाद्वयं त्वनुजानीमः । अत्राप्यजाविग्रहणं हिंसासंयोगविष-
यपरम् ॥ १५ ॥

नियमस्तु ॥ १६ ॥

नियमो विनिमयः परिवर्तनं तुशब्देन नियमोऽनुज्ञायत इति ॥ १६ ॥

रसानां रसैः ॥ १७ ॥

तैलघृतगुडादीनां रसैरेव विनिमयः कार्यः । तद्यथा—

तैलं दत्त्वा घृतं ग्राह्यमिति रसैः समतो हनितो वेति कसिष्टः ॥ १७ ॥

पशूनां च ॥ १८ ॥

पशूनां चतुष्पदां पशुभिर्विनिमयः कार्यः ॥ १८ ॥

न लवणकृतान्नयोः ॥ १९ ॥

लवणस्य कृतान्नस्य च विनिमयोऽपि प्रतिषिद्धः ॥ १९ ॥

तिलानां च ॥ २० ॥

तिलानां च विनिर्मयं न कार्यः । लवणकृतान्नतिलानां द्रव्यान्तरस्वीकारेण
पदानं निषिद्धम् । समानद्रव्यविषये प्रवृत्त्यसंभवात् ॥ २० ॥

समेनाऽऽमेन तु पक्वस्य संप्रत्यर्थे ॥ २१ ॥

समेन समपरिमाणेनाऽऽमेन तण्डुलेन संप्रत्यर्थे तादात्मिकोपयोगार्थं पक्वा-
न्नस्य नियमः कार्यः । मनुस्तु तिलधान्येन तत्समा इति समेन धान्येन तिलानां
नियममनुजानाति । अपण्यमिति विक्रयनिषेधात्सर्वत्र यावदुपयोगकमे निषेधो न
स्थात् । रसादीनामपि नियमशब्देन पदानमेव विवक्षितम् । अन्यथा त्वविद्यमानेन
रसान्तरादेर्द्रव्याण्यावृत्त्यसंभवात् ॥ २१ ॥

सर्वथा वृत्तिरशक्तावशौद्रेण ॥ २२ ॥

उक्तेन प्रकारेण कुटुम्बधारणस्यासंभवोऽशक्तिः । तस्यां सत्यां सर्वथा

१ ग. धातत्रापि यत्र यावदुपयुक्तं निषेधो नास्ति । २ ग. ने रसान्तरादि-
द्रव्यस्य प्रवृत् । ३ क. ख. घ. याऽनुवृत् ।

वृत्तिः । प्रकारवचने थाल्, उक्तेन सर्वप्रकारेण निषिद्धेनापि जीवेत् । तत्रापि न शौद्रेण कर्मणा जीवेदिति ॥ २२ ॥

तदप्येके प्राणसंशये ॥ २३ ॥

एके त्वाचार्याः प्राणसंशये सति तदपि शौद्रं कर्माप्यनुमन्यन्ते । यथाऽऽह व्यासः—

धर्मार्थकाममोक्षाणां प्राणाः संस्थितिहेतवः ।

तान्निघ्नता किं न हतं रक्षता किं न रक्षितम् ॥ इति ॥ २३ ॥

तद्वर्णसंकराभक्ष्यनियमस्तु ॥ २४ ॥

नियमो वर्जनम् । शूद्रवृत्तिस्थितेनापि ब्राह्मणेन तेन शूद्रवर्णं सहाऽऽस-
नाङ्गसंमेलनादिः संकरः । अभक्ष्यं च लशुनादि । तदुभयवर्जनं कर्तव्यं न तु
शूद्रवृत्तिरस्मीति यथाकाम्यमिति ॥ २४ ॥

प्राणसंशये ब्राह्मणोऽपि शस्त्रमाददीत ॥ २५ ॥

प्राणसंशये सति ब्राह्मणोऽपि रक्षार्थं शस्त्रमाददीत । तदलाभे क्षत्रवृत्तिरिति
शस्त्रग्रहणे सिद्धे पुनरुपादानं ब्राह्मणवृत्तेः सतोऽप्यनिषेधार्थम् । अपिशब्दात्किं
पुनर्वैश्यशूद्रौ ॥ २५ ॥

राजन्यो वैश्यकर्म [वैश्यकर्म] ॥ २६ ॥

प्राणसंशये राजन्यो वैश्यकर्माऽऽददीत । तेनाऽत्मानं रक्षेत् [अभ्यासोऽ-
ध्यायसमाप्त्यर्थः] ॥ २६ ॥

इति श्रीगौतमीयवृत्तौ हरदत्तविरचितायां मिताक्षरायां

प्रथमप्रश्ने सप्तमोऽध्यायः ॥ ७ ॥

अथाष्टमोऽध्यायः ।

आपद्वृत्तिमाश्रितो यदि तत्रैव रमेत केनासौ निवार्यत इत्याह—

द्वौ लोके धृतव्रतौ राजा ब्राह्मणश्च बहुश्रुतः ॥ १ ॥

लोको राष्ट्रम् । वीप्सालोपश्चात्र द्रष्टव्यः । लोके लोके धृतव्रतौ व्रतानां क-
र्मणां धारयितारौ द्वौ राजा बहुश्रुतश्च ब्राह्मणः । तौ सर्वस्य सर्वापदो द-डोपदे-
शाभ्यां निवारयितारौ ॥ १ ॥

तयोश्चतुर्विधस्य मनुष्यजातस्यान्तःसंज्ञानां चलनपतनस-
र्पणानामायत्तं जीवनम् ॥ २ ॥

चतुर्विधस्य मनुष्यजातस्य चातुर्वर्ण्यस्यान्तरप्रभा भ)वास्त्वनुलोमादयस्त-
न्मूलत्वात्पृथङ्नोक्ताः । अन्तःसंज्ञा वृक्षादयः स्थावरा वृद्धिक्षयवन्तः । येषामन्तः-
संज्ञा न बहिस्ते तथोक्ताः । तथा च मनुः—

तमसा बहुरूपेण चेष्टिताः कर्महेतुना ।

अन्तःसंज्ञा भवन्त्येते समदुःखसमन्विताः ॥ इति ।

चलनाः पश्चादयः । पतनाः पक्षिणः । सर्पणाः सरीसृपा भुजगादयः । एषां
मनुष्यादीनां जीवनं तयो राजब्राह्मणयोरायत्तं तदधीनम् । राजा तु परिपन्थिनि-
ग्रहादिना तेषां जीवनहेतुः । इतरस्तु कथं बहुश्रुत इत्यत आह—

अग्नौ प्रास्ताहुतिः सम्यगादित्यमुपतिष्ठते ।

आदित्याज्जायते वृष्टिर्वृष्टेरन्नं तत प्रजाः ॥

इत्यादिन्यायेन जीवने हेतुः ॥ २ ॥

न च जीवनमात्रमेव तदधीनं किं तर्हि—

प्रसूती रक्षणमसंकरो धर्मः ॥ ३ ॥

प्रसूतिरभिवृद्धिः । दण्डोपदेशाभ्यां यथोक्तकारितया वृष्ट्यादिद्वारेण रोगा-
द्युपद्रवशान्त्या चाभिवृद्धिर्भवति । चोरनिग्रहाद्रक्षणमपि । दण्डप्रायाश्चित्तोपदेशा-
भ्यां भवति वर्णानामसंकरोऽसंमेलनमपि । विहितोपदेशात्प्रतिषिद्धसेवायां दण्ड-
धारणाच्च धर्मोऽपि भवति । एतत्सर्वं तयोरायत्तम् ॥ ३ ॥

बहुश्रुत इत्युक्तं प्रतिपादयति—

स एव(ष) बहुश्रुतो भवति ॥ ४ ॥

स एष इति वक्ष्यमाणनिर्देशः ॥ ४ ॥

लोकवेदवेदाङ्गवित् ॥ ५ ॥

लोकशब्देन लोकव्यवहारसिद्धा जनपदादिधर्मा उच्यन्ते । तेषां वेदाश्चत्वार
ऋग्यजुः ऋषिर्वाणः । अङ्गानि षट् । व्याकरणं शिक्षा छन्दो ज्योतिषं कल्पसू-
त्राणि निरुक्तमपि । तेषां वेत्ता पाठतोऽर्थतश्च ॥ ५ ॥

वाक्योवाक्योतिहासपुराणकुशलः ॥ ६ ॥

वेदशास्त्रोपयोगीनि तर्कोक्तिप्रत्युक्तिरूपाणि वाक्यानि । यथा महाभारते—
कःस्विदेकाकी चरति सूर्य एकाकी चरतीत्यादीनि वाक्योवाक्यम् । भारतरामाय-
णादीर्नातिहासः । पुराणं विष्णुपुराणशिवपुराणाद्यष्टादशविधम् । तेषु कुशलः
समर्थः ॥ ६ ॥

तदपेक्षस्तद्वृत्तिः ॥ ७ ॥

यान्येतानि लोकादीन्यनूकानि तान्यपेक्षत इति । तद्वृत्तिस्तदाभिहितानां
कर्मणामनुष्ठाता ॥ ७ ॥

चत्वारिंशत्संस्कारैः संस्कृतः ॥ ८ ॥

चत्वारिंशत्संस्कारा गर्भाधानादयो वक्ष्यन्ते । तेः संस्कृतः ॥ ८ ॥

त्रिषु कर्मस्वभिरतः ॥ ९ ॥

इज्याध्ययनदानानि त्रीणि कर्माणि । तेष्वभिरतः । तेषां सातत्येर्नानुष्ठाता ।
तद्वृत्तिरित्यनेनैव सिद्धे पुनर्वचनमतिदाढ्यार्थम् ॥ ९ ॥

यत्सु वा ॥ १० ॥

याजनाध्यापनप्रतिग्रहैः सह षट् कर्माणि तेष्वभिरतः । वाशब्देन पूर्वोक्तेषु
नियमः ॥ १० ॥

सामयाचारिकेष्वभिविनीतः ॥ ११ ॥

पौरुषेयी व्यवस्था समयः । तन्पूजा आचाराः समयाचारास्तेषु भवाः सा-
मयाचारिकाः स्मार्ता धर्मास्तेष्वभिविनीतः पित्रादिभिः सम्यक्शिक्षितः ॥ ११ ॥

स एवंपुरो ब्राह्मणः—

षड्भिः परिहार्यो राज्ञा ॥ १२ ॥

षड्भिर्वक्ष्यमाणैर्वधादिभिः परिहार्यो राज्ञा भवति । परिहारो वर्जनम्
॥ १२ ॥

तान्वधादीनाह—

अवध्यश्चाबन्ध्यश्चाद्गण्यश्चावहिष्कार्यश्चापरि-
वाद्यश्चापरिहार्यश्चेति ॥ १३ ॥

वधस्ताडनम् । बन्धो निगडनम् । दण्डोऽर्थापहारः । बहिष्कारो ग्रामादिभ्यो
निरसनम् । परिवादो दोषसंकीर्तनम् । परिहारस्त्यागः । षडेते वधादय एवंभूते
बहुश्रुते ब्राह्मणे सत्यबुद्धिपूर्वापराधे राज्ञा वर्ज्याः । बुद्धिपूर्वस्य तु प्रसङ्ग-
भावात् । इतिशब्दः प्रकारवचने । यच्चान्यदेवंरूपसंभाषादि तदपि वर्ज्यमिति
॥ १३ ॥

चत्वारिंशत्संस्कारैरित्युक्तं तानाह—

गर्भाधानपुंसवनसोमन्तोन्नयनजातकर्मनामकरणान्न-
प्राशनचौलोपनयनम् ॥ १४ ॥

समाहारद्वंद्वः । गर्भाधानमृतावुपेयादित्यादिकालनियमेन सूत्रकारोक्तविधान-
निषेकः । गर्भाधानादयः संस्कारास्तत्तद्गृह्येषूक्ताः । इह तु संस्कारगणनार्थं स्व-
रूपनिर्देशमात्रं कृतम् ॥ १४ ॥

चत्वारि वेदव्रतानि ॥ १५ ॥

एतानि प्रतिवेदं प्रतिशाखं च गृह्येषूक्तानि ॥ १५ ॥

स्नानं सहधर्मचारिणीसंयोगः ॥ १६ ॥

स्नानं समावर्तनम् । सहधर्मचारिणीसंयोगो विवाहः ॥ १६ ॥

पञ्चानां यज्ञानामनुष्ठानं देवपितृमनुष्यभूत
ब्रह्मणाम् ॥ १७ ॥

पञ्चानां देवानां यज्ञास्तेषामनुष्ठानम् । एतत्पञ्चमहायज्ञानुष्ठानमहरहः कर्त-
व्यम् । न तु सकृत्कृतेन संस्कारसिद्धिः । पञ्चग्रहणात्पञ्चेते पृथक्संस्कारा न
पुनः समुदिता एकः संस्कारः ॥ १७ ॥

एतेषां च ॥ १८ ॥

वक्ष्यमाणानामष्टकादीनां च पाकयज्ञानामनुष्ठानं संस्कार इति ॥ १८ ॥

तानाह—

अष्टका पार्वणः श्राद्धं श्रावण्याग्रहायणी

चैत्र्याश्वयुजीति सप्त पाकयज्ञसंस्थाः ॥ १९ ॥

ऊर्ध्वमाग्रहायण्यास्त्रयोऽपरपक्षास्तेष्वेकैकस्मिन्नेकाऽष्टका भवतीति च्छ-
न्दोगाः । हेमन्तशिशिरयोश्चतुर्णामपरपक्षाणामष्टमीष्वष्टकैकस्यां चेत्याश्व-

लायनः । या माध्याः पौर्णमास्या उपरिष्ठान्मध्याष्टका तस्यामष्टमी ज्येष्ठया संप-
द्यते । तामेकाष्टकेत्तचक्षत इत्यापस्तम्बः । एवंभूताऽष्टका । पर्वणि भवः स्थाली-
पाकः पार्वणः । श्राद्धं मासि श्राद्धम् । श्रावणी सर्पबलिः । श्रावण्यां पौर्णमास्यां
गृह्यमग्निमतिप्रणीयेत्यादिच्छन्दोगाभिहितः । श्रावण्यां पौर्णमास्यामस्तमिते स्थाली-
पाक इत्यापस्तम्ब । आग्रहायणी मार्गशीर्ष्यां पौर्णमास्यां क्रियमाणः सर्पबलिरु-
त्सर्गहोमः । हेमन्ते प्रत्यवरोहणारख्यं च कर्माऽऽग्रहायणीशब्देनोच्यते । चैत्री शूल-
गवः । ईशानबलिरित्यापस्तम्बीयानां प्रसिद्धः स चैत्र्यां पौर्णमास्यां भवति ।
अथ शूलगव. शरदि वसन्ते चेत्याश्वलायनः । आश्वयुजीं रुद्राय स इति छ-
न्दोगाः । आश्वयुज्यां पौर्णमास्यां तत्कर्म निवेशनमलंकृत्य स्नाताः शुचिवाससः
पशुपतये स्थालीपाकं निरुप्य जुह्युरित्याश्वलायनः । अनाहिताग्नेराग्रयणमपि
तत्रैवं भवति । तदिदं द्वयमाश्वयुजीशब्देन विवक्षितम् । पाकयज्ञ इति गार्ह्याणां
कर्मणामारख्या । यथाऽऽहाऽऽपस्तम्बः—लौकिकानां पाकयज्ञशब्द इति । संस्था
विधाः पाकयज्ञविधाः सप्तैत्यर्थः ॥ १९ ॥

अग्न्याधेयमग्निहोत्रं दर्शपूर्णमासावाग्रयणं चातु-
र्मास्यानि निरूढपशुबन्धः सौत्रामणीति सप्त
हविर्यज्ञसंस्थाः ॥ २० ॥

अग्न्याधेयादयः श्रुतिसिद्धाः संस्कारेषु गण्यन्ते । सप्तग्रहणादर्शपूर्णमासौ
समुदायतयैकः संस्कारः । सोमसंबन्धाभावाद्धविर्यज्ञा इति ॥ २० ॥

अग्निष्टोमोऽत्यग्निष्टोम उक्थ्यः षोडशी वाजपेयोऽ-
तिरात्रोऽप्तोर्याम इति सप्त सोमसंस्थाः ॥ २१ ॥

अग्निष्टोमो राजन्यस्य । षोडशिग्रहो गृह्यवे यत्र सोऽत्यग्निष्टोमः । ब्राह्म-
णस्य कथमयं संस्कार इति चिन्त्यम् । अन्ये प्रसिद्धाः ॥ २१ ॥

इत्येते चत्वारिंशत्संस्काराः ॥ २२ ॥

इत्युक्तोपसंहारः । चत्वारिंशद्ग्रहणादेव तावन्त एव संस्काराः । नान्यानि
स्मार्तकर्माणि काम्यादीनि चेति ॥ २२ ॥

अथाष्टावात्मगुणाः ॥ २३ ॥

वक्ष्यन्त इति शेषः । अथशब्दः संभावनायाम् ॥ २३ ॥

दया सर्वभूतेषु क्षान्तिरनमूया शौचमनायासो

मङ्गलमकार्पण्यमस्पृहेति ॥ २४ ॥

आत्मवत्सर्वभूतेषु यद्धिताय शिवाय च ।

वर्तते सततं हृष्टः कृत्स्ना सेवा दया स्मृता ॥ १ ॥

आकरुष्टोऽभिहतो वाऽपि न क्रोशेन्न च ताडयेत् ।

अदुष्टो वाङ्मनःकायैः सा तितिक्षा क्षमा स्मृता ॥ २ ॥

यो धर्ममर्थं कामं च लभते मोक्षेव च ।

न द्विष्यात्तं सदा प्राज्ञः सा नसूया स्मृता बुधैः ॥ ३ ॥

द्रव्यशौचं मनःशौचं वाचिकं कायिकं तथा ।

शौचं चतुर्विधं प्रोक्तमृषिभिस्तत्त्वदर्शिभिः ॥ ४ ॥

यदारम्भे भवेत्पीडा नित्यमेत्यन्तमात्मनः ।

तद्दर्जयेद्धर्म्यमपि सोऽनायासः प्रकीर्तितः ॥ ५ ॥

प्रश्नास्ताचरणं नित्यमप्रश्नास्तविवर्जनम् ।

एतद्धि मङ्गलं प्रोक्तं मुनिभिस्तत्त्वदर्शिभिः ॥ ६ ॥

आपद्यपि च कष्टायां भवेद्दीनो न कस्यचित् ।

संविभागरुचिश्च स्यात्तदकार्पण्यमुच्यते ॥ ७ ॥

विवर्जयेदसतोषं विषयेषु सदा नरः ।

परद्रव्याभिलाषं च सारप्रवृत्ता कथ्यते बुधैः ॥ ८ ॥

इत्युक्तपकारेणाष्टावात्मगुणाः ॥ २४ ॥

एषामुत्कर्षमाह—

यस्यैते चत्वारिंशत्संस्कारा न चाष्टावात्मगुणा न स

ब्रह्मणः सायुज्यं सालोक्यं गच्छति ॥ २५ ॥

सालोक्यं समानलोकवासि-वम् । एकदेशसंयोगात्सालोक्यं समस्तयोगात्सा-
युज्यमिति ॥ २५ ॥

यस्य तु खलु संस्काराणामेकदेशोऽप्यष्टावात्मगुणा
अथ स ब्रह्मणः सायुज्यं सालोक्यं च गच्छति
[गच्छति] ॥ २६ ॥

तुशब्दो विशेषवाची । खलुशब्दः प्रसिद्धौ । यस्य चत्वारिंशत्संस्कारेषु
द्विजत्वमूलकतिपयसंस्कारसंबन्धेऽप्यष्टावात्मगुणाः सन्ति । अथशब्दो निर्धारणे
ब्रह्मणः सायुज्यं सालोक्यं च गच्छत्येव [अभ्यासोऽध्यायसमाप्त्यर्थः] ।

इति श्रीगौतमीयवृत्तौ हरदत्तविरचितायां मिताक्षरायां
प्रथमप्रश्नेऽष्टमोऽध्यायः ॥ ८ ॥

अथ नवमोऽध्यायः ।

स विधिपूर्वकं स्नात्वा भार्यामधिगम्य
यथोक्तान्गृहस्थधर्मान्प्रयुञ्जान इमानि
व्रतान्यनुकर्षेत् ॥ १ ॥

तच्छब्देन पूर्वाध्यायोक्तराजा ब्राह्मणश्च परामृश्यते । वैश्यस्य तु स्नातक-
विषये विशेषं वक्ष्यति । विधिपूर्वं विधिं पुरस्कृत्य स्नात्वा वेदव्रतानि पारं नीत्वा
समावर्तनं कृत्वा भार्यामधिगम्य विवाहं कृत्वा तदनन्तरं यथोक्तानतिथिपूजादि-
गृहस्थधर्माननुतिष्ठन्निमान्यपि वक्ष्यमाणानि व्रतान्यनुकर्षेत् । आत्मानं प्रापयेदनु-
तिष्ठेदिति ॥ १ ॥

स्नातकः ॥ २ ॥

चलोपो द्रष्टव्यः । स्नातकश्चैतानि गृहस्थव्रतान्यनुतिष्ठेत् । ब्रह्मचर्यान्निवृत्त-
त्वाद्गार्हस्थ्यव्यतिरिक्ताश्रमान्तराभावाच्च भार्यामधिगमाद्रूर्ध्वमिति पूर्वसूत्रमारब्धम् ।
स्नातकस्य तु भार्यामधिगमासंभवे यावज्जीवं गृहस्थधर्मा एवानुष्ठेया इति सूत्रान्त-
रमारब्धम् । एतच्च राजब्राह्मणयोरेव स्नातकव्रतानुष्ठानं तदतिक्रमे प्रायश्चित्तं
च विधीयते । तथा च स्मृत्यन्तरम्—राजब्राह्मणयोरेव नेतरेषां कथंचनोति
॥ २ ॥

कानि पुनस्तानि व्रतानि—

१ क. ख. ग. ब्राह्मणः । २ क. ख. ग. ब्राह्मणः । ३ ड. च. नुकर्येत् ।

नित्यं शुचिः सुगन्धिः स्नानशीलः ॥ ३ ॥

आचमनादिना नित्यं शुचिः शक्तिविषये न मुहूर्तमप्यप्रयतः स्यात् । सुगन्धिश्चन्दनाद्यनुलिप्तेन सुरभिताङ्गः । यद्वा गन्धः शीलं सुशीलः स्यादिति । स्नानशीलो नित्यस्नायी स्यात् । अत्र स्नातकविषये वसिष्ठ—

स्नातकानां तु नित्यं स्यादन्तर्वासस्तथोत्तरम् ।

यज्ञोपवीते द्वे याष्टिः सोदकश्च कमण्डलुः ॥ इति ।

मनुः—

कैणवीं धारयेद्यष्टिं सोदकं च कमण्डलुम् ।

यज्ञोपवीतं वेदं च शुभे रौक्मे च कुण्डले ॥ इति ।

वेदो दर्भमुष्टिः ॥ ३ ॥

सति विभवे न जीर्णमलवद्वासाः स्यात् ॥ ४ ॥

विभवेऽन्यस्य संभवे सति जीर्णं मलवच्च वासो न धारयेत् ॥ ४ ॥

न रक्तमुल्बणमन्यधृतं वासो विभ्रयात् ॥ ५ ॥

कुसुम्भादिरागयुक्तमुल्बणं बहुमूल्यमन्यधृतं गुरुवर्जमन्यैः पूर्वधृतमेवंविधानि वासांसि न धारयेत् । सति विभव इत्यनुवर्तते ॥ ५ ॥

न स्रगुपानहौ ॥ ६ ॥

स्रगुपानहावप्यन्यधृते न धारयेत् ॥ ६ ॥

निर्णिक्तमशक्तौ ॥ ७ ॥

अन्यस्यालाभोऽशक्तिः । अशक्तावन्यधृतं वासः स्रगुपानहो च निर्णिग्न्य धारयेत् । तत्र वासोनिर्णेजनं ऊषरोदके पक्वं कार्यम् ॥ ७ ॥

न रूढश्मश्रुरकस्मात् ॥ ८ ॥

श्मश्रुग्रहणं नखादीनामप्युपलक्षणार्थम् । अकारणान्न रूढश्मश्रुः स्यात् । कारणे सति रूढश्मश्रुः स्यात् । कारणं तु स्मृत्यन्तरे पठितम्—

षष्ठाब्दे पोडशाब्दे च विवाहाब्दे तथैव च ।

अन्तर्वत्न्यां च जायाशं क्षौरकर्म विवर्जयेत् ॥ इति ।

वपनस्यापि गङ्गायां भास्करक्षेत्र इत्यादिना चोदितकालत्वात्कथं तर्हि स्यात् तत्र मनुः—

वलेपकेशनखश्मश्रुरिति कल्पना कर्तनेन समीकरणम् । याज्ञवल्क्यश्च—

शुक्लाम्बरधरो नीचकेशश्मश्रुनखः शुचिः । इति ॥ ८ ॥

नाग्निमपश्च युगपद्धारयेत् ॥ ९ ॥

एकेन हस्तेनाग्निमपरेणापश्च युगपन्न धारयेत् । अत्र व्याघ्रो विशेषमाह—
न धारयेदपश्चाग्निमपश्चान्नं तथैव च ।

युगपत्स्नातको नित्यं तद्भार्याऽपि तथैव च ॥ इति ॥ ९ ॥

नाञ्जलिना पिबेत् ॥ १० ॥

यत्किञ्चित्क्षीरोदकादि पेयमञ्जलिना न पिबेत् । संयुक्तौ हस्तावञ्जलिः
॥ १० ॥

न तिष्ठन्नुद्धृतोदकेनाऽऽचामेत् ॥ ११ ॥

उद्धृतोदकेन तिष्ठन्नाऽऽचामेत् । आसीन एवाऽऽचामेत् । उद्धृतोदकेनेति वच
नात्तटाकादिषु तीरप्रदेश्याशुचिवे जानुदग्ने जले तिष्ठतोऽप्याचमनमप्रतिषिद्धम् ।
आचारोऽप्येवमेव शिष्टानाम् ॥ ११ ॥

न शूद्राशुच्येकपाण्यावर्जितेन ॥ १२ ॥

शूद्रेण शुचिनाऽप्यस्पृश्यस्पर्शादिदूषितेन द्विजेनाप्येकेन पाणिना च यदाव-
र्जितं तेनोदकेन नाऽऽचामेत् । स्वयं तु वामहस्तावर्जितेनोदकेनाऽऽचमनाविषय एक-
पाण्यावर्जितत्वं समानमिति चेन्न । हस्तद्वयस्याप्याचमनकर्मसंबन्धात्तथा च शिष्टा-
चारदर्शनात् ॥ १२ ॥

न वाय्वग्निविप्रादित्यापो देवता गाश्च प्रति पश्यन्वा

मूत्रपुरीषामेध्यान्व्युदस्येत् ॥ १३ ॥

अपशब्दान्ते द्वन्द्व आर्षत्वात्समासान्तो न कृतः । अनित्याः समासान्ता इति
केषां चित्पक्षः । देवताः प्रतिमाः । वाय्वादीन्प्रति मूत्रादीनि न व्युदस्येत्पश्यन्वा न
कुर्यादिति प्रति पश्यन्वेत्यर्थः । प्रति न कुर्यादित्याभिमुख्यवर्जनम् । पश्यन्न कुर्या
दिति नियमादाभिमुख्ये सत्यप्यनवलोकनम् । मूत्रपुरीषयोः पृथगुपादानादमेध्य-
शब्देन निष्ठीवनोच्छिष्टादि विवक्षितं तर्ह्यमेध्यशब्देनैवालम् । मूत्रपुरीषग्रहणं तु
तयोरतिशयेन वर्जनार्थम् ॥ १३ ॥

नैता देवताः प्रति पादौ प्रसारयेत् । १४ ॥

एता वाय्वाद्या देवताः प्रति पादौ न प्रसारयेत् । पादावित्युपलक्षणं पादं च न प्रसारयेत् । गोषु विषेषु च देवतापदप्रयोगस्तद्वदपचारार्थः ॥ १४ ॥

न पर्णलोष्टाश्मभिर्मूत्रपुरीषापकर्षणं कुर्यात् ॥ १५ ॥

न पर्णादिभिर्मूत्रपुरीषयोरपकर्षणमपमार्जनं कुर्यात् । अन्यैस्तु कुर्यादिति ॥ १५ ॥

न भस्मकेशनखतुषकपालमेध्यान्यधितिष्ठेत् ॥ १६ ॥

भस्मादीनि नाऽऽकामेत् । तुषा व्रीह्यादीनां त्वचः । अन्ये प्रसिद्धाः । तेषामुपरि न तिष्ठेत् । अधितिष्ठेदित्यनेन यादृच्छिकस्पर्शमात्रे न दोषः ॥ १६ ॥

न म्लेच्छाशुच्यधार्मिकैः सह संभाषेत ॥ १७ ॥

वर्णाश्रमधर्मरहिते देशे सिंहलद्वीपादौ ये वसन्ति ते म्लेच्छाः । अशुचय आर्या आप विहितानि संध्यावन्दनादीनि ये न कुर्वन्ति ते तथोक्ताः । अधार्मिकाः पतितादयस्तैः सह न संभाषेत । संशब्दप्रयोगादेव सिद्धे सहग्रहणं तैः सहैककार्यो भूत्वा न संभाषेतेत्येवमर्थम् । तेन मार्गप्रश्नादौ न दोषः ॥ १७ ॥

संभाष्य पुण्यकृतो मनसा ध्यायेत् ॥ १८ ॥

यदि कारणावशात्तैः सह संभाषेत ततः पुण्यकृतो वसिष्ठादीन्मनसा ध्यायेत् । मनसेति ध्यानस्वभावानुवादः ॥ १८ ॥

ब्राह्मणेन वा सह संभाषेत ॥ १९ ॥

प्रकरणाद्ब्राह्मणोऽपि पुण्यकृदेव ॥ १९ ॥

अधेनुं * धेनुभव्येति ब्रूयात् ॥ २० ॥

धेनुः पयस्विनी गौः । अधेनुस्तद्विपरीता । तामपि धेनुभव्येति ब्रूयान् पुनरधेनुरिति ॥ २० ॥

* अत्र धेनोर्भव्यायामिति मुमु न भवति च्यन्तत्वेनाव्ययत्वात् ।

अभद्रं भद्रमिति ॥ २१ ॥

अभद्रमपि वस्तु भद्रमित्येव ब्रूयात् ॥ २१ ॥

कपालं भगालामिति ॥ २२ ॥

कपालं ब्रुवन्भगालामिति ब्रूयात् ॥ २२ ॥

मणिधनुरितान्द्रधनुः ॥ २३ ॥

इन्द्रधनुरिति ब्रुवन्मणिधनुरिति ब्रूयात् ॥ २३ ॥

गां धयन्तीं परस्मै नाऽऽचक्षीत् ॥ २४ ॥

धेत् पाने । व्यत्ययेनायं कर्माणि कर्तृप्रत्ययः । वत्सेन धयिमानां गां परस्मै स्वामिने न ब्रूयात् । यस्य हविषे वत्सा अपारुता धयेयुरित्यादिके निमित्ते त्वाख्यातव्यमेव संसृष्टां च वत्सेनेत्यापस्तम्बीये विशेषात् ॥ २४ ॥

न चैनां वारयेत् ॥ २५ ॥

न च स्वयमप्येनां वारयेदिति ॥ २५ ॥

त मिथुनी भूत्वा शौचं प्रति विलम्बेत ॥ २६ ॥

मिथुनीभूय स्त्रियमुपगम्य शौचं प्रति न विलम्बेत । तत्क्षण एव कुर्यात् । शौचं त्वापस्तम्बेनाभिहितम्—उदकोपस्पर्शनमपि वा लेपान्प्रक्षाल्याऽऽचम्य प्रोक्षणमङ्गनार्थमिति ॥ २६ ॥

न च तस्मिन्शयने स्वाध्यायमधीयीत् ॥ २७ ॥

यस्मिन्मिथुनमाचारितम् ॥ २७ ॥

न चापररात्रमधीत्य पुनः प्रतिसंविशेत् ॥ २८ ॥

यः पूर्वरात्रे सुप्त्वाऽपररात्र उत्थायार्थिते । न स पुनः प्रतिसंविशेत् । काल-
दैर्घ्ये सति पुनर्न स्वप्याच्छेषां रात्रिं जागृयादेवेति पुनर्ग्रहणात्पूर्वरात्रेऽसुप्तस्य
स्वापे न दोषः ॥ २८ ॥

नाकल्पां नारीमभिरमयेत् ॥ २९ ॥

अकल्पां रोगादिना स्वस्थां नारीं नाभिरमयेत् । नानया मिथुनी भवेत्

न रजस्वलाम् ॥ ३० ॥

रजस्वलामपि नारीं नाभिरमयेत् । उदक्यागमने विरात्रमिति प्रायश्चित्तं व-
क्ष्यति तेनैव सिद्धे वचनमिदं विरात्रादूर्ध्वमप्यनिवृत्ते रजासि गमनप्रतिषेधार्थम्
॥ ३० ॥

न चैनां श्लिष्येन्न कन्याम् ॥ ३१ ॥

एनां रजस्वलां कन्यामनूढामपि न श्लिष्येन्नाऽऽलिङ्गेत् ॥ ३१ ॥

अग्निमुखोपधमनविगृह्यवादर्बाहर्गन्धमाल्यधारणपा-
पीयसावलेखनभार्ययासहभोजनाञ्जन्यवेक्षणकुद्वार-
प्रवेशनपादपादधावनासन्दीस्थभोजननदीबाहुतरण-
वृक्षविषमारोहणावरोहणप्राणव्यायच्छनानि वर्ज-
येत् ॥ ३२ ॥

उपधमनमुपध्मानं नाग्निं मुखेनोपधमेन्न ज्वलयेत् । विगृह्यवादो वाक्कलहः ।
गन्धमाल्ययोर्बाह्विर्धारणं प्रकाशधारणमिति । अनाविःस्नमनुलेपनः स्यादित्यापस्त-
म्बः । पापीयसावलेखनमशुचिना काष्ठादिना शिरःप्रभृतेः कण्डूयनं तृतीयाया अ-
लुक्छान्दसः । भार्यया सह भोजनं भार्यया सहैकस्मिन्भाजने भोजनम् । केषु-
चिद्देशेष्वचारात्प्राप्तौ सत्यां निषेधः । अन्ये त्वेकस्मिन्काले भोजनं सहभोजनमि-
च्छन्ति । अञ्जन्यवेक्षणम् । अञ्जन्ती तैलाभ्यङ्गं कुर्वत्यञ्जनादिभिरलंक्रि-माण-
वा तस्या अवेक्षणं तच्च भार्याविषयमित्येके स्त्रीमात्रविषयमित्यन्ये । कुद्वारप्रवे-
शनं द्वारव्यतिरिक्तप्रदेशेन देवालयगृहादेः प्रवेशनमप्रसिद्धमार्गेण नगरग्रामादेः
प्रवेशनमिति । यथा चाऽऽपस्तम्बः--न कुसृत्या ग्रामं प्रविशेद्यदि प्रविशेन्नमो
रुद्राय वास्तोष्पतय इत्येतामृचं जपेदन्यां वा रौद्रीमिति । पादपादधावनं पादेन
पादप्रक्षालनम् । आसन्दीस्थभोजनम् । आसन्दी पीठिका तत्रस्थस्यान्नस्य भोजन-
मासन्दीस्थभोजनम् । यद्वा यत्राऽऽसीनो भुङ्क्ते तत्राऽसने भोजनपात्रं निधाय
यद्भोजनं तद्वा । नदीबाहुतरणं बाहुभ्यां तथा तरणं पारगमनम् । बाहुतरणात्क-
वादौ न दोषः । नदीग्रहणं तडागादीनामप्युपलक्षणम् । वृक्षविषमारोहणावरोहणे
वृक्षस्याऽऽरोहणं विषमस्य कूपादेरवरोहणं च । वृक्षविषमग्रहणेनात्युन्नतनिम्न-

स्थलं लक्ष्यते । प्राणव्यायच्छन्नं प्राणोपरोध्युल्लङ्घनजलयन्त्राद्याधिरोहणम् । एता-
न्याग्निमुखोपधमनादीनि वर्जयेत् ॥ ३२ ॥

न संदिग्धां नावमधिरोहेत् ॥ ३३ ॥

पारगमने संदिग्धामसमर्थां नावं नाधितिष्ठेत् ॥ ३३ ॥

प्रतिपदपाठस्याशक्यत्वात्संक्षिप्याऽऽह—

सर्वत एवाऽऽत्मानं गोपायेत् ॥ ३४ ॥

सर्वेभ्य उपायेभ्य आत्मानं रक्षयेत् । एको न गच्छेदध्वानमित्यादिभ्यः

॥ ३४ ॥

न प्रावृत्य शिरोऽहनि पर्यटेत् ॥ ३५ ॥

प्रावृत्याऽऽशिरसो दिवा चङ्क्रमणप्रतिषेधः । आसीनस्य यथारुचि । मार्गे
वर्षातपादिबाधे प्रावृत्यापि चङ्क्रमणे न दोषः । सर्वत एवाऽऽत्मानं गोपायेदित्यु-
क्तत्वात् ॥ ३५ ॥

प्रावृत्य रात्रौ ॥ ३६ ॥

रात्रौ तु शिरः प्रावृत्यैव पर्यटेत् ॥ ३६ ॥

मूत्रोच्चारे च ॥ ३७ ॥

मूत्रणं मूत्र उच्चारः पुरीषकर्म तयोः समाहारद्वंद्वः । तत्र च शिरः प्रावृत्य
प्रावृतशिराः कर्म कुर्यादिति शेषः । ३७ ॥

न भूमावनन्तर्धीय ॥ ३८ ॥

मूत्रपुरीषकर्मणी भूमौ तृणादिभिरन्तर्धीयैव कुर्यात् । अयज्ञियैस्तृणैरिति स्मृ-
त्यन्तरे ॥ ३८ ॥

नाऽऽराच्चाऽऽवसथात् ॥ ३९ ॥

आवसथो गृहम् । तत्समीपे न कुर्यात् ॥ ३९ ॥

न भस्मकरीषकृष्टच्छायापथिकाम्येषु ॥ ४० ॥

करीषं गोमयम् । छायोपजिह्व्याः पथिकादयो यत्र विश्राम्यन्ति । काम्यं
कमनीयः प्रदेशः । भस्मादिष्वेतेषु मूत्रपुरीषकर्मणी न कुर्यात् ॥ ४० ॥

उभे मूत्रपुरीषे ऽ दिवा कुर्यादुदङ्मुखः ॥ ४१ ॥

मूत्रपुरीषे दिवा चेदुदङ्मुख एव कुर्यात् ॥ ४१ ॥

संध्योश्च ॥ ४२ ॥

उदङ्मुखः कुर्यादिति ॥ ४२ ॥

रात्रौ दक्षिणामुखः ॥ ४३ ॥

स्पष्टम् ॥ ४३ ॥

पालाशमासनं पादुके दन्तधावनामिति

च वर्जयेत् ॥ ४४ ॥

इतिकारा[दा] द्यथाद्यच्चान्यदेवं युक्तं रथादि तदपि पालाशं वर्जयेत् ।

अत्र पठन्ति—

आसनं शयनं यानं गृहोपकरणं तथा ।

वर्जयेत्पादुकां चैव पालाशं दन्तधावनम् ॥ इति ॥ ४४ ॥

सोपानेत्करश्चाऽऽसनाभिवादननमस्कारान्वर्जयेत् ॥ ४५ ॥

अभिवादनं पूर्वोक्तं, नमस्कारो देवताप्रणामः । अभिवादनादीनि सोपानत्को
न कुर्यात् । उपानद्ग्रहणं पादुकादेरप्युपलक्षणम् ॥ ४५ ॥

न पूर्वाह्णमध्यंदिनापराह्णानफलान्कुर्या-

द्यथाशक्ति धर्मार्थकामेभ्यः ॥ ४६ ॥

तृतीयार्थे चतुर्थी पञ्चमी वा । पूर्वाह्णादीनहनस्त्रीन्भागान्धर्मादिभिस्त्रिभिर्य-
थाशक्त्यफलान्न कुर्यात्किं तर्हि सफलानेव कुर्याद्यथासंख्यम् ॥ ४६ ॥

तेषु तु धर्मोत्तरः स्यात् ॥ ४७ ॥

तुशब्दोऽनवस्थां परिहरति । तेषु धर्मार्थकामेषु धर्मोत्तरः स्याद्धर्मप्रधानः
स्यात् । धर्माविरोधेनार्थकामौ सेवेतेति । तदा च मनुः—

परित्यजेदर्थकामौ यौ स्यातां धर्मवर्जितौ । इति ॥ ४७ ॥

न नग्नां परयोपितमीक्षेत ॥ ४८ ॥

परा चासौ योषिच्च परयोषित् । अन्यथा विधवानूढावेश्यादयो न स्युः ।
तां नग्नां सर्तीं नैक्षेत ॥ ४८ ॥

न पदाऽऽसनमाकर्षेत् ॥ ४९ ॥

पादेनाऽऽसनमात्मसमीपं न प्रापयेत् ॥ ४९ ॥

न शिश्रोदरपाणिपादवाक्चक्षुश्चापलानि कुर्यात् ॥ ५० ॥

चापलशब्दः प्रत्येकं संबध्यते । शिश्रचापलमकाले मैथुनेच्छा । उदरचापलं सर्वदा विभक्षयिषा पाणिचापलं शिल्पकर्मशिक्षाभिलाषः । पादचापलं पर्यटनम् । वाक्चापलं नापृष्टः कस्यचिद्ब्रूयान्न चान्यायेन पृच्छत इत्येतदतिक्रमेण व्यवहारः । चक्षुश्चापलं नृत्यादिदिदृक्षा । एतानि न कुर्यात् ॥ ५० ॥

छेदनभेदनविलेखनविमर्दनावस्फोटनानि नाकस्मा-
त्कुर्यात् ॥ ५१ ॥

छेदनं तृणादीनाम् । भेदनं घटादेः । विलेखनं कुडचभूम्यादौ नखादिभिर्वि-
लेखनम् । विमर्दनं लोष्टादीनां चूर्णीकरणम् । अवस्फोटनमङ्गुलीनां सशब्दं प्रसा-
रणम् । एतदकस्मान्न कुर्यात् । कारणे त्ववस्फोटनादिषु न दोषः । छेदनादिष्वपि
यथासंभवं मृग्यम् ॥ ५१ ॥

नोपरि वत्सतन्तीं गच्छेत् ॥ ५२ ॥

वत्संबन्धिनी रज्जुर्वत्सतन्ती । तामुपरि न गच्छेत् । वत्सशब्दो गोजातेरु-
पलक्षणम् ॥ ५२ ॥

न कुलंकुलः स्यात् ॥ ५३ ॥

कुलमेव कुलं यस्य स कुलंकुलः । छान्दसो मुमागमः । एवंविधो न स्यात् ।
अन्यत्र गमनेऽध्ययनादिलाभे साति स्वकुल एव न तिष्ठेदिति । अपर आह—कु-
लात्कुलान्तरगामी कुलंकुलो दत्तादिरूपेण तथाविधो न स्यात् । स्वसूत्रपरित्यागेन
परसूत्रं न भजेदिति । तत्र स्मृत्यन्तरम्—

यः स्वसूत्रं परित्यज्य परसूत्रं निषेवते ।

शास्त्रारण्डः स विज्ञेयः सर्वकर्मबहिष्कृतः ॥ इति ॥ ५३ ॥

न यज्ञमवृतो गच्छेत् ॥ ५४ ॥

अवृतोऽनुपामन्वितो यज्ञं न गच्छेत् ॥ ५४ ॥

१ ग. त्संबन्धिनी । २ ग. र्वर्म ।

दर्शनाय तु कामम् ॥ ५५ ॥

अवृतोऽपि कामं दर्शनाय यज्ञं गच्छेत् । न त्वात्विज्यादिलिप्सया ॥ ५५ ॥

न भक्षानुत्सङ्गे भक्षयेत् ॥ ५६ ॥

भक्षाः पृथुकादयस्तानुत्सङ्गे कृत्वा न भक्षयेत् ॥ ५६ ॥

न रात्रौ प्रेष्याहृतम् ॥ ५७ ॥

रात्रौ प्रेष्येण किंकरेण यदानीतं तद्यत्किंचिदपि न भक्षयेत् । न भक्षानेव । एकवचननिर्देशात् ॥ ५७ ॥

उद्धृतस्नेहविलपनपिण्याकमथितप्रभृतीनि चाऽऽत्त-
वीर्याणि नाश्रीयात् ॥ ५८ ॥

आत्तवीर्याण्युपात्तसारांशानि नाश्रीयात् । कानि पुनस्तानि तेषामुदाहरण-
प्रपञ्चः । उद्धृतस्नेहे उपात्ताग्रमण्डे दधिपयसी । विलपनं नवनीतमलम् । यन्त्रे
पीडितानां तिलानां कल्कः पि याकम् । यस्य मथनमात्रं नाम्बुसंसर्गस्तदपि माथि-
तम् । यदाहुर्नैघण्टिकाः—

तक्रं सुदधिन्मथितं पादाम्ब्वर्धाम्बु निर्जलम् । इति ।

तच्च द्विविधम् । आत्तनवनीतमितरच्च । तत्राऽऽद्यरथेह ग्रहणं तद्ध्यात्तवी-
र्यस्योदाहरणम् । प्रभृतिग्रहणेन यच्चान्यदेवंविधं कल्कत्वं तस्य ग्रहणम् । उद्धृ-
तनवनीतं तक्रमाशयमनाशयमिति त्रिन्ययम् । आचारस्त्वंशानमेव । अभक्ष्यप्रकरणे
वक्तव्य इह वचनात्स्नातकव्रतलोपे यत्प्रायश्चित्तं तदेवैषामशने भवति नाभक्ष्यभक्ष-
णनिमित्तम् ॥ ५८ ॥

सायंप्रातस्त्वन्नमभिपूजितमनिन्दन्भुञ्जीत ॥ ५९ ॥

तुशब्दस्त्ववधारणे । सायं रात्रिः प्रातरहस्तयोर्द्विद्विरेककालयोरशनं भुञ्जीत ।
नान्तरेति प्रातस्य भोजनस्य परिसंख्येयम् । तत्र गुणविधिरभिपूजितमनिन्दन्निति ।
अभिपूजितं रोचत इति । अनिन्दन्कदन्त्वादिदोषेणाकुत्सयन् । सायं प्रातरश-
नान्याभिपूजयोदीति वसिष्ठः ॥ ५९ ॥

न कदाचिद्रात्रौ नम्रः स्वपेत् ॥ ६० ॥

सुप्याद्रात्रौ न तु नम्रः स्वपेत् । तदेवं रात्रौ नम्रस्य स्वापप्रतिषेधो

दिवा तु सर्वथेति । कदाचिद्ग्रहणादिदं लभ्यते । अन्यथा रात्रौ न नमः स्वपे-
दित्येव वाच्यं स्यात् ॥ ६० ॥

स्नायाद्वा ॥ ६१ ॥

न नम इत्येव । नमो जलं नावतरोदिति स्मृत्यन्तरम् ॥ ६१ ॥

आनन्त्यादाचाराणां प्रतिपदपाठो न शक्य इति संक्षिप्याऽऽह—

यच्चाऽऽभवन्तो वृद्धाः सम्यग्विनीता दम्भलोभमोह—

वियुक्ता वेदविद् आचक्षते तत्समाचरेत् ॥ ६२ ॥

आत्मवन्तो जितेन्द्रियाः । वृद्धाः परिणतवयसो यौवने विषयवश्यतासंभ-
वात् । सम्यग्विनीता गुरुभिः शिक्षिताः । दम्भो धर्मच्छलेन लोकवञ्चनम् । लो-
भोऽन्यायेन परद्रव्यादित्सा । मोहोऽज्ञानं लोकविरुद्धज्ञानं वा तेन त्यक्ताः । वेद-
विदः पाठतश्चार्थतश्च वेदानां चोदितारः । अत्र वृद्धा इति विशेष्यम् । एवंभूता
वृद्धा यदाचक्षते तत्कर्तव्यमिति । बहुवचननिर्देशाद्बहूनामैकमत्ये तद्भवति
॥ ६२ ॥

योगक्षेमार्थमीश्वरमधिगच्छेत् ॥ ६३ ॥

अलब्धस्य लाभो योगः । लब्धस्य परिपालनं क्षेमः । तदर्थमीश्वरं राजानम-
धिगच्छेत् । अधिशब्दप्रयोगादधिरैश्वर्यं इत्यस्मादकार्पण्येन स्वतन्त्रो गच्छेदिति
॥ ६३ ॥

नान्यमन्यत्र देवगुरुधार्मिकेभ्यः ॥ ६४ ॥

अन्यं राजव्यतिरिक्तं योगक्षेमसमर्थमपि नाधिगच्छेदित्यनुवादः । देवा इन्द्रा-
दयः । गुरवः पित्रादयः । धार्मिका धर्माच णशीलाः । एतेभ्योऽन्यत्र । एतानधि-
गच्छेदेवेति ॥ ६४ ॥

प्रभूतैधोदक्रयवसकुशमाल्योपनिष्क्रमणमार्यजन-
भूयिष्ठमनलससमृद्धं धार्मिकाधिष्ठितं निकेतनमा-
वासितुं यतेत ॥ ६५ ॥

एधः काष्ठमुदकं स्नानपानयोग्यं यवसं नृणानि गवार्थम् । कुशाः प्रसिद्धाः ।
माल्यानि पुष्पाणि देवाद्यर्चनार्थम् । उपनिष्क्रम्यते यत्र तदुपनिष्क्रमणं बहिरव-
काशः संचाराद्यर्थम् । एवमादीनि प्रभूतानि यत्र । आर्यास्त्रैवर्णिकास्त एव

जनास्तैर्भूयिष्ठं व्याप्तम् । अलसाः कृत्येषु निरुद्यमास्तद्विपरीता अनलसास्तैः समृ-
द्धम् । धार्मिका धर्मशीलास्तैरधिष्ठातृभिरधिष्ठितम् । एवंभूतं निकेतनमावसितुं
यतेत । एवंभूते स्थाने यत्नेनापि वसेदिति ॥ ६५ ॥

प्रशस्तमङ्गल्यदेवतायतनचतुष्पदं प्रदाक्षिणमावर्तेत ॥ ६६ ॥

निर्गमनप्रवेशादिषु यथा ते दक्षिणपार्श्वे भवन्ति तथा कुर्यादिति ॥ ६६ ॥

मनसा वा तत्समग्रमाचारमनुपालयेदापत्कल्पः ॥ ६७ ॥

संभवे तु साक्षादनुष्ठानमेवेति ॥ ६७ ॥

सत्यधर्मा ॥ ६८ ॥

सत्यवचनस्वभावः । स्यादिति वक्ष्यमाणमपेक्ष्यते ॥ ६८ ॥

आर्यवृत्तः ॥ ६९ ॥

पूर्वभाषी प्रियंवद इत्याद्यार्याणां वृत्तमिष वृत्तं यस्य स तथा । उष्ट्रमुखव-
न्मध्यमपदलोपः ॥ ६९ ॥

शिष्टाध्यापकः ॥ ७० ॥

सतामध्यापयिता नत्वयोग्यानाम् ॥ ७० ॥

शौचशिष्टः ॥ ७१ ॥

शिष्टं शास्त्रविहितं शौचं यस्यास्ति स तथा । निष्ठान्तस्य परनिपातः ।
शास्त्रविहितेन शौचेन तद्वान् । शौचस्य पुनः पुनर्वचनं तात्पर्यार्थम् ॥ ७१ ॥

श्रुतिनिरतः स्यात् ॥ ७२ ॥

वेदाभ्यासरतः ॥ ७२ ॥

नित्यमहिंस्रो मृदुर्दृढकारी दमदानशीलः ॥ ७३ ॥

नित्यं निमित्ते सत्यप्यहिंस्रोर्हिंस शीलः । मृदुः कृतापराधेऽपि सहकः ।
दृढकारी प्रारब्धस्य समापयिता न प्राक्रमिकः । दम इन्द्रियग्रहः । दानं संवि-
भागः । तच्छीलः स्यादिति सर्वत्रापेक्ष्यते ॥ ७३ ॥

एवमाचारो मातापितरौ पूर्वापरंश्च संबन्धान्दुरि-

तेभ्यो मोक्षयिष्यन्स्नातकः शश्वद्ब्रह्मलोकान्न च्यवते
न च्यवते ॥ ७४ ।

एवमुक्तप्रकार आचारो यस्य स एवमाचारः । एवंभूतः स्नातको मातापितरौ
पूर्वसंबन्धाः पितामहादयः । अपरसंबन्धाः पुत्रादयः । तांश्च पूर्वापरसंबन्धान्दुरि-
तेभ्यः पापेभ्यो मोक्षयिष्यन्ते पूर्वं भूतास्तांस्तदैव नरकादिभ्यो मोचयति ये तु भवि-
ष्यन्तः पुत्रादयस्तांश्च मोक्षयिष्यन् । सप्रत्ययस्यार्थो मृग्यः (?) । मोचयिष्य-
न्भवति । स एवंभूतः स्नातकः शश्वद्ब्रह्मलोकान्न च्यवते । द्विरुक्तिरध्या-
यसमाप्त्यर्था । पुनःस्नातकग्रहणं स्नातकधर्माणामेवैतत्फलं न गृहस्थधर्मसाहिताना-
मित्येवमर्थः । ॥ ७४ ॥

इति श्रीगौतमीयवृत्तौ हरदत्ताविरचितायां मिताक्षरायां
नवमोऽध्यायः ॥ ९ ॥
प्रथमः प्रश्नः समाप्तः ।

अथ द्वितीयः प्रश्नः ।

[तत्र प्रथमोऽध्यायः ।]

उक्ताः प्रायश आश्रमधर्माः । अथ वर्णधर्मानाह—

द्विजातीनामध्ययनाभिज्या दानम् ॥ १ ॥

यथासंख्यमत्र न भवति । उत्तरत्राधिकग्रहणात्तत्रैव वक्तव्यं भविष्यति ।
अध्ययनं वेदग्रहणाभ्यासरूपम् । इज्या यागो देवपितृपूजा । दानं पात्रे द्रव्यत्या-
गः । द्विजातीनामिति वचनाद्यदा द्विजातयः सपन्नाः कृतोपनयनास्तत आरभ्यैते
धर्माः । तेनानुपनीतानां दानेऽप्यधिकारो नास्तीति केचित् । नेति च वयम् । द्वि-
जातीनामित्युपलक्षणं येषां द्विजातिर्जन्म तेषामिति । तेनानुपनीतस्याप्यर्थवतो हि-
तैषिभिः प्रवर्तितस्य दानं भवत्येव ॥ १ ॥

ब्राह्मणस्याधिकाः प्रवचनयाजनप्रतिग्रहाः ॥ २ ॥

प्रवचनमध्यापनम् । याजनमार्त्विज्यम् । प्रतिग्रहः प्रसिद्धः । एते ब्राह्मण-
स्याधिकाः पूर्वेभ्योऽध्ययनादिभ्यः । ते चामी च समुच्चिता इत्युक्तं भवति । अ-
त्राप्यनुपनीतस्यापि प्रतिग्रहो भवति । याजनाध्यापने त्वसंभवाच्च भवतः । ब्राह्म-
णस्य प्रवचनयाजनप्रतिग्रहा इत्येव सिद्धेऽधिकग्रहणं पूर्वत्र यथासंख्यं मा भूदिति
पूर्वं तावदवस्थिताः ॥ २ ॥

पूर्वेषु निषेधस्तु ॥ ३ ॥

नियमो वश्यकर्तव्यता । पूर्वाण्यध्ययनादन्यवश्यकर्तव्यानि । अकुर्वन्प्रत्य-
वैति कुर्वेश्चाभ्युदेति । प्रवचनादीनि तु वृत्त्यर्थानि । अतोऽकरणे न प्रत्यवायः क-
रणे नाभ्युदयः ॥ ३ ॥

आचार्यज्ञातिप्रियगुरुधनविद्यानियमेषु ब्रह्मणः सं-
प्रदानमन्यत्र यथोक्तात् ॥ ४ ॥

ब्रह्म वेदः । तस्य संप्रदानं सम्यक्प्रदानम् । अनुज्ञात उपविशेदित्यारभ्य
शुश्रूषवोऽध्याप्या इत्युक्तं स यथोक्तो नियमः । तस्मादन्यत्र विनाऽपीति तेनाऽऽ-
चार्यादिभ्यो ब्रह्म प्रदेयमित्युच्यते । आचार्य उक्तः । ज्ञातयो भ्रातृपितृव्यादयः ।
प्रियः सखा । गुरवो मातुलादयः । एतेषु ब्रह्म सम्यक्प्रदेयम् । तथा धनविद्या-
नियमेषु । धनेन विद्यायाः परिवर्तनं धननियमः । विद्या-तरे परिवर्तनं विद्या-
नियमः । तेष्वपि ब्रह्म संप्रदेयम् । धनविद्यानियमोऽपि योग्यविषय एव । शिष्टा-
ध्यायक इत्युक्तत्वात् । न च तस्याप्ययमपवादः । यथावद्ग्रहणाविधिनाऽध्ययन-
मुक्तं कं त स्यैवायमपवाद इति ॥ ४ ॥

कृषिवाणिज्ये वाऽस्वयंकृते ॥ ५ ॥

कृषिः कर्षणेन सस्योत्पादनं वाणिज्या क्रयविक्रयव्यवहारः । ते च ब्राह्म-
णस्याधिके यद्यस्वयंकृते । अन्येन कारयितुं शक्येते ॥ ५ ॥

कुसीदं च । ६ ।

कुसीदमुपचयार्थो धनप्रयोगः । तदप्यस्वयंकृतं चेद्ब्राह्मणस्याधिकम् ॥ ६ ॥

राज्ञोऽधिकं रक्षणं सर्वभूतानाम् ॥ ७ ॥

राज्ञोऽभिषिक्तस्य सर्वभूतानां रक्षणमधिकम् । सर्वग्रहणात्स्थावरादीनामप-
श्वत्थादीनां छेदननिरोधेन ॥ ७ ॥

न्याय्यदण्डत्वम् ॥ ८ ॥

न्यायादनपेतो न्याय्यः शास्त्राविरुद्धो दण्डो यस्य तद्भावो न्याय्य-

१ क. ख. घ. यमाः ॥ ३ ॥ २ क. ख. घ. र्यानीति चेत् । कार्याणि अक ।

३ ग. दीनामपच्छेदादि परिहार्यम् ।

दण्डत्वम् । न्यायदण्डत्वमित्यपि पाठ एष एवार्थः । स च राज्ञो धर्मः । रागद्वेषा-
दिना न न्यूनाधिकदण्डः स्यादिति ॥ ८ ॥

बिभृयाद्ब्राह्मणाञ्छ्रोत्रियान् ॥ ९ ॥

श्रोत्रिया अधीतवेदास्तान्ब्राह्मणानन्नादिदानेन बिभृयात् ॥ ९ ॥

निरुत्साहांश्च ब्राह्मणान् ॥ १० ॥

जीवनार्थमुत्साहं कर्तुमसमर्था निरुत्साहास्तान्ब्राह्मणानपि बिभृयात् । किं
पुनर्ब्राह्मणान् । पूर्वसूत्रे सर्जने समर्थानपि श्रोत्रियान्सममाहूय बिभृयादिति
॥ १० ॥

अकरांश्च ॥ ११ ॥

ये पूर्वैर्दत्ता अकरा ब्राह्मणादिभ्यस्तांश्च यथापूर्वं बिभृयाद्वाधकादिनिरासेन ।
स्वयं च नापूर्वं करमुत्पादयेदिति ॥ ११ ॥

उपकुर्वाणांश्च ॥ १२ ॥

अधीयाना ब्रह्मचारिण उपकुर्वाणास्तांश्च बिभृयादन्नादिदानेन । यद्यर्थिनः
स्वयं जीवितवन्तो वनसूकरादिव्यावर्तनेन । अपर आह—उपकुर्वाणा लोकोप-
कुर्वाणा वैद्यादय इति ॥ १२ ॥

योगश्च विजये ॥ १३ ॥

योग उपायो विजयविषयश्च योगः कार्यः । अयमपि राज्ञोऽधिको धर्म इति
॥ १३ ॥

भये विशेषेण ॥ १४ ॥

अन्याभिर्भवादिनिमित्ते विशेषेण योगः कार्यः ॥ १४ ॥

चर्या च रथधनुर्भ्याम् ॥ १५ ॥

चरणं चर्या । बहिःप्रदेशे चरन्रथमारूढो धनुर्हस्तश्च चरेत् । रथग्रहणं ह-
स्त्यश्वादेरुपलक्षणं धनुर्ग्रहणं च खड्गादेः ॥ १५ ॥

सङ्ग्रामे संस्थानमनिवृत्तिश्च ॥ १६ ॥

संग्रामो युद्धं तत्र संस्थानं प्राणायत्ययः । निवृत्तिः पलायनं तदभावोऽनि-
वृत्तिः । एतौ च राज्ञोऽधिकौ धर्मौ ॥ १६ ॥

न दोषो हिंसायामाहवे ॥ १७ ॥

यत्र परस्परमाह्वयन्ते स आहवः । तादृशो युद्धे शत्रूणां हिंसायामपि न दोषः । नित्यमहिंस इत्यस्यायमपवादः ॥ १७ ॥

अन्यत्र व्यश्वसारथ्यायुधकृताञ्जलिप्रकीर्णकेशपरा-

द्मुखोपविष्टस्थलवृक्षाधिरूढदूतगोब्राह्मणवादिभ्यः ॥ १८ ॥

विशब्दश्च त्रिभिः संबध्यते । व्यश्वो विसारथिव्यायुध इति यस्याश्वो हतः स व्यश्वः । यस्य सारथिर्हतः स विसारथिः । यस्याऽऽयुधं कृतं पतितं वा स व्यायुधः । कृताञ्जलिर्भयेन । प्रकीर्णकशः केशानपि नियन्तुमक्षमः । पराद्मुखे भयेन पृष्ठीकृत्य पलायमानः । उपविष्टः पलायितुमप्यसमर्थ आसीनः । स्थलवृक्षाधिरूढः । स्थलमुन्नतप्रदेशस्तं वृक्षं वाऽऽरूढः । दूतो वार्ताहरः । गोरस्मि ब्राह्मणोऽस्मीति ये वदन्ति ते गोब्राह्मणवादिनः । एतेभ्योऽन्यत्राऽहवे हिंसायां न दोषः । एतेषु दोष इति ॥ १८ ॥

क्षत्रियश्चेदन्यस्तमुपजीवेत्तद्वृत्त्या ॥ १९ ॥

अन्यश्चेत्क्षत्रियस्तं राजानं देशोपप्लवादिनोपजीवेत्तदा तद्वृत्त्या तस्य राज्ञो या वृत्तिश्चर्या रथधनभ्यामित्यादिका तथा युक्तः सञ्जीवेत् । तेन राज्ञैवमसौ संमत इति ॥ १९ ॥

जेता लभेत सांग्रामिकं वित्तम् ॥ २० ॥

राज्ञा नियुक्तो राजभृत्यादिः संग्रामे शत्रून्निर्जित्य यद्वित्तं लभते तत्स एव जेता लभेत न राजा ॥ २० ॥

वाहनं तु राज्ञः ॥ २१ ॥

वाहनं हस्त्यश्वादिकं निर्जित्य लब्धं राज्ञो भवति न जेतुः ॥ २१ ॥

उद्धारंश्चापृथग्जये ॥ २२ ॥

यदि सर्वे सैनिकाः संभूय जयेयुर्जित्वा च किमपि लभेरंस्तस्मिन्नपृथग्जये राज्ञ उद्धारो विशेषद्रव्यं स्वयं वृतो देयः ॥ २२ ॥

अन्यत्तु यथार्हं भाजयेद्द्राजा ॥ २३ ॥

यत्स्वयं वृतं माणिक्यादि ततोऽन्यद्यथार्हं यस्य यावन्नापारो

१ घ. क. च. रश्च पृ । २ क. ख. घ. शिभन् । ३ ग. शेषांशो यः स्व । ४

क. च. यार्थं भोज ॥

यावद्वा शौर्यं तदनु रूपेण भाजयेत । यथैते तदनु रूपं भजेरंस्तथा कारयेदिति
॥ २३ ॥

राज्ञो बलिदानं कर्षकैर्दशममष्टमं षष्ठं वा ॥ २४ ॥

कर्षकैः क्षेत्रे यल्लब्धं तस्य दशमभागोऽष्टमः षष्ठो वांशो राज्ञो बलिदानं
कररूपेण देयः । अस्य राज्ञः कर्षकैः क्षेत्रे यल्लब्धं तद्रक्षणानिमित्ता वृत्तिरेषा ।
कृष्टाया भूमेरतिभोगमध्यमभोगाल्पभोगविषयोऽयं व्यवस्थितो विकल्पः । अतिभोगे
दशमांशो मध्यमभोगेऽष्टमांशोऽल्पभोगे षष्ठांश इति ॥ २४ ॥

पशुहिरण्ययोरप्येके पञ्चाशद्भागः ॥ २५ ॥

ये पशुभिर्जीवन्ति ये वा हिरण्यप्रयोक्तारो वार्षुषिकास्तैः पञ्चाशत्तमो भागो
राज्ञे देय इत्येके । तद्यथा— यस्य पञ्चाशत्पशवः सन्ति स प्रतिसंवत्सरमेकं पशुं
राज्ञे दद्यात् । यस्य वा पञ्चाशन्निष्कैर्वृद्धिप्रयोगः स प्रतिसंवत्सरमेकैकं निष्कं
राज्ञे बलिरूपेण दद्यादिति ॥ २५ ॥

विंशतिभागः शुल्कः पण्ये ॥ २६ ॥

यद्वणिग्भिर्बिक्रीयते तत्पण्यम् । तत्र विंशतितमो भागो राज्ञे देयस्तस्यैव
दीयमानस्य शुल्क इति संज्ञा । शुल्कप्रदेशाः प्रतिभाव्यं वणिकशुल्कमित्यादयः
॥ २६ ॥

मूलफलपुष्पौषधमधुमांसतृणेन्धनानां षष्ठः ॥ २७ ॥

मूलं हरिद्रादि । फलमात्रादि । पुष्पमुत्पलादि । औषधं बिल्वादि । शि-
ष्टानि मसिख्यानानि । एतेषु पण्येषु षष्टि (ष) तमो भागो राज्ञे देयो विक्रेत्र-
॥ २७ ॥

कस्मात्पुनरेवं राज्ञे देय इत्यत आह—

तद्रक्षणधर्मित्वात् ॥ २८ ॥

तेषां करदायिनां रक्षणरूपेण धर्मेण तद्वत्त्वात्तेषामयं रक्षक इति कृत्वेति
॥ २८ ॥

तेषु तु नित्ययुक्तः स्यात् ॥ २९ ॥

तेषु कर्षकादिषु नित्ययुक्तः स्याद्रक्षणे नित्यमवहितः स्यात् । अपर

आह—तेषु बल्यादिषु नित्ययुक्तः स्यात् । तात्पर्येणाऽऽददित शुल्कं । ह्यस्यै-
तद्धनमिति ॥ २९ ॥

अधिकेन वृत्तिः ॥ ३० ॥

राज्ञोऽधिकं रक्षणामिति यदुक्तं तद्द्वारेण यदागतं धनं तदधिकं तेनाऽऽत्मनः
पोष्यवर्गस्य च हस्त्यश्वादीनां च वृत्तिः स्यान्न तु पूर्वैर्यत्संचित्य खातं कोशरूपेण
तेन जीवेत् । आपदि तु तेनापि जीवेत् । तथा च व्याघ्रः—

कुटुम्बपोषणं कुर्यान्नित्यं कोशं च धारयेत् ।

आपदोऽन्यत्र कौशात्तु न गृह्णयात्कदाचन ॥ इति ॥ ३० ॥

शिल्पिनो मासि मास्येकैकं कर्म कुर्युः ॥ ३१ ॥

एकेनाहना साध्यमेकं कर्म । शिल्पिनो लोहकारादयः । तेऽपि प्रतिमासं राज्ञे
स्वीयमेकमहः कर्म कुर्युः । एष एषां शुल्कः ॥ ३१ ॥

एतेनाऽऽत्मोपजीविनो व्याख्याताः ॥ ३२ ॥

आत्मोपजीविनो ये शरीरायासेन जीवन्ति काष्ठवाहादयस्तेऽप्येते च शि-
ल्पिपूर्वप्रकारेण व्याख्याता मासि मास्येकैकं कर्म कुर्युरिति । नर्तकादिष्वप्येषैव
गतिः ॥ ३२ ॥

नौचक्रीवन्तश्च ॥ ३३ ॥

नौश्च चक्रं च नौचक्रे । चक्रशब्देन तद्वच्छकटं लक्ष्यते । तद्वन्तो नौचक्री-
वन्तः । आसन्दीवदष्टीवदित्यादिना कथंचिद्रूपसिद्धिः । नौवन्तो नौजीविनः ।
चक्र(क्री)वन्तः शकटजीविनः । तेऽपि राज्ञे एकमहस्तकर्म कुर्युः ॥ ३३ ॥

भक्तं तेभ्यो दद्यात् ॥ ३४ ॥

शिल्पिनो मासि मासीत्यारभ्य येऽनुक्रान्तास्तेभ्यः कर्म कुर्वद्भ्यो भक्तमन्नं
दिवा भोजनं दद्याद्राजा ॥ ३४ ॥

पण्यं वणिग्भिरर्थापचयेन देयम् ॥ ३५ ॥

मासि मास्येकैकमित्यनुवर्तते । विंशतिभागः शुल्कः पण्य इत्युक्तम् ।

१ क. ख. ग. स्यान्न तात्पर्येण नाऽऽद । २ क. ख. घ. त् । अधिकोऽन्य ।

३ ग कोशं तु । ४ स्येकं ।

ततः शुल्कादधिकमिदं मासि मास्येकं पण्यमर्थापचयेन प्राप्तस्य मूल्यस्य किञ्चि-
न्मूनतां कल्पयित्वा वणिजो राज्ञे दद्युः । तत्र बृहस्पतिः—

शुल्कं ददुस्ततो मासमेकैकं पण्यमेव च ।

अर्धावरं च मूलेन वणिजस्ते पृथक् पृथक् ॥ इति ॥ ३५ ॥

प्रनष्टमस्वामिकमधिगम्य राज्ञे प्रब्रूयुः ॥ ३६ ॥

प्रनष्टं स्वामिसकाशात्प्रभ्रष्टम् । अस्वामिकमज्ञायमानस्वामिकम् । अधिगम्य
भूमौ पतितमुपलभ्य जनपदपालने नियुक्ता एते राज्ञे प्रब्रूयुः । अन्ये वा केचिद्-
दृष्टवन्तस्तेऽपि ब्रूयुः ॥ ३६ ॥

ततः किं कर्तव्यं राज्ञा—

विख्याप्य संवत्सरं राज्ञा रक्ष्यम् ॥ ३७ ॥

विख्याप्य—इदमेवंजातीयकं वस्त्वासादितं रक्ष्यते । यस्यैतत्स आगच्छतु,
इति नगरे पटहेन घोषयित्वा संवत्सरं रक्ष्यम् । प्राक्चेत्संवत्सरात्स्वाम्यागच्छति
ततो लक्षणानि पृष्ट्वा साम्यं चेत्तत्समै देयम् । वैषम्ये स दण्डयः । तथा च
याज्ञवल्क्यः—

प्रनष्टाधिगतं देयं नृपेण धनिने धनम् ।

विभावेन चेच्छिङ्गस्तत्समं दण्डमर्हति ॥ इति ।

एवमधिगम्योप्रब्रुवन्तो दण्डयः ॥ ३७ ॥

अथ संवत्सरादूर्ध्वं किं कार्यमित्याह—

ऊर्ध्वमधिगन्तुश्चतुर्थे राज्ञः शेषः ॥ ३८ ॥

येनाधिगम्याऽऽख्यातं तस्मै चतुर्थमंशं दत्त्वा शेषो राज्ञा ग्राह्यः ॥ ३८ ॥

स्वामी रिक्थक्रयसंविभागपरिग्रहाधिगमेषु ॥ ३९ ॥

रिक्थं पित्रादीनामभावे प्राप्तम् । क्रयो मूलेन स्वीकारः । संविभागो
भ्रात्रादीनां साधारणस्य परस्परविभागः । परिग्रहो वन्येष्वस्वामिकेषु वृक्षादिषु
पूर्वस्वीकारः । अधिगमः प्रनष्टस्याज्ञातस्वामिकस्य निध्यादेः स्वीकारः ।
एतेषु कारणेषु द्रव्यस्वीकर्ता स्वामी भवति । तेन प्रनष्टेऽधिगते राज्ञोऽधिग-
न्तुश्च स्वाम्युपपन्नमिति प्रकरणसंगतिः । क्षेत्रेषूपत्नानि सस्यादीनि क्षेत्रवदेव

क्षेत्रवतः स्वानि । एतेनाऽऽकरेषूत्पन्नं लवणादि व्याख्यातम् । एतानि सर्ववर्णसा-
धारणानि स्वाम्यकारणानि ॥ ३९ ॥

ब्राह्मणस्याधिकं लब्धम् ॥ ४० ॥

यल्लब्धं दानरूपेण तद्ब्राह्मणस्याधिकं स्वाम्यमूलम् ॥ ४ ॥

क्षत्रियस्य विजितम् ॥ ४१ ॥

विजयेन लब्धं क्षत्रियस्याधिकं स्वम् ॥ ४१ ॥

निर्विष्टं वैश्यशूद्रयोः ॥ ४२ ॥

निर्विष्टं कर्मणोपात्तम् । कृष्यादिना वैश्यस्य शुश्रूषादिना शूद्रस्य । तदधि-
कमनयो ॥ ४२ ॥

अथ प्रनष्टाधिगताधिगन्तुश्चतुर्थमित्यस्यापवादमाह—

निध्यधिगमो राजधनम् ॥ ४३ ॥

निधिश्चेदधिगतस्तद्राजधनमेव भवति । अधिगन्त्रेऽनुग्रहानुरूपं किञ्चिदेय-
मिति ॥ ४३ ॥

ब्राह्मणस्याभिरूपस्य ॥ ४४ ॥

अभिरूपः षट्कर्मनिरतः । तस्य ब्राह्मणस्य चेन्निध्यधिगमो न तद्राजधनं
किं तर्ह्यधिगन्तुर्ब्राह्मणस्यैवेति ॥ ४४ ॥

अब्राह्मणोऽप्याख्याता षष्ठं लभेतेत्येके ॥ ४५ ॥

अब्राह्मणोऽपि निधिमाधिगम्य यद्याचष्ट इदमित्यमासादितमिति स तस्य
निधेः षष्ठं लभेतेत्येके स्मर्तारो मन्यन्ते । ब्राह्मणेऽनभिरूपे कल्प्यः ॥ ४५ ॥

चौरहृतमपजित्य यथास्थानं गमयेत् ॥ ४६ ॥

चौरैर्हृतं द्रव्यं तानपजित्य यथास्थानं गमयेत् । स्वामिन एव दद्यात् । जे-
तुस्तु जयफलं किञ्चित् ॥ ४६ ॥

कोशाद्वा दद्यात् ॥ ४७ ॥

यद्यन्विष्यापि चोरा न दृष्टास्त एव वा जित्वा गतास्तदा स्वकोशादादाय
तावद्धनं स्वामिने दद्याद्यावदपहृतं चौरैरिति ॥ ४७ ॥

रक्ष्यं बालधनमा व्यवहारप्रापणात् ॥ ४८ ॥

बालोऽप्राप्तषोडशवर्षः । तस्य यदि हितैषिणो रक्षकाश्च पित्रादयो न सन्ति सन्तो वा मूर्खाश्चाधार्मिकाश्च तदा तद्धनं राज्ञा रक्ष्यम् । आ कुतः । व्यवहार-प्रापणात् । यावदसौ व्यवहारप्राप्तः षोडशवर्षो भवति ॥ ४८ ॥

समावृत्तेर्वा ॥ ४९ ॥

आडनुवर्तते । अधीतवेदस्य गुरुकुलान्निवृत्तिः समावृत्तिः । आ वा तस्या इति ॥ ४९ ॥

एवं राज्ञोऽधिकं स्वत्वमूलमुक्तम् । सांप्रतं वैश्यस्याऽऽह—

वैश्यस्याधिकं कृषिवणिक्पाशुपाल्यकुसीदम् ॥ ५० ॥

कृषिः प्रसिद्धा । वणिगिति वाणिज्यम् । पशुपालस्य कर्म पाशुपाल्यम् । कुसीदं वृद्ध्यर्थो धनप्रयोगः । कृष्यादिभिर्यत्नं तदधिकं स्वं वैश्यस्य ॥ ५० ॥

शूद्रश्चतुर्थो वर्ण एकजातिः । ५१ ॥

चतुर्थो वर्ण इति । वर्णसामान्यत्वे सत्याप चतुर्थग्रहणं पूर्वेषां त्रयाणां ब्राह्मणादिवर्णानां पृथग्वर्णत्वोपपादनार्थम् । त्रैवर्णिका इति सिद्धत्वादेकजातिरूपनयनं पूर्वेषां तृतीयजन्म तदस्य नास्तीति । उपनयनप्रतिषेधात्तत्पूर्वकमध्ययनमपि न भवति । तद्विषये गृहकार आह—शूद्रस्यापि निषेकपुंसवनसीमन्तोन्नयनजातकर्मनामकरणान्नप्राशनचौलान्यमन्त्रकाणि यथाकालमुपदिष्टानि । इति विवाहोऽप्यमन्त्रको यथाचारं भवति ॥ ५१ ॥

तस्यापि सत्यमक्रोधः शौचम् ॥ ५२ ॥

उपनयनाध्ययनरहितत्वेऽपि यथावृत्तिकत्वं मा भूदिति तस्यापि शूद्रस्य सत्यादयो धर्मा भवन्ति । सत्यं यथादृष्टार्थादित्वम् । अक्रोधः परानभिद्रोह-बुद्धिः । शौचं पूर्वोक्तद्रव्यशौचं मनःशौचमित्यादि । वसिष्ठस्तु—

सर्वेषां सत्यमक्रोधो दानमहिंसा प्रजननं चेति ॥ ५२ ॥

आचमनार्थं पाणिपादप्रक्षालनमेवैके ॥ ५३ ॥

पूर्वेषां वर्णानां यत्राऽऽचमनमुक्तं तस्मिन्विषये शूद्रस्य पाणिपादप्रक्षालनमेव भवति नान्य आचमनकल्प इत्येके मन्यन्ते । मनुस्तु सकृदम्बुपानमिच्छति स्त्रीशूद्रौ तु सकृत्सकृदिति । नित्यस्नानविषये तूशना -

सच्छूद्रः स्नायादसच्छूद्रः पाणिपादं प्रक्षालयेत् । इति ॥ ५३ ॥

श्रान्द्रकर्म ॥ ५४ ॥

अमावास्यायामित्यारभ' यच्छ्राद्धकर्म वक्ष्यते तदपि शूद्रस्य कर्तव्यं मन्त्र-वर्जम् ॥ ५४ ॥

भृत्यभरणम् ॥ ५५ ॥

भृत्यो भरणीयः पोष्यवर्गः । तस्य च भरणं कर्तव्यम् । तेन तदनुत्पम-थार्जनमप्यस्य कर्तव्यमिति ॥ ५५ ॥

स्वदारवृत्तिः ॥ ५६ ॥

स्वेष्वेव दारेष्वस्य वृत्तिः । सजातीयेष्वपि परदारेषु वेश्यासु च प्रसञ्ज-न्दण्ड्य इति । अपर आह—स्वदारवृत्तिरेवास्य भवति नाऽऽश्रमान्तरप्राप्तिरिति ॥ ५६ ॥

परिचर्या चोत्तरेषाम् ॥ ५७ ॥

उत्तरेषां त्रयाणां वर्णानां परिचर्या शुश्रूषा च ॥ ५७ ॥

सैषा वृत्त्यर्थेत्याह—

तेभ्यो वृत्तिं लिप्सेत ॥ ५८ ॥

तेभ्यः परिचरितेभ्यो जीवनं लिप्सेत ॥ ५८ ॥

तत्र पूर्वं पूर्वं परिचरेत् ॥ ५९ ॥

तथा चाऽऽपस्तम्बः—पूर्वस्मिन्पूर्वस्मिन्वर्णे निःश्रेयसं भूय इति । तदेवं यथा याजनाध्यापनप्रतिग्रहेषु ब्राह्मणस्य प्रतिग्रहो मुख्या वृत्तिस्तथा शूद्रस्य परि-चर्या । तत्रापि पूर्वास्मिन्पूर्वस्मिन्वर्ण इति ॥ ५९ ॥

जीर्णान्युपानच्छत्रवासःकूर्चोदीनि ॥ ६० ॥

कूर्चं तृणादि । शेषं प्रसिद्धम् । जीर्णान्युपभुक्तान्युपानदादीनि परिचरते शूद्राय देयानि । अयं तु शुश्रूषावृत्तेः शूद्रस्य नियमो न गृहस्थवृत्तेः । तस्य तु वृत्त्यनपेक्षं सामान्याकारेण विशेषत्वम् ॥ ६० ॥

पुनः प्रकृतमनुसरति—

उच्छिष्टाशनम् ॥ ६१ ॥

भोजनपात्रे यद्भुक्तावाशिष्टं तदस्याशनम् । नाब्राह्मणायोच्छिष्टं प्रयच्छेदित्येतत्तु दासविषयम् । गृहस्थशूद्रविषयमन्ये । तथा च व्याघ्रः—

उच्छिष्टमन्नं दातव्यं शूद्रायागृहमेधिने ।

गृहस्थाय तु दातव्यमनुच्छिष्टं दिने दिने ॥ इति ॥ ६१ ॥

शिल्पवृत्तिश्च ॥ ६२ ॥

शिल्पानि चित्रक-र्दीनि । तैरप्ययं वर्तेत । अत्र मानवो विशेषः—

अशक्नुवंस्तु शुश्रूषां शूद्रः कर्तुं द्विजन्मनाम् ।

पुत्रदाराद्ययं प्राप्तो जीवेत्कारुककर्मभिः ॥ इति । ६२ ॥

यं चायमाश्रयेद्भर्तव्यस्तेन क्षीणोऽपि ॥ ६३ ॥

परिचर्यया वर्तमानः शूद्रो यदि क्षीणः कर्म कर्तुमसमर्थो भवति तथा-
दा)ऽपि यमसौ पूर्वमाश्रितः कर्माण्यकरोत्तेनासौ भर्तव्यः । पूर्वकृतापेक्षया
॥ ६३ ॥

तेन चोत्तरः ॥ ६४ ॥

तेन च शूद्रेणोत्तरो वृत्तिक्षीणो भर्तव्यः शिल्पादीभिः । पूर्वकृतापेक्षयैव ।
अत्र जातूकर्ण्यः—

यो नीचमाश्रयेदार्य आत्मानं दर्शयेत्सदा ।

आत्मानं दासवैकृत्वा चरेन्नीचोऽपि तं प्रति ॥

दरिद्रो ब्राह्मणो दान्तो वेदानां चैव पारगः ।

शूद्रेणापि सदाऽप्येष भर्तव्योऽनाश्रितोऽपि सन् ॥

१ ग. र्चानि । २ ग. वृक्षादि । ३ ग. वन्मत्वा ।

बिभृयाद्ब्राह्मणं नित्यं सर्वयत्नेन बुद्धिमान् ।

अन्यं चाप्यानृशंस्यार्थं शूद्रोऽपि द्रव्यवान्भवेत् ॥ इति ॥६४॥

तदर्थोऽस्य निचयः स्यात् ॥ ६५ ॥

अस्य शूद्रस्य निचयोऽर्थसंचयस्तदर्थः स्यात्तस्योत्तरस्य पोषणार्थः स्यात् ।
पूर्वसूत्रस्य हेतुरयम् ॥ ६५ ॥

अनुज्ञातोऽस्य नमस्कारो मन्त्रः ॥ ६६ ॥

अस्य शूद्रस्य वैश्वदेवादिषु तत्तद्देवतापदं चतुर्थ्यन्तं मनसा ध्यात्वा नमो नम
इत्येवंरूपो मन्त्रोऽनुज्ञातो धर्मज्ञैः । अपर आह—

देवताभ्यः पितृभ्यश्च महायोगिभ्य एव च ।

नमः स्वधायै स्वाहायै नित्यमेवं नमो नमः ॥

इत्ययं मन्त्रो नमस्कारशब्देन विवक्षितः । स पित्र्येषु कर्मसु भवति । त-
च्चाऽऽह गृहकारः—ब्राह्मणानुपवेश्य देवतादिकं मन्त्रं जपेत् ॥ ६६ ॥

पाकयज्ञैः स्वयं यजेतेत्येके ॥ ६७ ॥

पक्वगुणकेष्वपक्वगुणकेषु च गार्ह्येषु कर्मसु पाकयज्ञशब्दः प्रसिद्धः । यथाऽऽ-
हा ऽपस्तम्बः—लौकिकानां पाकयज्ञशब्द इति ॥ ६७ ॥

सर्वे चोत्तरोत्तरं परिचरेयुः ॥ ६८ ॥

सर्व एव वैश्यादयोऽप्युत्तरमुत्तरं वर्णं परिचरेयुर्न केवलं शूद्र एव ब्राह्मणस्य
तूत्तरो नास्ति । मध्ये क्षत्रियवैश्यो । तथाऽपि सर्वशब्दे बहुवचनमवान्तरप्रभ-
वाणां ग्रहणार्थम् । अपर आह—समानेऽपि वर्णं यो योऽपि गुणत उत्तरस्तं
तमवरोऽवरः परिचरेदित्येवमर्थम् ॥ ६८ ॥

आर्यानार्ययोर्व्यतिक्रमे कर्मणः साम्यं [साम्यम्]

॥ ६९ ॥

आर्यस्त्रैवर्णिकः । अनार्यः शूद्रः । तयोः कर्मण आचारस्य व्यति-
क्षेपे व्यत्यासे सति तयाः साम्यमेव भवति न परिचार्यपरिचारकभावः ।
ब्राह्मणादिरप्यनार्यकर्मा चेन्न शूद्राण परिचरणीयः । शूद्रोऽप्यार्यकर्मा

१ क. ख. घ. स्यान्नू २ ग. मः स्वाहायै स्वधायै । ३ ग. व भवत्विह ।

घ. व भक्त्युत । ४ ग. नमन्त । ५ क. ख. घ. पेऽभ्यासे ।

चेदनार्थकर्मभिरितरैर्जात्यपकर्षेण नावमन्तव्य इति । एतेन ब्राह्मणक्षत्रियौ क्षत्रियवैश्यौ च व्याख्यातौ । [अभ्यासोऽध्यायसमाप्त्यर्थः] ॥ ६९ ॥

इति श्रीगौतमीयवृत्तौ हरदत्तविरचितायां मिताक्षरायां
द्वितीयप्रश्ने प्रथमोऽध्यायः ॥१॥

अथ द्वितीयोऽध्यायः ।

आर्यानार्ययोर्व्यतिक्रमे निवारयिता राजा । अतस्तद्धर्मानाह—

राजा सर्वस्येष्टे ब्राह्मणवर्जम् ॥ १ ॥

राजाऽभिविक्रः सर्वस्य स्वजनपदवर्तिनो जनस्येष्टे निग्रहानुग्रहादिषु । किमविशेषेण नेत्याह—ब्राह्मणवर्जं ब्राह्मणान्वर्जयित्वा । ततस्ते च्यवन्तोऽपि स्वधर्मोत्सान्त्वेन स्थाप्याः । सर्वक्रियासु स्वातन्त्र्यख्यापनार्थं वचनम् । यथाऽहं नारदः—

अस्वतन्त्राः प्रजाः सर्वाः स्वतन्त्रः पृथिवीपतिः ॥ इति ॥ १ ॥

शास्त्राविरुद्धेष्वेवास्य स्वातन्त्र्यमित्याह—

साधुकारी साधुवादी ॥ २ ॥

साधुकारी शास्त्राविरुद्धाचरणशीलः । साधुवादी व्यवहारकाले स्वपक्षपरपक्षसमवादी ॥ २ ॥

त्रय्यामान्वीक्षिक्यां वाऽभिविनीतः ॥ ३ ॥

ऋग्यजुःसामात्मकास्त्रयो वेदास्त्रयी । अथर्वणश्च वेदस्तेष्वन्तर्भवति । तत्रापि हि मन्त्रा ऋचो यजूषि वा भेदव्यवहारस्तु प्रवचननिमित्तः । शान्तिकपौष्टिकादिप्रमेयभेदनिबन्धनो वा । आन्वीक्षिकी न्यायविद्या । तयोरभिविनीतो गुरुभिः सम्यक् शिक्षितः । मनुस्तु—

त्रैविद्येभ्यस्त्रयीं विद्यां दण्डनीतिं च शाश्वतीम् ।

आन्वीक्षिकीं चाऽऽत्माविद्यां वार्तारम्भं च लोकतः ॥ इति ॥ ३ ॥

शुचिर्जितेन्द्रियो गुणवत्सहायोपायसंपन्नः ॥ ४ ॥

शुचिः, अन्तः परद्रव्यादिष्वस्पृहः, बहिः स्नानादिपरः । जितेन्द्रियः

१ ग. मत्स्येन न स्या । २ क. वैविक्रिया । घ. वैविक्रिया । ३ ग. न्ना द्विजाः सर्वे स्व । ४ क. ख. घ. पक्षसूत्रतः ।

स्त्रियोऽक्षा मृगया पानमित्यादिव्यसनरहितः । गुणाः शान्त्यादयः । तद्वद्भिस्त्रि-
सामादिभिः सहायैः संपन्नः समवेतः । सामादिभिश्चोपायैः संपन्नो देकशालावस्था-
नुरूपं तेषां प्रयोक्ता । सर्वत्र स्यादिति वक्ष्यमाणमपेक्ष्यते ॥ ४ ॥

समः प्रजासु स्यात् ॥ ५ ॥

व्यक्हारकाले द्वेष्ये प्रिये च समः स्यात् ॥ ५ ॥

हितमासां कुर्वीत ॥ ६ ॥

आसां पजानां योगक्षेमयोरवहितः स्यात् ॥ ६ ॥

तमुपर्यासीनमधस्तादुपासीरन्नन्ये ब्राह्मणेभ्यः ॥ ७ ॥

तमेवंगुणं राजानमुपरि सिंहासनादावुच्चैरासीनमधस्ताद्भूमौवेवाऽसीरन् ।
किमविशेषेण । न । अन्ये ब्राह्मणेभ्यो ब्राह्मणव्यतिरिक्ताः । अध उपासीरन्नि-
त्येव सिद्ध उपर्यासीनमिति स्वभावानुवादः । सर्वदाध्यमुपर्यासीनो भवति न तु
रहस्यपि भूमाविति ॥ ७ ॥

तेऽप्येनं मन्येरन् ॥ ८ ॥

तेऽपि ब्राह्मणा एनं राजानं मन्येरन्नाशीर्वादादिभिः पूजयेयुः ॥ ८ ॥

वर्णानाश्रमांश्च न्यायतोऽभिरक्षेत् ॥ ९ ॥

वर्णा ब्राह्मणादयः । आश्रमा ब्रह्मचर्यादयः । तान्य यतो यथाशास्त्र षष्ठां-
शादिभागस्वीकारेणाभिरक्षेदभितो रक्षेत् । यथा वर्णाश्रमधर्मानुष्ठानेन निरपायास्ते
भवेयुः । अथवा न्यायत इति यथा देशादिधर्माणां भङ्गो न भवति तथा रक्षे-
दिति । अनुलोमादयोऽवान्तरप्रभवा वर्णा एष्वेवान्तर्भूताः । रक्षणं सर्वभूताना-
मिति चोरादिभ्यो रक्षणं पूर्वोक्तम् । इदं तु वचनं वर्णाश्रमधर्मेषु संकरो मा भू-
दिति ॥ ९ ॥

चलतश्चैतान्स्वधर्मं स्थापयेत् ॥ १० ॥

ते यद्यालस्यादिना स्वधर्माच्चलेयुस्ततश्चलत एतान्स्वधर्म एव निगृह्य स्थाप-
येदिति ॥ १० ॥

कस्मात्पुनरेवमसौ करोतीत्याह—

धर्मस्य ह्यंशभागभवतीति ॥ ११ ॥

विज्ञायते हि यस्माद्रक्षतो धर्म्यांशो भवति । उपलक्षणमेतत् । अक्षतोऽप्यधर्मस्यांशो भवतीति ज्ञेयम् । अत्र मनुः—

सर्वतो धर्मषड्भागो राज्ञो भवति रक्षणात् ।

अधर्मस्यापि षड्भागो भवत्यस्य स्रक्षतः ॥ इति ॥ ११ ॥

ब्राह्मणं च पुरोदधीत विद्याभिजनवारूपवयः-

शालसंपन्नं न्यायवृत्तं तपस्विनम् ॥ १२ ॥

स एष बहुश्रुतो भवतीत्यारभ्योक्ता विद्या । विशिष्टकुले जन्माभिजनः । वाक्संस्कृता भारती । रूपं मनोहरम् । वयो मध्यम नातिबालो नातिस्थविर इति । शीलमन्तःकरणशुद्धिर्बाह्यं वाऽनुष्ठानम् । एतैर्विद्यादिभिः संपन्नं समृद्धम् । न्यायवृत्तं लोकाविरुद्धाचारम् । तपस्विनमभोगपरम् । एवंभूतं ब्राह्मणं पुरोदधीत पुरोहितं कुर्वीत ॥ १२ ॥

सर्वेषु कर्मसु पुरो धीयत इति पुरोहितस्तद्दर्शयति—

तत्प्रसूतः कर्माणि कुर्वीत ॥ १३ ॥

तेन पुरोहितेन प्रसूतोऽनुज्ञात इदमित्थं कर्तव्यमिति कृतोपदेशः कर्माणि श्रौतस्मार्तादीनि पौराणिकानि नित्यनैमित्तिकानि शान्तिकपौष्टिकान्याभिचारिकाणि कुर्वीत । तत्प्रसूत इत्यस्य मूलत्वेन ब्राह्मणमाकर्षति ॥ १३ ॥

ब्रह्मप्रसूतं हि क्षत्रमृध्यते न व्यथत इति

च विज्ञायते ॥ १४ ॥

ब्रह्म ब्राह्मणस्तेन प्रसूतमनुज्ञातं हि क्षत्रं क्षत्रियमृ[यजातिर्क]ध्यते समृद्धं भवतीति न व्यथते न कुतश्चिदभेति । निरपायं स्यादित्यर्थः । इत्येवं प्रकारेण विज्ञायते परम्परया दृश्यते ॥ १४ ॥

यानि च दैवोत्पातचिन्तकाः प्रब्रूयुस्तान्या-

द्रियेत ॥ १५ ॥

दैवचिन्तका ज्योतिर्विदः । उत्पातचिन्तकाः शकुनज्ञाः । उत्पातानां चाग्ने फलानि जानते । ते यत्प्रब्रूयुरिदमन्यग्रहवैकृतमिदमद्य दुःशकुनपयमद्योत्पातोऽपमेषां परिहार इति च तान्यपि सर्वाण्याद्रियेत नोपेक्षेत ॥ १५ ॥

किमर्थम् —

तदधीनमपि ह्येके योगक्षेमं प्रतिजानते ॥ १६ ॥

न केवलं रक्षणादिविहितानुष्ठानं किं तर्हि तदधीनमपि दैवोत्पातचिन्तकैर्भ्र-
हवैरुतादौ यत्कर्तव्यतया प्रोक्तं तदधीनमपि योगक्षेमं भवति । अलब्धस्य लाभो
योगः । लब्धस्य रक्षणं क्षेमः । तयोः समाहारद्वंद्वः । आयोगप्रजा विन्देद्योग
क्षेमो नः कल्पतामित्यादावेकविंशत्यादियत्परवाह्लिङ्गता । तद्यथा—एकश्च
विंशतिश्चैकविंशतिः । तं योगक्षेमं प्रतिजानत एक आचार्या इति
॥ १६ ॥

शान्तिपुण्याहस्वस्त्ययनायुष्मन्मङ्गलसंयुक्तान्याभ्यु-
दधिकानि विद्वेषणसंवननाभिचारद्विषद्व्यृद्धियुक्ता-
नि च शालाग्नौ कुर्यात् ॥ १७ ॥

तत्राऽऽ स्तम्बो राजस्तु विशेषाद्वक्ष्याम इति प्रकृत्य वेशमाऽऽवसथः, सभेति
त्रिस्थानान्यभिसंधायाऽह—सर्वेष्वेवाजस्रा अग्नयः स्युरग्निपूजा च नित्या यथा
गृहमेध इति । तेषामन्यत्रमोऽत्र शालाग्निर्नोपासनो नापि त्रेताग्निर्गर्होषु श्रौतेषु
कर्मसु तयोर्मियतत्वात् । शान्तिसंयुक्तं दैवोत्पातचिन्तकसूचितापचयनिवृत्त्यर्थं
यत्क्रियते ग्रहशान्तिमहाशान्त्यादि । पुण्याहसंयुक्तं दिनदोषनाशाय विवाहादौ
यत्क्रियते । स्वस्त्ययनसंयुक्तं यात्रादौ यत्क्रियते । आयुष्मत्संयुक्तं जन्मनक्ष-
त्रादावायुर्वृद्ध्यर्थं यत्क्रियते । दुर्वाहोमादि मङ्गलसंयुक्तं गृहप्रवेशादौ यत्क्रियते
वास्तुहोमादि । एतान्याभ्युदयिकान्यभ्युदयनिमित्तानि । विद्वेषणसंयुक्तं येनास्य
शत्रुः प्रकृतीनां विद्वेष्यो भवति । संवननसंयुक्तं येनास्य शत्रवो वश्याः प्रणिप-
तन्ति । अभिचारसंयुक्तं येनास्य शत्रवो म्रियन्ते । ऋद्धेरभावो व्यृद्धिः । द्विषतां
व्यृद्धिर्द्विषद्व्यृद्धिः । येनास्य शत्रवो विगतैश्वर्या भवन्ति । उच्चाटनादीन्येतानि
च शालाग्नौ कुर्यात् । कः । राजा । तस्य च कर्तृत्वमिदमेव । यत्तत्संवि-
धातृत्वमर्थसंप्रदानानि । तद्यथा योऽपेकान्ते तूष्णीमासीनो भक्तबीजब-
लीवर्देः प्रतिसंविधत्ते सोऽप्युच्यते पञ्चभिर्हृत्तैः कृष्यतीति । अपर आह—

आभ्युदयिकानि पुरोहितः स्वयं कुर्यादितराणि कारयेदिति । यस्मिंश्चाग्नावा-
भ्युदयिकानि न त्रेतराणि कुर्वन्ति किंत्वग्न्यन्तरे पूर्वोक्तानामन्यस्मिन् ॥ १७ ॥

यथोक्तमृत्विजोऽन्यानि ॥ १८ ॥

अन्यानि गार्हाणि श्रौतानि च तानि कर्माणि यथोक्तं यस्मिन्कर्णाणि या-
वन्त ऋत्विज उक्तास्तावन्तः कुर्युः । तद्यथा—औपासने चाग्निहोत्रे चाध्वर्युरेकः
दर्शपूर्णमासयोश्चत्वारः । चातुर्मास्ये पञ्च । पशुबन्धे षट् । ज्योतिष्टोमादौ षोडश ।
अत्र मनुः —

पुरोहितं च वृणुयाद्वृणुयादेव चत्विजः ॥ इति ।

तत्र येष्वेव ऋत्विक्तत्र पुरोहितोऽध्वर्युर्ब्रह्मेत्यन्ये ॥ १८ ॥

तस्य च व्यवहारो वेदो धर्मशास्त्राण्यङ्गान्युप-

लेर्दाः पुराणम् ॥ १९ ॥

व्यवहरन्त्यनेनेति व्यवहारः । तस्य राज्ञः प्रजापालनेऽधिकृतस्य वेदादीनि
व्यवहारसाधनानि । यथा वेदादिष्वभिहितं तथा व्यवहरोदिति । व्यवहारो लो-
कमर्यादास्थापनम् ॥ १९ ॥

देशजातिकुलधर्माश्चाऽऽम्नायैरविरुद्धाः प्रमाणम्

॥ २० ॥

देशधर्मेषु जातिधर्मेषु च प्रतिनिधत्तमनुष्ठीयमानेषु यद्यापि वेदादि मूलभूतं
नोपलभ्यते तथाऽपि यदि वेदादिभिर्विरोधो न भवति तथैव ते परिपालनीया
न तु मूलानियोगेन विहन्तव्या इति । तत्र देशधर्माः—मेषस्थे सवितरि चौलेषु
कुमार्थो नानावर्णै रजोभिर्भूमावाादित्यं सपरिवारमालिख्य सायं प्रातः पूजयन्ति ।
मार्गशीर्ष्यां चालंकृता ग्रामे पर्यट्य यत्तद्धं तद्देवाय निवेदयन्ते । कर्कटस्थे
सवितरि पूर्वयोः फल्गुन्योर्भगवतीमुमामाराध्य यथाविभवमरुद्भ्यो इकुरितं
मुद्गलवणं च प्रयच्छन्ति । मीनस्थे सवितर्युत्तरयोः फल्गुन्योर्गृहमेधिनः
श्रियं देवीं पूजयन्ति । जातिधर्माः शूद्रा विवाहे मध्ये स्थूणां निखाय सह-
स्रवतीरैकस्यां स्थाल्यां निधाय प्रतिवार्ति दीपानारोप्य वधूं हस्ते गृहीत्वा
प्रदक्षिणयन्ति । अन्यदप्येवंजातीयकं द्रष्टव्यम् । कुलधर्माः—केचिन्मध्य-
शिखाः । केचित्पृष्ठशिखाः । प्रवचनादयस्तु कालभेदेनोभयतःशिखाः ।

संबन्धश्चैतैस्तैः स्ववर्गैरिति । ये त्वाम्नायविरुद्धा मातुलसुतापरिणयनम्, अन
धीत्य वेदानन्यत्र श्रम इत्यादयो देशधर्मा नेह प्रमाणम् ॥ २० ॥

कर्षकवणिक्पशुपालकुसीदिकारवः स्वे स्वे वर्गे ॥ २१ ॥

कर्षकाः कृषिजीविनः । वणिजः क्रयविक्रयव्यवहारपराः । पशुपाला मो-
पालाः । कुसीदिनो वार्धुषिकः । कारवस्तक्षरजकादयः । एते स्वे स्वे वर्गे स्व-
वर्गसंवेदे प्रमाणम् ॥ २१ ॥

ततश्च कर्षकादिषु धर्मविप्रतिपत्तौ सत्यां—

तेभ्यो यथाधिकारमर्थान्प्रत्यवहृत्य धर्मव्यवस्था ॥ २२ ॥

तेभ्यस्तत्तद्गर्भेभ्यो यथाधिकारं ये यत्र वर्गे व्यवस्थापकत्वेनाधिकृतास्ते-
भ्योऽर्थानाचारप्रकारान्प्रत्यवहृत्य श्रुत्वाऽवधार्य धर्मव्यवस्था कार्या । इत्थमस्माकं
निकोम आचार इति तैरुक्ते तथैव व्यवस्थाप्यमिति ॥ २२ ॥

अथ ते पक्षपातेन मिथ्या ब्रूयुस्तदा कथं तत्त्वं ज्ञातव्यम्—

न्यायाधिगमे तर्कोऽभ्युपायः ॥ २३ ॥

न्याययुक्तस्यार्थस्याधिगमेऽवधारणे तर्कोऽनुमानमभ्युपायः । अभिधात्वर्था-
नुवादी । तत्र मनुः—

आकारैरिङ्गितैर्गत्या चेष्टया *हर्षितेन च ।

नेत्रवक्त्रविकारैश्च गृह्यतेऽतर्गतं मन ॥ इति ॥ २३ ॥

ततश्च —

तेनाभ्युह्य यथास्थानं गमयेत् ॥ २४ ॥

तेन तर्केणाभ्युह्यैवमयमर्थो भवितुमर्हतीति निश्चित्य यथास्थानं यत्र पक्षेऽर्थ
स्तत्र गमयेत् ॥ २४ ॥

अथाऽऽत्मन एकाकिनस्तर्केणापि दुराधिगमत्वे सति—

विप्रतिपत्तौ त्रैविद्यवृद्धेभ्यः प्रत्यवहृत्य निष्ठां
गमयेत् ॥ २५ ॥

विप्रतिपत्तौ सत्यां दुराधिगमत्वे सति त्रैविद्यवृद्धान्समानाय्य तैः सह

* ग. पुस्तके समासे भाषितेनेति पाठान्तरम् ।

१ ग. काय आ । २ ग. न्यायार्थस्यापि ।

विचैर्यीर्थात्तन्वं तेभ्यः प्रत्यवहत्य निष्ठां गमयेत् । यत्र पक्षेऽर्थो निष्ठितस्तं गम-
येत् ॥ २५ ॥

किमेवं कुर्वतो भवति—

तथा ह्यस्य निःश्रेयसं भवति ॥ २६ ॥

एवमस्य निर्णयं कुर्वतो निःश्रेयसमुभयोर्लोकयोर्भवेति । इहं जनानुरागेणा-
मुत्र धर्मप्राप्त्या चेति हेतोः ॥ २६ ॥

न केवलं राज्ञ एव सिद्धिः । किं तर्हि सह निर्णेतृणां ब्राह्मणानामपीति
दर्शयितुं श्रुतिमुदाहरति—

ब्रह्म क्षत्रेण संपृक्तं देवापितृमनुष्यान्धारयतीति विज्ञायते

॥ २७ ॥

ब्रह्म त्रैविद्यलक्षणं क्षत्रेण संयुक्तं राज्ञा सह धर्मं विविश्वदेवपितृमनुष्या-
न्धारयतीति श्रुतिसिद्धम् । एवं निर्णये कृते यथोक्तं कर्मानुतिष्ठन्ति मनुष्याः ।
तच्च धर्म्यं कर्म देवा उपजीवन्ति पितरश्च न क्षीयन्त इति न्यायेन सर्वेषां धारणं
भवतीति ॥ २७ ॥

अथ दौ.शील्याद्व्यवस्थां नानुमन्यन्ते ततः—

दण्डो दमनादित्याहुस्तेनादान्तान्दमयेत् ॥ २८ ॥

दमनयोगाद्दण्डशब्दस्य दण्डत्वमित्याहुर्धर्मज्ञाः । तेनादान्तानवश्यान्दमयेद्दशं
नयेत् । दण्डेनादान्तान्दमयेदित्येवं सिद्धे दण्डः—

धिग्दण्डं प्रथमं कुर्याद्वाग्दण्डं तदनन्तरम् ।

तृतीयं धनदण्डं तु वधदण्डं ततः परम् ॥

देवदानवगन्धर्वा रक्षांसि पतंगोरगाः ।

तेऽपि भोगाय कल्पन्ते दण्डेनैव निपीडिताः ॥ इति ॥२८॥

अथैवं शास्त्रवश्यतया राज्ञा च स्वधर्मे स्थाप्यमानानां वर्णानामाश्रमाणां च
कथं सिद्धिरित्यत आह—

वर्णाश्रमाः स्वस्वधर्मनिष्ठाः प्रेत्य कर्मफलमनुभूय

ततः शेषेण विशिष्टदेशजातिकुलरूपायुःश्रुतचि-

त्र (वृत्त) वित्तसुखमेधसो जन्म प्रतिपद्यन्ते ॥ २९ ॥

वर्णा ब्राह्मणादयः । आश्रमा ब्रह्मचर्यादयः । ते स्वधर्मानिष्ठा वर्णप्रयुक्तानाश्रमप्रयुक्तानुभयप्रयुक्तांश्च धर्माननुष्ठितवन्तः प्रेत्य मरणेन लोकान्तरं गत्वा तस्य तस्य कर्मणः फलं स्वर्गादिकमनुभूय ततस्तदनन्तरं शेषेण भुक्त्वा विशिष्टेन कर्मणा विशिष्टदेशादिकान्भुक्त्वा जन्म प्रतिपद्यन्ते । तत्र विशिष्टशब्दो देशादिभिः सर्वैः संबध्यते । विशिष्टो देश आर्यावर्तादिः । विशिष्टजातिर्ब्राह्मणजातिः । विशिष्टकुलमध्ययनादिसंपन्नम् । विशिष्टरूपं कान्तिमत् । विशिष्टायुः सहषोडशं वर्षशतम् । सहषोडशं वर्षशतमजीवदिति दर्शनात् । रोगरहितत्वमप्यायुषो विशेषः । विशिष्टश्रुतं ब्राह्मणश्च बहुश्रुत इत्यत्र व्याख्यातम् । विशिष्टवृत्तमनुपाधि चारित्र्यम् । विशिष्टवित्तं धर्माजितं धर्मे प्रयुज्यमानं च । सुखं निरपायस्थानाधिष्ठानेनानिषिद्धसुखसेवनम् । विशिष्टमेधा ग्रन्थार्थयोर्ग्रहणशक्तिरिति । मेधाशब्दे सकारान्तत्वमार्षं सुमेधसो दुर्मधस इत्यादिष्वेव दर्शनात् । कर्माणि भुज्यमानानि पुण्यान्यपुण्यानि च सशेषाप्येवं भुज्यन्ते । ऐहिकस्य शरीरग्रहणादेरपि पुण्यापुण्यनिबन्धनत्वात् ॥ २९ ॥

विष्वञ्चो विपरीता नश्यन्ति ॥ ३० ॥

ये वर्णाश्रमाः स्वानि कर्माणि यथावन्नानुतिष्ठन्ति ते विपरीता विष्वञ्चो नानायोनीर्गच्छन्तो नश्यन्ति । अनर्थपरम्परामनुभवन्तीति ॥ ३० ॥

तानाचार्योपदेशो दण्डश्च पालयते ॥ ३१ ॥

तान्विपरीतान्यथोक्तमकुर्वतो वर्णानाश्रमांश्चाऽऽचार्योपदेशस्तावत्पालयते । तत्राप्यतिष्ठतो राजदण्डः ॥ ३१ ॥

यत एवम्—

तस्माद्वाजाचार्यावनिन्द्यावनिन्द्यौ ॥ ३२ ॥

तस्माद्धेतो राजाचार्यौ मान्यावनिन्द्याविति । यद्यपि नियमनकाले हितैषि तथा प्रमुत्पुरुषौ भवतस्तथाऽपि तयोर्निन्दा न कार्या । [अभ्यासोऽध्यायसमाप्त्यर्थः ॥ ३ ॥

इति श्रीगौतमीयवृत्तौ हरदत्तविरचितायां मिताक्षरायां

द्वितीयप्रश्ने द्वितीयाऽध्यायः ॥ २ ॥

अथ तृतीयोऽध्यायः ।

दण्डेनादान्तान्दमयोदित्युक्तम् । तत्र कियत्यपराधे कियान्दण्ड इत्यत आह—
शूद्रो द्विजातीनभिसंधायाभिहत्य च वाग्दण्ड-
पारुष्याभ्यामङ्गमोच्यो येनोपहन्यात् ॥ १ ॥

शूद्रश्चतुर्थो वर्णः । स द्विजातीन्ब्राह्मणादींस्त्रीन्वर्णान् । वाक्पारुष्येणाभि-
संधायाभिभूय दण्डपारुष्येणाभिहत्य च । अभिरभिसंधिपूर्वं बुद्धिपूर्वं ताडयि-
त्वा । दण्डग्रहणं हस्तादेरप्युपलक्षणम् । एवं कुर्वन्नङ्गमोच्योऽवयवेन वियो-
जनीयो येनाङ्गेनोपहन्यादपराधं कुर्यात्तदङ्गं मोच्यः । हस्तेन ताडने हस्तच्छेदः
पादेन ताडने पादच्छेदो वाचा जिह्वाच्छेदः । अत्र मनुः—

येनाङ्गेनावरो वर्णो ब्राह्मणस्यापराध्नयात् ।

तदङ्गं तस्य च्छेत्तव्यं तन्मनोरनुशासनम् ॥ इति ।

पारुष्यग्रहणात्परिहासेनाप्रियवचने परिहासादिना ताडने च नेदं भवति ॥१॥

आर्यस्त्र्यभिगमने लिङ्गोद्धारः स्वहरणं च ॥ २ ॥

शूद्र इति प्रकृतं षष्ठ्यन्तमपेक्षते । आर्यास्त्रैवर्णिकाः । तेषां चेत्स्त्रियं शूद्रोऽ-
भिगच्छेत्तस्य लिङ्गोद्धारो लिङ्गोत्पाटनं कार्यं यच्च यावच्च स्वं तस्य च हरणं
दण्डः । आर्याभिगमनमित्येव सिद्धे स्त्रीग्रहणम्, आर्यगृहीतायां शूद्रायामपीति
सूचनार्थम् । तत्र वैश्यस्त्रियां स्वहरणं क्षत्रियायां लिङ्गोद्धारः । ब्राह्मण्यामुभय-
मिति ॥ २ ॥

गोप्ता चेद्ब्रधोऽधिकः ॥ ३ ॥

स यदि शूद्रस्तासां गोप्ता राक्षिता भवति तदा वधः कार्यः अधिकग्रह-
णात्पूर्वोक्तदण्डद्वयमपि भवति ॥ ३ ॥

अथ हास्य वेदमुपशृण्वतस्त्रपुजतुभ्यां श्रोत्रप्र-
तिपूरणमुदाहरण जिह्वाच्छेदो धारणे शरीरभेदः

॥ ४ ॥

अथ हेति वाक्यालंकारे । उपश्रुत्य बुद्धिपूर्वमक्षरग्रहणमुपश्रवणम् । अस्य

शूद्रस्य वेदमुपशृण्वतस्त्रपुजतुभ्यां त्रपुणा जतुना च द्रवीकृतेन श्रोत्रे प्रतिपूरयित्वे । उपश्रवणशब्देन यदृच्छया ध्वनिमात्रश्रवणे न दोषः । स चेद्द्विजातिभिः सह वेदाक्षराणुदाहरेदुच्चरेत् । तस्य जिह्वा छेद्या । धारणे सति यदाऽन्यत्र गतो पि स्वयमुच्चारयितुं शक्नोति ततः परश्चादिना शरीरमस्य भेद्यम् ॥ १ ॥

आसनशयनवाक्पथिषु समप्रेप्सुर्दण्ड्यः ॥ ५ ॥

शूद्रश्चेदासनादिषु द्विजातिभिः सह साम्यं प्रेप्सति तत्तुल्यभावं ततोऽसौ दण्ड्यः । दण्डश्चाऽऽपस्तम्बेन दर्शितः-

वाचि पथि शय्यायामासन इति समी भवतो दण्डताडनम् । इति । दण्डे-नासौ ताड्य इति । अत्र मानवो विशेषः-

सहासनमभिप्रेप्सुरुत्कृष्टस्यापकृष्टकः ।

कंट्यां कृताङ्गो निर्वास्यः स्फिजौ वाऽप्यस्य कर्तयेत् ॥ इति

॥ ५ ॥

शतं क्षत्रियो ब्राह्मणाक्रोशे ॥ ६ ॥

क्षत्रियश्चेद्ब्राह्मणमाक्रोशेद्वाचा परुषया निन्देत्ततः शतं दण्ड्यः । दण्ड प्रकरणे सर्वत्र ताम्रिकस्य कार्षापणस्य ग्रहणमिति स्मार्तो व्यवहारः । शतं कार्षापणानि दण्ड्यैः । दण्डपारुष्ये द्विगुणम् । अथाऽह बृहस्पतिः-

वाक्पारुष्ये कृते यस्य यथा दण्डो विधीयते ।

तस्यैव द्विगुणं दण्डं कारयन्मरणादृते ॥ १ ॥ इति ॥ ६ ॥

अध्यर्धं वैश्यः ॥ ७ ॥

वैश्यस्तु ब्राह्मणाक्रोशेऽध्यर्धं शतं दण्ड्योर्धाधिकं पञ्चाशदधिकं शतं दण्ड्यः ॥ ७ ॥

ब्राह्मणस्तु क्षत्रिये पञ्चाशत् ॥ ८ ॥

क्षत्रियाक्रोशे ब्राह्मणस्तु पञ्चाशत्पणान्दण्ड्यः ॥ ८ ॥

तदर्धं वैश्ये ॥ ९ ॥

वैश्याक्रोशे तदर्धं पञ्चविंशतिपणान्दण्ड्यः ॥ ९ ॥

न शूद्रे किञ्चित् ॥ १० ॥

शूद्रे त्वाऋष्टे न किञ्चिदपि द्रव्यं ब्राह्मणो दण्ड्यः । तादेदं न वक्तव्यम-
वचनादेव दण्डाभावः सिध्येत् । किंतु क्षत्रियवैश्ययोः शूद्राक्रोशे दण्डप्रापणार्थ-
मुक्तम् । तदुक्तमुशनसा—

शूद्रमाकरुश्य क्षत्रियश्चतुर्विंशतिपणान्दण्डभागवैश्यः षट्त्रिंशत् । इति
॥ १० ॥

ब्राह्मणराजन्यवत्क्षत्रियवैश्यौ ॥ ११ ॥

ब्राह्मणराजन्ययोः परस्पराक्रोशे यादृशो दण्डस्तादृशः क्षत्रियवैश्ययोः पर-
स्पराक्रोशे । ततश्चैवं सूत्रमूहितव्यम् । शतं वैश्यः क्षत्रियाक्रोशे । क्षत्रिः स्तु
वैश्यं पञ्चाशत् । एवंमन्तरप्रभवेष्वापि द्रष्टव्यम् । अत्र जमदग्निः—मातृतुल्यमनु-
लोमानां पितृतुल्यं प्रतिलोमानामिति ॥ ११ ॥

उक्तः साहसदण्डः । स्तेयदण्डमाह—

अष्टापाद्यं स्तेयकिल्बिषं शूद्रस्य ॥ १२ ॥

स्तेयं चौर्यम् । स्तेयोपात्तं द्रव्यं किल्बिषनिमित्तत्वात्किल्बिषमुच्यते । स्तेये
नोपत्तं द्रव्यं मष्टगुणमापादनीयं शूद्रस्य । कर्त्तरि षष्ठ्येषा । स्तेयकिल्बिषं शूद्रोऽ-
ष्टगुणमापादयेद्वाज्ञे दण्डरूपेण प्रतिपादयेदिति । त्रैको गुणः स्वामिने देयः ।
शेषो राज्ञे । उक्तं च चोरहतमवजित्येत्पादिना ॥ १२ ॥

द्विगुणोच्चाराणीतरेषां प्रतिवर्णम् ॥ १३ ॥

इतरेषां वैश्यादीनां स्तेयकिल्बिषाणि प्रतिवर्णं द्विगुणोत्तराण्यापादनीयानि ।
वैशस्य षोडशगुणं क्षत्रियस्य द्वात्रिंशद्गुणं ब्राह्मणस्य चतुःषष्टिगुणमिति
॥ १३ ॥

कस्मादिदमेवमित्याह—

विदुषोऽतिक्रमे दण्डभूयस्त्वम् ॥ १४ ॥

यथा यथा वर्णोत्कर्षेण विद्योत्कर्षस्तथा तथा विहितातिक्रमे दण्डभूयस्त्वम्
भवति । निषेधदोषं ज्ञात्वाऽपि प्रवर्तमानस्य दोषाधिक्यं भवति । अजानतस्त्व-
न्धकूपपतनवदनुग्रहोऽस्ति । अष्टापाद्यमित्यादेरपवादः ॥ १४ ॥

फलहरितधान्यशाकादाने पञ्चकृष्णलमल्पम् ॥ १५ ॥

फलाम्रादि । हरितधान्यं स्तम्बेऽवस्थितं व्रीह्यादि । शाकं वास्तूकादि ।
एतेषां स्तेयेनाऽऽदाने पञ्चकृष्णलं दण्डः । कृष्णलं गुञ्जाबीजप्रमाणम् ।

माषो विंशतिभागस्तु ज्ञेयः कार्षापणस्य हि ।

कृष्णलस्तु चतुर्थांशो माषस्यैष प्रकीर्तितः ॥ इति ।

पञ्चानां कृष्णलानां समाहारः पञ्चकृष्णलम् । अल्पं तच्चेत्फलादि अल्पमु-
दरपूरणमात्रम् । अधिके त्वष्टापाद्यमेव ॥ १५ ॥

पशुपीडिते स्वामिदोषः ॥ १६ ॥

पशुभिरुपहृते सस्यादौ पशुमतो दोष । दण्डपरिमाणं वक्ष्यति ॥ १६ ॥

पालसंयुक्ते तु तस्मिन् ॥ १७ ॥

स चेत्यशुः पालाय स्वामिना समर्पितस्तदा तस्मिन्पाले दोषः । पालयतीति
पालो गोपालः । इदं प्रमादकृते, बुद्धिपूर्वे तु द्विगुणो दण्डः । तथा स्मृत्यन्तरे
दर्शनात् ॥ १७ ॥

पथि क्षेत्रेऽनावृते पालक्षेत्रिकयोः ॥ १८ ॥

क्षेत्रिकः क्षेत्रवान्यस्य क्षेत्रं पथ्यनावृतं भवति तत्र पशुपीडिते पालक्षेत्रिक-
योरुभयोर्दण्डोऽर्धमर्धम् । पालस्यानवधानात्क्षेत्रिकस्य वृत्त्यकरणाच्च ।

वृत्तिं च तत्र कुर्वीत यामुष्ट्रो नावलोकयेत् ।

इति मानवे दर्शनात् ॥ १८ ॥

दण्डपरिमाणमाह-

पञ्च माषा गवि ॥ १९ ॥

उशनसा माषो दर्शितः-

माषो विंशतिभागस्तु ज्ञेयः कार्षापणस्य हि ।

काकिणी तु चतुर्थांशो माषस्यैष प्रकीर्तितः । इति ॥

माषाः पञ्च गोपीडिते सस्यादौ दण्डः ॥ १९ ॥

पङ्कस्त्रे ॥ २० ॥

द्वैकवद्भावः । उष्ट्रखरे तूपहेन्तरि प्रत्येकं षण्माषा दण्डः ॥ २० ॥

अश्वमहिष्योर्दश ॥ २१ ॥

लिङ्गमविवक्षितम् । अश्वे महिषे च प्रत्येकं दश माषा दण्डः ॥ २१ ॥

अजाविष द्वौ द्वौ ॥ २२ ॥

अजेष्वविषु चोपसंहन्तृषु द्वौ द्वौ माषौ । संभूय चरन्तीति बहुवचनम् ।

प्रत्यजं प्रत्येकं द्वौ द्वौ दण्डः ॥ २२ ॥

सर्वविनाशे शदः ॥ २३ ॥

यथा पुनः प्ररोहो न भवति तथा सर्वविनाशे शदो दण्डः । शद इति भागाभिधानम् । पावांस्तत्र भाग उत्पत्स्यते तावत्स्वामिने देयम् । राज्ञे चानुरूपो दण्डः ॥ २३ ॥

शिष्टाकरणे प्रतिपिङ्गसेवायां च

नित्यं चैलपिण्डादूर्ध्वं स्वहरणम्

॥ २४ ॥

शिष्टं विहितम् । नित्यं शिष्टस्पर्शकरणे नित्यं च प्रतिपिङ्गसेवायां चैलपिण्डादूर्ध्वं चैलमाच्छादनं पिण्डो ग्रासस्ताभ्यामूर्ध्वं यावता तयोर्नवृत्तस्ततोऽधिकं यत्स्वं तस्य हरणं कार्यम् । आच्छादनासनार्थं । त्कचित्परिहाप्यावशिष्टम् यत्स्वं हर्तव्यमित्येवमतो निवृत्तेः ॥ २४ ॥

अदत्तादाननिषेधविषयेऽपवादमाह—

गोग्न्यर्थे तृणमेधान्वीरुद्वनस्पतीनां च

पुष्पाणि स्ववदाददीत फलानि चापरिवृ-

तानाम् ॥ २५ ॥

अग्निः श्रौतस्मार्तादिर्न लौकिकः । गवार्थे तृणानि । अग्न्यर्थे एधान्वीरुद्वनस्पतीनाम् । लतानां वृक्षाणां पुष्पाणि देवतार्चनार्थानि नोपभो-र्थाणि । गवा-ग्निसाहचर्याद्देवतार्थानीति गम्यते । एतानि । तृणादीनि स्वामिभिरदत्तान्यपि स्ववदाददीत । यथा स्वामी निःशङ्कः । दत्ते तद्वदाददीत । ते वीरुद्वनस्पतयोऽपरिवृताश्चेत्तेषां फलान्यपि स्ववदाददीत न स्वाम्यपेक्षा । फलविषयमेतदपरिवृतत्वं न तृणादिविषयम् । पृथग्वाक्यत्वात् ॥ २५ ॥

कुसीदवृद्धिर्धर्म्या विंशतिः पञ्चमाषिकी
मासम् ॥ २६ ॥

वृद्धचर्थं प्रयुक्तस्य द्रव्यस्य कुसीदसंज्ञा । माषः कार्षापणस्य विंशतितमो
भाग इत्युशनसोक्तम् । पञ्च माषा वृद्धिरूपेण दीयन्ते यत्र विंशतौ सा पञ्चमा-
षिकी । तदस्मिन्वृद्ध्यायलाभशुल्कोपदा दीयत इत्यत्रार्थे प्राग्वहतेष्टक् । अध्य-
धपूर्व्याः गोलुगसंज्ञायामिति लुक्प्राप्तो न कृतः स्वाच्छन्द्यादृषिणा । कार्षापणानां
विंशतिः प्रतिमासं पञ्चमाषिकी यथा भवति तथा भवन्ती कुसीदवृद्धिर्धर्मादन-
पेता ।

अत्र मनुः —

वसिष्ठविहितां वृद्धिं सृजेद्विचविवर्धिनीम् ।

अशीतिभागं गृह्णीयान्मासाद्वर्धुषिकः शतः ॥ इति ।

अत्रापीयमेव वृद्धिरुक्ता । कथम् । पणस्य विंशतितमो भागो माषः ।
पणानां विंशतिश्चतुःशती माषाणां संपद्यत । चतु शत्याः पञ्च माषा वृद्धिरशी-
तेरेके । पञ्चशतीति यश्चेतुरशतीति ?) ।

याज्ञवल्क्यस्तु —

अशीतिभागो वृद्धिः स्यान्मासि मासि सबन्धके ।

वर्णक्रमाच्छतं त्रिचतुःपञ्चकमन्यथा ॥ इति ।

विधासार्थं दाधीयते सुवर्णादि तद्धन्कम् । तदुक्ते धनप्रयोगे वर्णानुपु-
र्व्याद्ब्राह्मणादिष्वधमर्णेषु धनं त्रिचतुःपञ्चकमाद्भवति ॥ २६ ॥

नातिसांवत्सरीमेके ॥ २७ ॥

येयमशातिभागलक्षणा धर्म्या वृद्धिस्तामतिसांवत्सरीं संवत्सरेऽतिक्रान्ते भवां
न गृह्णीयात्, एकस्मिन्नेव संवत्सरे प्रतिमासमशीतिभागो ग्राह्यस्तत ऊर्ध्वं न
किञ्चिदपि ग्राह्यमेवा धर्म्या भवतीत्येके मन्यन्ते । अतिसांवत्सरीमिति रूपसिद्धि-
श्चिन्त्या ॥ २७ ॥

स्वमतमाह —

चिरस्थाने द्वैगुण्यं प्रयागस्य ॥ २८ ॥

यावता कालेन प्रयुक्तं धनं त्रिगुणं भवति तावन्तमेव कालं धर्म्याया वृद्ध्या
विवर्धते नातः परामिति सुवर्णादिद्रव्यविषयमेतत् ।

अत्र वसिष्ठः—

द्विगुणं हिरण्यं त्रिगुणं धान्यम् । धाम्येनैव रसा व्याख्याताः । वृक्षमूलफलानि च तुलाधृतमष्टगुणमिति । चिरग्रहणात्सहस्रेणापि संवत्सरैर्न द्वैगुण्यात्परं वर्धते इति ॥ २८ ॥

भुक्ताधिर्न वर्धते ॥ २९ ॥

विधासार्थं यदाधीयते कांस्याभरणादि स आधिः । स चेदु भुक्तः प्रयुक्तो र्थो न वर्धते । भोग एव तत्र वृद्धिरिति ॥ २९ ॥

दित्सतोऽवरुद्धस्य च ॥ ३० ॥

धनिने धनं दातुमिच्छतो धर्मणस्य धनं न वर्धते । धनी वृद्धिलोभाद्ब्याजेन न गृह्णाति चेत्तस्मिन्नेव दिवसे परहस्ते स्थाप्यं तदारभ्य वृद्धिर्न वर्धते तथा यो दित्सन्नधर्मणो राजादिनाऽवरुद्धस्तस्यापि दातुमसमर्थस्य द्रव्यं तत आरभ्य न वर्धते ॥ ३० ॥

अथा ऽपदि वृद्धयन्तराण-आह—

चक्रकालवृद्धिः । ३१ ॥

वृद्धिशब्दः प्रत्येकमभिसंबध्यते । यावता कालेन यावती वृद्धिस्तामपि मूलीकृत्य तावतो मूलस्य पुनर्वृद्धिश्चक्रवृद्धिः ।

यथाऽहं नारदः—वृद्धेरपि पुनर्वृद्धिश्चक्रवृद्धिरुदाहता ॥ इति ।

इयतः कालस्येयती वृद्धिरिति यत्र समयेन गृह्यते सा कालवृद्धिः ॥ ३१ ॥

कारिताकायिकाशिखाधिभोगाश्च ॥ ३२ ॥

वृद्धय इति शेषः । प्रयोक्त्वा गृ(ग्र)हीत्वा च देशकालकार्यावस्थापेक्षया प्रभूता न्यूना वा स्वयमेव कल्पिता वृद्धिः कारिता । कायिका कायकर्मसंशोभ्या ।

यथा बृहस्पतिः—कायिका कर्मसंयुक्ता । इति ।

व्यासस्तु—दोस्रबाह्यकर्मयुक्ता कायिका समुदाहता ॥ इति ।

शिखावृद्धिं कात्यायन आह—

प्रत्यहं गृह्यते या हि शिखावृद्धिस्तु सा स्मृता ।

शिखेव वर्धते नित्यं शिरश्छेदान्निवर्तते ॥

मूले दत्ते तथैषा शिखावृद्धिस्ततः स्मृता ॥ इति ।

उदाहरणम्—तण्डुलप्रस्थस्य प्रत्यहं तण्डुलमुष्टिर्गृह्यत इति । आधिभोग
 आहितस्य क्षेत्रस्य भोगो नुभवः । तत्रानुभव एव वृद्धिः । सा च शतेनापि संव
 त्सरैर्न निवर्तते । क्षेत्रं चोत्तमर्णस्य न भवति । यदा कदाचिदपि मूलप्रदाने सत्य-
 धमर्णस्य भवति । अधिभोग इत्यन्ये । भोगमधिकृत्य वर्तत इत्यधिभोगवृद्धिः ।
 तत्राप्येष एवार्थः एतासु चक्रवृद्ध्यादिषु वृद्धेर्द्वैगुण्यात्परमपि भवत्येव
 ॥ ३२ ॥

कुसीदं पशूपजलोमक्षेत्रशदवाह्येषु नातिपञ्चगुणम्

॥ ३३ ॥

पशोरुपजातं पशूपजं घृतक्षीरादि । ऊर्णाकम्बलचामरवालव्यजनादि लोम
 क्षेत्रशदः क्षेत्रभोगः । वाह्यं बलीवर्दादि । बाह्यमिति प्रायेण पठन्ति तत्राप्येष
 एवार्थः । एतेषु पशूपजादिषु प्रयुक्तेषु तत्कुसीदं यावत्पञ्चगुणं वर्धते पञ्चगुणतां
 नात्येति । अपर आह—पशूपजादिषु मूलत्वेन कल्पितस्य द्रव्यस्य तदानीमप्रदाने
 यावत्पञ्चगुणं वर्धते, धर्म्यया च वृद्ध्या पञ्चगुणतां नात्येति ॥ ३३ ॥

अजडापौगण्डधनं दशवर्षभुक्तं परैः संनिधौ भोक्तुः

॥ ३४ ॥

जड उन्मत्तः पौगण्डो व्याकृतव्यवहारः । यो जडो न भवति पौगण्डो वा
 न भवति तस्य धनं परैस्तत्संनिधावेव चेद्दश वर्षाणि भुक्तं भवति तदा तद्धनं
 भोक्तुरेव स्वामिति निश्चीयते । स एव भोगः स्वामिनः सकाशादानादिरूपेण
 तस्य धनसः निर्गतं सूचयति । कथमपरथेतावन्तं कालमेवमर्थमपरंलोके तूष्णी-
 मासीतेति ।

अत्र क्षेत्रविषये याज्ञवल्क्यः—

पश्यतो ब्रुवतो भूमेर्हानिर्विंशतिवार्षिकी ।

परेण भुज्यमानाया धनस्य दशवार्षिकी ॥ इति ।

पश्यन्नन्यस्य ददतः क्षितिं यो न निवारयेत् ।

स्वामी सताऽपि लेखेन न स तल्लब्धुमर्हति ॥ इति बृहस्पतिः ।

अत्र मनुः—

यत्किञ्चिद्दश वर्षाणि संनिधौ प्रेक्षते धनी ।

भुज्यमानं परैस्तूष्णीं न स तल्लब्धुमर्हति ॥ इति ।

अनागमं तु यो भुङ्क्त इत्यादि त्वसंनिधिविषयाणि जडादिविषयाणि वा
॥ ३४ ॥

अस्यापवादः—

न श्रोत्रियप्रव्रजितराजपूरुषैः ॥ ३५ ॥

श्रोत्रियादिभिर्भज्यमानं न भोगमात्रात्तेषां भवति । उपेक्षाकारणत्वोपपत्तेः ।
श्रोत्रियप्रव्रजितयोर्धर्मतृष्णयोपेक्षति । राजपुरुषस्य तु भयेन । राजपुरुषग्रहणं
सर्वेषां बलवतामुपलक्षणम् । एतेन साहसिका व्याख्याताः । अपरिग्रहस्यापि प्रव्र-
जितस्य स्वस्वामिके शून्यग्रहादावुपभोगः संभवति ॥ ३५ ॥

पशुभूमिस्त्रीणामनतिभोगः ॥ ३६ ॥

पशवश्चतुष्पादः । भूमिः क्षेत्रारामादिका । स्त्रियः परिचारिका दास्यः ।
पश्वादीनां स (स्व) त्वे नातिभोगोऽपेक्षितः । अल्पेनापि भोगेन भोक्तुः स्वं
भवति । कथमनन्तरगृहे दृश्यमानां गां स्वयं तक्रादि क्रीत्वोपयुञ्जान उपेक्षेत,
कथं वा बहुफलमारामं, कथं वा दासीं यौवनस्थामन्वहं परिचारिकाम्
॥ ३६ ॥

रिक्थभाज ऋणं प्रतिकुर्युः ॥ ३७ ॥

ये यस्य रिक्थभाजस्ते तदृणं प्रतिदद्युः । पुत्रपौत्रैस्तु रिक्थाभावेऽपि देयम् ।
तथा च बृहस्पतिः—

ऋणमात्मीयवत्पित्र्यं पुत्रैर्देयं विभावितम् ।

पैतामहं समं देयं न देयं तत्सुतस्य तत् ॥ इति ।

नारदः—ऋमादभ्यागतं प्राप्तं पुत्रैर्यन्त्रणमुद्धृतम् ।

दद्युः पैतामहं पोत्रास्तच्चतुर्थीनिवर्तते ॥

याज्ञवल्क्यः—पितरि प्रोषिते प्रेते व्यसनाभिप्लुते पि चं ।

पुत्रपौत्रैर्ऋणं देयं निह्वे साक्षिभावितम् ॥ इति ॥ ३७ ॥

प्रातिभाष्यवणिकशुल्कमद्यद्यूतदण्डाः पुत्रान्नाभ्याभवेयुः

॥ ३८ ॥

अत्र नारदः—

उपस्थानाय दानाय प्रत्ययाय तथैव हि ।

त्रिविधः प्रतिभूर्दृष्टस्त्रिष्वेवार्थेषु सूरिभिः ॥ इति ।

तस्य प्रतिभुवि प्रेते दायादानपि दापयेत् ॥ इति ।

विष्णुयाज्ञवल्क्यौ-दर्शने प्रत्यये दाने प्रातिभाष्यं विधीयते ।

आद्ये तु वितथे दाप्यावितरस्य सुता अपि ॥ इति ।

तस्मादिदमपि दानप्रतिभूव्यतिरिक्तविषयं द्रष्टव्यम् ।

अहमेनं दर्शयिष्यामीति प्रातिभाष्यं तमदर्शयित्वा पितरि प्रेते न तत्पुत्रे

णासौ दर्शयितव्य इति । वणिग्वाणिज्यार्थमुपात्तं द्रव्यं तदपि न पुत्रानभ्या-
भवति । यदा सलाभमूलं दास्यामीति परिभाष्य कस्यचित्सकाशाद्द्रव्यं गृहीत्वा
वाणिज्याय देशान्तरं गतो भ्रियेत तदा तत्पुत्रेण न तत्प्रतिकर्तव्यमिति । तथा
शुल्कं प्रतिश्रुत्य विवाहं कृत्वा मृते तत्पुत्रं न तच्छुल्कमभ्याभवति । तथा मूलं
दास्य मीति मद्यं बहु पीत्वा मृते न तत्पुत्रेण तदातव्यम् । तथा द्यूतं कृत्वा परा-
जितस्तत्पणद्रव्यमदत्त्वैव यदि म्रियते तदा तत्पुत्रो न दातुमर्हति । य(त था व्य-
वहारे पराजितां राज्ञे दण्डमदत्त्वैव यदि म्रियते तदा न सोऽपि दण्डः पुत्रानभ्या-
भवति ॥ ३८ ॥

निध्यन्वाधियाचितावक्रीताधयो नष्टाः सर्वाननि-
न्दितान्पुरुषापराधेन ॥ ३९ ॥

निधिर्निक्षेपः । 'स्वं द्रव्यं यत्र विसृज्यन्निक्षिपत्यविशङ्कितः' स निक्षेपः ।

अन्वाधिरुपनिधिः । औपनिधिकमिति स्मृत्यन्तरे प्रसिद्धम् । तत्र याज्ञवल्क्यः-

भाजनस्थमनाव्याय हस्ते न्यस्य यदर्प्यते ।

द्रव्यं तदौपनिधिकं प्रतिदेयं तथैव तत् ॥ इति ।

याचितमुत्सवादिष्वभरणादि । अवक्रीतमदत्तमौल्यमर्धदत्तमौल्यं वा । आ-
धिर्गोप्याधिः । एते निध्यादयो यदि पुरुषापराधेन विना नष्टा भवन्ति चोरोदि-
भिरपहताः [वा] सर्वास्ताननिन्दितानाहुरदोषानाहुः । न केवलं पुत्रानेव ना-
भ्याभवेयुः किं तर्हि येषां सकाशे निध्यादयः कृतास्तानपि नाभ्याभवन्ति । अ-
निन्दितेति ते यदि पूर्वं दृष्टदोषा भवन्ति तदा पूर्वमिदम् । पुरुषापराधस्तु
यदि धारयित्तरः स्वद्रव्यवन्न रक्षयेयुः, यद्यभिभयादौ स्वद्रव्यं गृहीत्वा नि-

ध्याद्युपेक्षरन्स्वद्रव्यं वा गुप्तं निधाय बहिर्निध्यादि स्थापयेयुः । एतस्मिन्पुरुषाप-
राधे सति दद्युरेव ॥ ३९ ॥

स्तेनः प्रकीर्णकेशो मुसली राजानमियात्कर्माऽऽ-
चक्षाणः ॥ ४० ॥

स्तेनः सुवर्णस्तेयकृत् ।

सुवर्णस्तेयकृद्दिप्रो राजानमभिगम्य तु ।

स्वकर्म ख्यापयन्ब्रूयान्मां भवाननुशास्त्विति ॥ इति मानवम् ।

प्रकीर्णकेशो मुक्तकेशः । आयसः खादिरो वा मुम्ल इति स्मृत्यन्तरम् ।
तद्दान् । अंसे मुसलमाधायत्यापस्तम्बः । राजानमियात्कर्माऽऽचक्षाणः । एवं-
कर्माऽस्मि प्रशाधि मामिति ब्रुवाणः ॥ ४० ॥

पूतो वधमोक्षाभ्याम् ॥ ४१ ॥

व स्ताडनं मरणान्तिकम् । तेनैनं हन्यादित्यापस्तम्बः । सकृदेव ताडनम् ।

गृहीत्वा मुसलं राजा सकृद्धन्तु तं स्वयम् ।

इति स्मरणात् । मोक्षो मोचनम् । पुनरेवंविधं मा कार्षार्गच्छेति । ताभ्यां च
व मोक्षाभ्यां स्तेनः पूतो भवति । हतोऽपि शुध्यति मुक्तोऽपि शुध्यतीति
॥ ४१ ॥

अधनन्नेनस्वी राजा ॥ ४२ ॥

यदि यानि ना त न हन्याद्राजा स्वयेनस्वी भवति । चोरस्त- यदेनस्त-
दस्य भवतीति ॥ ४२ ॥

अयं तु दण्डो ब्राह्मणवर्जमिति दर्शयति—

न शारीरो ब्राह्मणदण्डः ॥ ४३ ॥

स्वयमुपस्थितस्यापि ब्राह्मणस्य शारीरो दण्डो न कर्तव्यो मोक्ष एव । तथाच
मनुः—

वधेन शुध्यति स्तेनो ब्राह्मणस्तपसैव च ॥ इति ।

अत्रैवकारबलात्तदानीं तस्यापि ब्राह्मणस्य तपसा मोक्षः । न क्वापि निमित्ते
हस्तच्छेदादिकमपि कर्तव्यमित्येवमर्थः । तथा च मनुः—

त्रिषु वर्णेषु तानि स्मुरक्षतो ब्राह्मणो व्रजेत् ॥ इति ।

तपस्विब्राह्मणविषयमिदम् ॥ ४३ ॥

अन्यस्य तु यथापराधं दण्डमाह—

कर्मवियोगविख्यापनविवासनाङ्ककरणानि । ४४ ॥

यथा पुनस्तत्कर्म न करोति तथा करणं कर्मवियोगः । सर्वस्वहरणं प्रति-
भूग्रहणमित्यदि । विख्यापनं चौर्यचिह्नेन ग्रामनगरादिष्वाघोषणम् । विवासनं
निर्वासनम् । यथापराधं ग्रामनगराद्राष्ट्राद्वा । अङ्ककरणं चिह्नकरणम् ।

तत्र मनुः—गुरुतल्पे भगः कार्यः सुराषाने सुराध्वजः ।

स्तेये तु श्वपदं कार्यं ब्रह्महण्यशिरा पुमान् ॥ इति ।

एषां कर्मवियोगादीनामेनःसु गुरुषु गुरूणि लघुषु लघूनीति न्ययेनापराधा-
नुरूपा व्यवस्था । एतन्महापातकविषयम् । अङ्ककरणं तु तपस्विब्राह्मणस्यापि
भवत्येव ॥ ४४ ॥

अप्रवृत्तौ प्रायश्चिती सः ॥ ४५ ॥

यस्तु राजा चोरविषयेष्वेवंदण्डको न वर्तते तस्यामप्रवृत्तौ स्वयं प्रायश्चिती
भवति । तत्र वसिष्ठः—दण्डचोत्सर्गे राजैकरात्रमुपवसेत्त्रिरात्रं पुरोहितः । कृच्छ्रम्-
दण्डच्यदण्डने पुरोहित एकरात्रं त्रिरात्रं राजेति ॥ ४५ ॥

चोरसमः सचिवो मतिपूर्व ॥ ४६ ॥

साचिव्यं प्रतिश्रयोशनदानादि साहाय्यम् । तच्चेन्मतिपूर्वं चोरोऽयमिति
ज्ञात्वाऽपि यदि साचिव्यं करोति स चोरसमश्चोरवदण्डचः । अज्ञात पुनरज्ञानमेव
शरणम् ॥ ४६ ॥

प्रतिग्रहीताऽप्यधर्मसंयुक्ते ॥ ४७ ॥

अपिशब्दान्मतिपूर्वं इत्यनुवर्तते । योऽन्यस्य द्रव्यमनेन चोरितमिति जान-
न्नेव ततः प्रतिग्रह्णाति सोऽपि तस्मिन्धर्मसंयुक्ते प्रतिग्रहे चोरसमः । प्रकरणा-
देव सिद्धेऽधर्मसंयुक्तग्रहणमन्यत्रापि पापविषये प्रतिग्रहीतुस्तत्तत्पापं भवतीति ज्ञाप-
नार्थम् ॥ ४७ ॥

पुरुषशक्त्यपराधानुबन्धविज्ञानाद्दण्डनियोगः ॥ ४८ ॥

पुरुषो ब्राह्मणादिजातिः । शक्तिरर्थदण्डे बह्वर्थोऽल्पार्थ इति, शरीर-

दण्डे दुर्बलः प्रबलो वेति चिन्ता । अपराधः साक्षात्कर्तृत्वं साचिव्यकर्तृत्वं वेति । अनुबन्धोऽभ्यासः । एतान्पुरुषादीन्विज्ञाय तदनुरूपो दण्डो नियोक्तव्य इति ॥ ४८ ॥

अनुज्ञानं वा वेदवित्समवायवचनाद्वेदवित्समवाय-
वचनात् ॥ ४९ ॥

वेदविदां त्रयाणां चतुर्णां वा समवायः संघः । अत्र मनुः -

चत्वारो वा त्रयो वाऽपि यं ब्रूयुर्वेदपारगाः ।

स धर्म इति विज्ञेयो नेतरेषां सहस्रशः ॥ इति ।

तस्य संघस्य वचनादनुज्ञानं वा कर्तव्यम् । अनुपरोधो धर्मो वचनीय इति यदि ते ब्रूयुस्तदा वक्तव्यमनुजानामि त्वां गच्छ यथेष्टमिति [अभ्यासोऽध्याय-समाप्त्यर्थः] ॥ ४९ ॥

इति श्रीगौतमीयवृत्तौ हरदत्तविरचितायां मिताक्षरायां
द्वितीयप्रश्ने तृतीयाऽध्यायः ॥ ३ ॥

अथ चतुर्थोऽध्यायः ।

विप्रतिपत्तौ साक्षिनिमित्ता सत्यव्यवस्था ॥ १ ॥

विप्रतिपत्तौ साक्षिणः प्रष्टव्याः । तैर्यथोक्तं तथा सत्यं व्यवस्थाप्यम् ।

अत्र नारदः--एकादशविधः साक्षी शास्त्रे दृष्टो मनीषिभिः ।

ऋतः पञ्चविधस्तेषां षड्विधोऽऋत उच्यते ॥

लिखितः स्मारितश्चैव यदृच्छाभिज्ञ एव च ।

गूढश्चोत्तरसाक्षी च साक्षी पञ्चविधः ऋतः ॥

अन्ये पुनरनुद्दिष्टाः साक्षिणः समुदाहताः ।

ग्रामश्च प्राड्विवाकश्च राजा च व्यवहारिणाम् ॥

कार्येष्वभ्यन्तरो यश्च अर्थिना प्रहितश्च यः ।

कुल्याकुल्यविवादेषु भवेयुस्ते साक्षिणः ॥ इति ।

ते पुनः कीदृशाः कियन्तो वेत्याह—

बहवः स्युरनिन्दताः स्वकर्मसु प्रात्ययिका राज्ञां
निष्प्रोत्यन्भितापाश्चान्यतरस्मिन् । २ ॥

वर्णप्रयुक्तान्याश्रमप्रयुक्तान्प्रभयप्रयुक्तानि स्वानि कर्माणि श्रौतानि स्मार्तानि
च । तेष्वनिन्दता अकरणादन्यथाकरणाद्वा । अत्र याज्ञवल्क्यः—

त्र्यवराः साक्षिणो ज्ञेयाः श्रौतस्मार्तक्रियापराः । इति ।

प्रत्ययो विश्वासस्तेन ये चरन्ति ते प्रात्ययिकाः । य एवंभूता[स्ते] राज्ञा-
मदृष्टदोषतया विश्वसनीयाः । अर्थिप्रत्यर्थिनोरन्यतरा मन्निष्पीतयो नि स्नेहा
अनभितापा अकृतद्वेषाः । एवंभूता बहवः साक्षिणः स्युः । अत्र याज्ञवल्क्यः—

उभयानुमतः साक्षी भवत्येकोऽपि धर्मवित् । इति ।

अभ्यन्तरस्तु निक्षेपे साक्ष्यमेकोऽपि वाच्यते ।

अर्थिना प्रहितः साक्षी भवत्येकोऽपि याचितः ॥ इति कात्यायनः ।

प्रमाणमेकोऽपि भवेत्साहसेषु विशेषतः । इति व्यासः ॥ ० ॥

अपि शूद्राः ॥ ३ ॥

शूद्रा अप्येवंविधाश्चेत्साक्षिणो भवेयुः किं पुनर्दिजातय इति । एवं च गुण-
वद्दिजात्यभावे शूद्रा अप्येवंविधा भवन्तीति दृष्टव्यम् ॥ ३ ॥

ब्राह्मणस्वब्राह्मणवचनादनवरोध्योऽनिबद्धश्चेत् ॥ ४ ॥

ब्राह्मणो नात्र श्रोत्रियः । अस्य वृत्तान्तस्यासौ ब्राह्मणः साक्षीत्यब्राह्मणे-
नोक्ते राज्ञा साक्षित्वेन नावरोध्यो न निर्वन्धेन ग्राह्यः । अनिबद्धश्चेत् । स चेत्से-
खानिबद्धो न भवति । लेख्या ढस्तु भवत्येव साक्षी । नात्र कश्चिद्धेतुरस्ति वच-
नमेव प्रमणम् । अत्र नारदः—

असाक्ष्यपि हि शाल्लेषु दृष्टः पञ्चविधो बुधैः ।

वचनाद्दोषतो भेदात्स्वयमुक्तेर्मतान्तरात् ॥

श्रोत्रियाद्या वचनतः स्तेनाद्या दोषदर्शनात् ।

भेदाद्विप्रतिपत्तिः स्याद्विवादे यत्र साक्षिणाम् ॥

स्वयमुक्तिरनिर्दिष्टः स्वयमेवैत्य यो वदेत् ।

मृतान्तरो र्थिनि प्रेते मुमूर्षुः श्रावितादृते ॥ इति ।

तदिह श्रोत्रियः क्वचिदपि साक्षी न भवतीति नारदस्य पक्षः । इहाब्राह्मणवच-
नादित्युक्तत्वाद्ब्राह्मणेनोक्तः श्रोत्रियोऽपि भवत्येव साक्षी ॥ ४ ॥

नासमवेतापृष्ठाः प्रब्रूयुः ॥ ५ ॥

असमवेता असमुदिता राज्ञा प्राड्विवाकेन वाऽपृष्ठाः सन्तो न ब्रूयुः । किंतु
समवेताः पृष्ठाश्च प्रब्रूयुः ॥ ५ ॥

अवचनेऽन्यथावचने च दोषिणः स्युः ॥ ६ ॥

ते चैवंभूता यदि जानन्त एव न [ब्रूयुरन्यथा वा] ब्रूयुस्तदा दोषिणो
दुष्टाः स्युः । इह राज्ञा दण्ड्याः परत्र च नारकिणः ॥ ६ ॥

स्वर्गः सत्यवचने विपर्यये नरकः ॥ ७ ॥

ब्रुवन्तस्तु यद् सत्यं ब्रुवन्ति तदा स्वर्गो भवति । विपर्यये सत्यवचने नरको
भवति ॥ ७ ॥

अनिबद्धैरपि वक्तव्यम् ॥ ८ ॥

निबद्धा निर्दिष्टा यूयमत्र साक्षिण इति । तद्विपरीता अनिबद्धास्तैरपि
साक्ष्यं वक्तव्यम् । ते च नारदेनान्ये पुनरनिर्दिष्टा इत्यारभ्य कथिता द्रष्टव्याः
॥ ८ ॥

न पीडाकृते निबन्धः ॥ ९ ॥

पीडाकृतं पीडाकृष्णम् । निबन्धो निबन्धनमर्थसंबन्धादि । पीडाकरणे
हिंसाविषये साक्षिणां निबन्धो न निरूप्यः । अर्थसंबन्धादि न किञ्चिदपि दूषणं
भवति । आह व्याघ्रः—

स्तेषु च साहसे चैव संसर्गे च स्त्रियास्तथा ।

गरादीनां प्रयोगे च न दोषः साक्षिष स्मृतः ॥ इति ॥ ९ ॥

प्रमत्तोक्ते च ॥ १० ॥

प्रमादोऽनवधानम् । अन्त्ये परे वाक्ये साक्षिणा यदृच्छया यदुक्तं तत्रापि
निबन्धो न भवति । अर्थसंबन्धादिवृषणं न भवति ॥ १० ॥

विपर्यये नरक उक्तः । न स केवलं साक्षिण एव किं तर्हि—

साक्षिसभ्यराजकर्तृषु दोषो धर्मतन्त्रपीडायाम् ॥ ११ ॥

तन्त्रं लोकव्यवहारः । धर्मतन्त्रयोः पीडायां सत्यां साक्षिषु सभ्येषु राजनि कर्तरि च सर्वेषु दोषो भवति । कर्तृग्रहणं दृष्टान्तार्थम् । यावान्कर्तुर्दोषस्तावा-
न्साक्ष्यादीनामपीति । यद्यपि साक्षिणः पूर्वं दोष उक्तस्तथाऽपीह ग्रहणं सभ्या-
दीनां ससाक्षिके पि दोषग्रहणार्थम् । अन्यथा साक्षिकव्यवहारे सभ्यादीनां दोषः ।
ससाक्षिके तु साक्षिणामेवेतु कं स्यात् ॥ ११ ॥

शपथेनैके सत्यकर्म ॥ १२ ॥

यत्र साक्षिषु तथा विश्वासो न भवति तत्र शपथेन सत्यकर्म शपथं कार-
यित्वा सत्यं वाचनीयमित्येके मन्यन्ते ॥ १२ ॥

तद्द्वराजब्राह्मणसंसदि स्याद्ब्राह्मणानाम् ॥ १३ ॥

तच्छपथेन सत्यकर्म देवसंसदि, उग्राणां देवजानां संनिधौ ब्राह्मणानां सं-
सदि परिषदि वा भवति । क्षत्रियादीनामर्थगुरुत्वलघुत्वापेक्षो विकल्पः । मह-
त्यर्थे देवतासंनिधावल्पीयस्यन्यत्रेति । अब्राह्मणाना मिति वचनाद्ब्राह्मणानां शप-
थकर्म न भवति । अत्र विष्णुः—पृच्छेद्ब्रूहीति ब्राह्मणम् । सत्यं ब्रूहीति राज-
न्यम् । गोबीजकाञ्चनैर्वैश्वम् । सर्वपातकैः शूद्रम् । एवं हि साक्षिणः पृच्छेद्वर्णा-
नुक्रमतो नृप इति । मनुस्तु—

सत्येन शपथेऽिप्रं क्षत्रियं वाहनायुधैः ।

गोबीजकाञ्चनैर्वैश्वं शूद्रं सर्वैस्तु पातकैः ॥ इति ॥ १३ ॥

विपर्यये नरक इति सामान्येन साक्षिणो दोष उक्तः । इदानीं व्यवहारवि-
शेषे दोषविशेषमाह—

क्षुद्रपश्वनृते साक्षी दश हन्ति ॥ १४ ॥

क्षुद्रपशवो जाविकादयः । तद्विषयेऽनृतवदने साक्षी दश हन्ति । तेषां
दशानां वधे यावान्दोषस्तावानस्य भवतीति । दण्डप्रायश्चित्ते अपि तदनुगुणे
वृष्ट्ये ॥ १४ ॥

गोऽश्वपुरुषभूमिषु दशगुणोत्तरान् ॥ १५ ॥

उक्तानामुत्तरं दश गुणान्दशगुणोत्तरान् । गवादिविषयेऽनृते

साक्षी पूर्वोक्तादशगुणोत्तरं तत्तद्वधयुक्तदोषो भवति । एतदुक्तं भवति । गवानृते साक्षिणो गोशतहननदोषः । अश्वानृतेऽश्वसहस्रहननदोषः । पुरुषानृतेऽयुतपुरुषहननदोषः । भूम्यनृते यस्य सा भूमिस्त्रिज्जातीयानां लक्षहननदोष इति ।

पञ्च पश्वनृते हन्ति दश हन्ति गवानृते ।

शतमश्वानृते हन्ति सहस्रं पुरुषानृते ॥

इत्येतत्त्वत्यन्तक्षुद्रपश्वादिविषयम् ॥ १५ ॥

सर्वं वा भूमौ ॥ १६ ॥

यदि वा भूमिविषयेऽनृते सर्वमेव मनुष्यजातं हन्ति । ग्रामदेशादिमहाभूमिविषयो विकल्पः ॥ १६ ॥

हरणे नरकः ॥ १७ ॥

मासङ्गिकमिदम् । भूमैरिति विपरिणामेन संबन्धः । भूमैर्हरणे नरको भवति । कालान्तरावाधिः शास्त्रान्तरावसेयः ॥ १७ ॥

प्रकृतमाह—

भूमिवदप्सु ॥ १८ ॥

अव्विषयेऽनृते भूमिवल्लक्षहननदोषो हरणे नरक इति च समानम् । अप्शब्देन कूपतडागादिरुपलक्षितः ॥ १८ ॥

मैथुनसंयोगे च ॥ १९ ॥

मैथुनसंयुक्ते चानृते परदारानसौ गच्छतीत्यादौ भूमिवादिति चकाराद्रम्यते ॥ १९ ॥

पशुवन्मधुसर्पिषोः ॥ २० ॥

मधुसर्पिर्विषयेऽनृते क्षुद्रपशुवंदोषः ॥ २० ॥

गोवद्वस्त्रहिरण्यधान्यब्रह्मसु ॥ २१ ॥

ब्रह्म वेदः । वस्त्रादिविषयेऽनृते गोवद्दोषः । अधीत्य नास्मान्मयाऽधीतामित्यादि ब्रह्मानृतम् ॥ २१ ॥

यानेष्वश्ववत् ॥ २२ ॥

हस्तिशकटशिबिकादीनि यानानि । तद्विषयेऽनृतेऽश्ववदोषः । अन्ये तु क्षुद्रपश्वनृत इत्यारभ्य साक्षिभ्राषणे योजयन्ति । क्षुद्रपश्वनृते साक्षिणो दशपशुह-

ननदोषः । तस्मा-वया सत्यमेव वक्तव्यमिति साक्षी श्रावयितव्य इति । एवं सर्व-
त्रोपरिष्ठादपि ॥ २२ ॥

एवमदृष्टविषये दोषमुक्त्वा दृष्टि पये साक्षिणो दण्डमाह-

मिथ्यावचने याप्यो दण्ड्यश्च साक्षी ॥ २३ ॥

मिथ्यावचने दृष्टे साक्षी याप्यो गर्ह्यः सर्वैरयमसंव्यवहार्य इति, दण्ड्यश्च
राज्ञा ।

अत्र मनुः—लोभात्सहस्रं दण्ड्यस्तु मोहात्पूर्वं तु साहसम् ।

भयाद्द्वौ मध्यमौ दण्ड्यौ भ्रान्त्यात्पूर्वं चतुर्गुणम् ॥

कामाद्दशगुणं पूर्वं क्रोधात्तद्द्विगुणं परम् ।

अज्ञानाद्द्वे शते पूर्णे बालिश्याच्छतमेव तु ॥

कूटसाक्ष्यं तु कुर्वाणांस्त्रीन्वर्णान्धार्मिको नृपः ।

प्रवासयेद्दण्डयित्वा ब्राह्मणं तु विवासयेत् ॥ इति ।

विष्णुः—कूटसाक्षिणां सर्वस्वापहार उक्तश्चोपजीविनां च ॥ इति ॥ २३ ॥

नानृतवचने दोषो जीवनं चेत्तदधीनम् ॥ २४ ॥

यदा सत्यवचनात्परस्परवधो नृतवदने तु तदधीनमनृतमचननिबन्धनवन्यस्य
जीवनं भवति न वधस्तत्रानृतवचने न पूर्वोक्तो दोष इति ।

अत्र याज्ञवल्क्यः—

वर्णिनां हि वधो यत्र तत्र साक्ष्यनृतं वदेत् ।

तत्पावनाय निर्वाप्यश्चरुः सारस्वतो द्विजैः ॥ इति ॥ २४ ॥

न तु पापीयसो जीवनम् ॥ २५ ॥

यदि त्वनृतवचनेन पापीयसः पापवत्तरस्य परपीडारतस्य जीवनं भवति तदा
न तु न दोषः । अपि तु दोष एवेति ॥ २५ ॥

अथ साक्षिणः केन प्रष्टव्यास्तमाह—

राजा प्राड्विवाको ब्राह्मणो वा शास्त्रवित् ॥ २६ ॥

पृच्छतीति प्राट् । विविच्य वक्तीति विवाकः । न्यङ्क्वादिषु दर्शना-

द्वृद्धिकृत्वे । राजा प्राड्विवाकः स्यात् । अन्यपरे तु तस्मिन्तन नियुक्तो ब्राह्मणो वा शास्त्रवित् । अत्र मनुः—

यद्वा स्वयं न कुर्यात्तु नृपतिः कार्यनिर्णयम् ।

तदा नियुञ्ज्याद्विद्वांसं ब्राह्मणं कार्यनिर्णये ॥ इति ॥ २६ ॥

प्राड्विवाकमध्याभवेत् ॥ २७ ॥

अधिरुपरिभाव ऐश्वर्ये वा । आडागमनार्थे । एनमुक्तलक्षणं प्राड्विवाकमुप-
र्यासीनमधःस्थितशिरं वा गुणभूतः सन्नागच्छेत्कार्यार्थी । न तु प्राड्विवाकः स्वयं
कार्यमुत्पाद्याऽऽह्वयेदिति । तथा च मनुः—

नोत्पादयेत्स्वयं कार्यं राजा नाप्यस्य पूरुषः । इति ॥ २७ ॥

संवत्सरं प्रतीक्षेतापतिभायाम् । २८ ॥

यदाऽभियुक्तस्यार्थिनः साक्षिणो वाऽप्रतिभा भवति वक्तव्यं न प्रतिभाति
स्वयं जाड्याद्युपेतत्वादर्थस्य वा चिरनिर्वृत्तत्वादिना दुर्निरूप्यत्वात्तदा संवत्सरं
प्रतीक्षेत । एतावता कालेन निरूप्य ब्रूहीति कालं दद्यात् । अत्र कात्यायनः—

अस्वतन्त्रजडोन्मत्तबालदीक्षितरोगिणाम् ।

कालः संवत्सरादर्वाक्स्वयमेव यथेप्सितम् ॥

नारदः—गहनत्वाद्धिवादानामसामर्थ्यात्स्मृतेरपि ।

ऋणादिषु हरेत्कालं कामं तन्वचुभुत्सया ॥ इति ॥

प्रजापतिः—दिनमेकमथ द्वे वा त्रीणि वा पञ्च सप्त वा ।

कालस्त्वृणादौ गहन आत्रिपक्षादपि स्मृतः ॥ २८ ॥

धेन्वनडुत्स्त्रीप्रजननसंयुक्ते च शीघ्रम् ॥ २९ ॥

संयुक्तशब्दः प्रत्येकं संबध्यते । धेन्वादिसंयुक्ते विवादे शीघ्रं विवादयेत् ।
प्रजननं विवाहस्तद्धेतुत्वात् । स्त्री दास्यादिः । तथाऽऽह कात्यायनः—

धेनावनडुहि क्षेत्रे स्त्रीषु प्रजनने तथा ।

न्यासे चारित्रिके दत्ते तथैव क्रयविक्रये ॥

कन्याया दूषणे स्तेये कलहे साहसे निधौ ।

उपधौ कूटसाक्ष्ये च सद्य एव विवादयेत् ॥ इति ॥ २९ ॥

आत्ययिके च ॥ ३०

व्यपैति गौरवं यत्र विनाशस्त्याग एव च ।

कालं तत्र न कुर्वति कार्यमात्ययिकं हि तत् ॥ इति कात्यायनः ।

एवमादावात्ययिके शीघ्रं विवादयेन्न कालं दद्यादिति ।

याज्ञवल्क्यः—साहसस्तेयपारुष्यगोभिशपात्यये स्त्रियाम् ।

विवादयेत्सद्य एव कालोऽन्यत्रेच्छया स्मृतः ॥ इति ॥ ३० ॥

सर्वधर्मेभ्यो गरीयः प्राङ्गुविवाके

सत्यवचनं सत्यवचनम् ॥ ३१ ॥

श्रुतिस्मृतिचोदितेभ्यः सर्वधर्मेभ्यो गुरुतरामिदं यत्प्राङ्गुविवाके पृच्छति सति
सत्यं ब्रूयात् । द्विरुक्तिरध्यायसमाप्त्यर्था । ३१ ॥

इति श्रीगौतमयिवृत्तौ हरदत्ताविरचितायां मिताक्षरायां

द्वितीयप्रश्ने चतुर्थोऽध्यायः ॥ ४ ॥

इति वर्णधर्मः ।

अथ पञ्चमोऽध्यायः ।

अथाऽऽशौचनिर्णयः ।

शावमाशौचं दशरात्रमनृत्विग्दीक्षित-

ब्रह्मचारिणां सपिण्डानाम् ॥ १ ॥

शावनिमित्तं शावम् । अशुचिभाव आशौचम् । दशरात्रं दशाहोरात्रं भवति
सपिण्डानामृत्विगादिवर्जितानाम् । ऋत्विग्याजकः कर्मणि वर्तमानः । दीक्षितः
कृतदक्षिणायः कर्मणि वर्तमानः । ब्रह्मचारी प्रसिद्धः । आऽवभृथं पूर्वयोः । आ
ब्रह्मचर्यपर्यन्तं परस्य । किं पुनरिदमाशौचलक्षणम् । कर्मण्यनधिकारोऽभोज्यान्-
ताऽस्पृश्यता दानादिष्वनाधिकारिता ।

अत्र मनुः—उभयत्र दशाहानि कुलस्थानं न भुज्यते ।

दानं प्रतिग्रहो यज्ञः स्वाध्यायश्च निवर्तते ॥

न स्पृशेयुरनासन्नाः प्रेतस्याऽऽसन्नवान्धवान् । इति च ।

अङ्गिराः - सूतके तु यदा विप्रो ब्रह्मचारी विशेषतः ।

पिबेत्पानीयमज्ञानात्समभ्रीयात्स्पृशेत् वा ॥

पानीयपाने कुर्वीत पञ्चगव्यस्य भक्षणम् ।

त्रिरात्रं भोजने प्रोक्तं स्पृष्ट्वा स्नानं विधीते ॥ इति ।

याज्ञवल्क्यः—उदक्याशौचिभिः स्नायात्संस्पृष्टस्तेऽपस्पृशेत् । इति ।

संवर्तः—अस्थिसंचयनादूर्ध्वमङ्गस्पर्शो विधीयते ॥ इति ।

व्याघ्रः—मरणादेव कर्तव्यं संयोगो यस्य नाग्निभिः ।

दहनादेव कर्तव्यं यस्य धैतानिको विधिः ॥ इति ।

शङ्खः—चतुर्थे दशरात्रं स्यात्षाण्डिनशाः पुंसि पञ्चमे ।

षष्ठे चतुरहच्छुद्धिः सप्तमे तु दिनत्रयम् ॥ इति ।

एतत्सर्वं निर्गुणविषयम् । गुणवद्विषये पराशरः—

एकाहाच्छुध्यते विप्रो योऽग्निवेदसमन्वितः ।

त्र्यहात्केवलवेदस्तु निर्गुणो दशभिर्दिनैः ॥ इति ।

बृहस्पतिः—त्रिरात्रेण विशुध्यत विप्रो वेदाभिसंयुतः ।

पञ्चाहेनाग्निहीनस्तु दशाहाद्ब्राह्मणब्रुवः ॥ इति ।

अत्र ब्रह्मचारिग्रहणं गृहस्थव्यतिरिक्तानामाश्रमाणामुपलक्षणार्थम् । अत्र बृहस्पतिः—

नैष्ठिकानां व्रतस्थानां यतीनां ब्रह्मचारिणाम् ।

नाऽऽशौचं सूतके प्रोक्तं शवे वाऽपि तथैव च ॥ इति ।

दीक्षितग्रहणं चान्द्रायणादिव्रतप्रवृत्तानामुपलक्षणार्थम् । अत्र वसिष्ठः—

न राज्ञामथ दोषोऽस्ति व्रतिनां सत्रिणां तथा ।

ऐन्द्रस्थानमुपासीनां न चापूता हि ते सदा ॥ इति ॥ १ ॥

एकादशरात्रं क्षत्रियस्य ॥ २ ॥

दीक्षितब्रह्मचारिव्यतिरिक्तस्य ज्ञातिमरणे क्षत्रियस्यैकादशरात्रं भवति ।

द्वादशरात्रेणेति याज्ञवल्क्यः । पञ्चदशरात्रेति वसिष्ठः । दशरात्रेणेति पराशरः ।

षोडशाहामिति पैठीनसिः । एतेषां वृताग्निस्वाध्यायसमाप्तव्यासापेक्षो विकल्पः

॥ २ ॥

द्वादशरात्रं वैश्यस्यार्धमासमेके ॥ ३ ॥

एकादशरात्रं पराशरः । विंशतिरात्रं वसिष्ठपैठीनसी । पूर्ववद्विकल्पः

॥ ३ ॥

मासं शूद्रस्य ॥ ४ ॥

सच्छूद्राणामर्धमासमित्यशना । ये त्रैवर्णिकान्परिचरन्तस्तेभ्यो वृत्तिं लिप्सन्ते ते सच्छूद्राः । सा हि तेषामुत्तमा वृत्तिरित्यवोचाम । दासविषयं बृहस्पति —

दासान्तेवासिभृतकाः शिष्याश्चैकत्रवासिनः ।

स्वामितुल्येन शौचेन शुध्यन्ति मृतसूतके ॥ इति ।

अत्र ऋषिवाहे बौधायनः—

क्षत्रविट्शूद्रजातीया ये स्युर्विप्रस्य बान्धवाः ।

तेषामशौचे विप्रस्य दशाहाच्छुद्धिरिष्यते ॥

राजन्यवैश्यावप्येवं हनिजातिषु बन्धुषु ।

स्वमेवाऽशौचं कुर्यातां विदुश्चार्थमसंशयः ॥ इति ।

बृहस्पतिस्तु—शुध्येद्विधो दशाहेन जन्महान्यो स्वयोनिषु ।

सप्तपञ्चत्रिरात्रैस्तु क्षत्रविट्शूद्रयोनिषु ॥ इति ।

अत्र विष्णुर्विशेषमाह—ब्राह्मणस्य क्षत्रियविट्शूद्रेषु षड्रात्रिरात्रैकरात्रैः । क्षत्रियस्य विट्शूद्रयोः पड्रात्रिरात्राभ्याम् । वैश्यस्य शूद्रे षड्रात्राच्छुद्धिरिति प्रकृतम् । एषां वृत्ताद्यपेक्षया व्यवस्था । अधिकवर्णविषये मनुः—

सर्वे तूत्तमवर्णानामाशौचं कुर्युरादृताः ।

तद्वर्णविधिदृष्टेन स्वं त्वाशौचं स्वयोनिषु ॥ इति ।

उत्तमवर्णानां मरणप्रयुक्तमाशौचमुक्तं तर्णाविधिदृष्टेन प्रारेण कुर्युः स्वयोनिषु तु स्वाशौचं स्वजातिनिमित्तं कुर्युरिति । अत एव ज्ञायते मातृजातियुक्ता अनुलोमानां धर्मा इति ॥ ४ ॥

तच्चेदन्तः पुनरापतेच्छेषेण शुध्येरन् ॥ ५ ॥

अन्तरितस्य प्रतियोग्यपेक्षायां श्रावमाशौचं दशरात्रमिति प्रकृतं दशरात्राद्यभिसंबध्यते । श्रावस्य दशरात्रादेराशौचस्य मध्ये तस्मिन्वर्तमाने यद्यन्यच्छावाशौचं समा कालं न्यूनकालं वा पुनरापतेदागच्छेत्ततः शेषेण पूर्वं वर्तमानस्य दशरात्रादेर्यानि शिष्टान्यहानि तरेव शुध्येरन् । न पुनरापतितस्य कालप्रतीक्षेति । अत्र जननेऽप्येवामित्यतिदेशात्पूर्णस्य जननाशौचस्य मध्ये समानकालं वा न्यूनकालं वा जननाशौचमागच्छे-

च्छेषेण शुध्येरन् । यत्र न्यूनकालस्याऽऽशौचस्य मध्ये पूर्णकालमापतेत्तेनैव गच्छति ।

अत्र मनुः— अन्तर्दशाहे स्यातां चेतपुनर्मरणजन्मनी ।

तावत्स्यादश चार्विंशो यावत्तत्स्यादनिर्दशम् ॥ इति ।

देवलः—आद्यानां यौगपद्ये तु ज्ञेया शुद्धिर्गरीयसी ॥ इति ।

आङ्गिराः—मातर्यग्रे प्रमीतायामशुद्धौ म्रियते पिता ।

पितुः शेषेण शुद्धिः स्यान्मातुः कुर्यात्तु पक्षिणीम् ॥ इति ।

सूतकाद् गुणं श्रावं श्रावाद् गुणमार्तवम् ।

आर्तवाद्गुणा सूतिस्ततो धिशवदाहके ॥ इति ।

वृद्धात्रिः—अनेन दाहकस्य सूतिकायाश्च पूर्वाशौचविशेषेणोत्तरस्य शुद्धिरिति । अत्र षट्त्रिंशन्मत्—

श्रावाशौचे समुत्पन्ने सूतकं तु यदा भवेत् ।

श्रावेन शुध्यते सूतिर्न सूतिः श्रावशोधनी ॥ इति ॥ ५ ॥

रात्रिशेषे द्वाभ्याम् ॥ ६ ।

पूर्वस्मिन्नाशौचे रात्रिशेषे सति यद्यन्यदापतेत्ततो द्वाभ्यामहोभ्यां शुध्येरन् ॥ ६ ॥

प्रभाते तिसृभिः ॥ ७ ॥

अथ दशाहादौ व्यतीतेऽपरेद्युः प्रभाते संगवे यद्यन्यदापतेत्ततस्तिसृभी रात्रिभिः शुध्येरन् । अत्र मनुः—

विगतं तु विदेशस्थं शृणुयाद्यो हनिर्दशम् ।

यच्छेषं दशरात्रस्य तावदेवाशुचिर्भवेत् ॥ इति ॥ ७ ॥

गोब्राह्मणहतानामन्वक्षम् ॥ ८ ॥

गवार्थे ब्राह्मणार्थे वा हतानां ये सण्डिडास्तेषामाशौचमन्वक्षम् । अन्वक्ष्यते प्रत्यक्ष्यते शवस्तावत्संस्कारान्ते स्नात्वा शुध्येरन्निति । अत्र सद्यःशौचाधिकारे मनुः—

गोब्राह्मणस्य चैवार्थे यस्य चेच्छति पार्थिवः ॥ इति ।

गवा ब्राह्मणेन वा ये हतास्तज्ज्ञातीनामाशौचमन्वक्षमिति चार्थः । तथाऽऽहोशना—गोभिर्हतानां ब्राह्मणैर्हतानां च सद्यः शोचम् ॥ इति ॥ ८ ॥

राजक्रोधाच्च ॥ ९ ॥

हतानामितुपसमस्तमपेक्षयते । राजक्रोधाद्ये हतास्तज्ज्ञातीनामप्यन्वक्षमाशौचम् ॥ ९ ॥

युद्धे ॥ १० ॥

चकारो नुवर्तते । युद्धे च हतानामन्वक्षमाशौचम् ।

अत्र मनुः--डिम्बाहवहानां च विद्युता पार्थिवेन च ॥ इति ।

डिम्बो जनसंमर्द । सद्यःशौचं प्रकृतम् । पाठान्तरं त्वस्मभ्यं न रोचते । यदि वा स एव पाठः । आयुद्धेइति पदच्छेदः । आयुद्धमायोऽनम् । संग्राम इति यावत् । सर्वथा नञ्समासो न रोचते ॥ १० ॥

प्रायानाशकशस्त्राग्निविषोदकोद्बन्धनप्रपतनैश्चेच्छताम् ॥ ११ ॥

प्रायो महाप्रस्थानम् । तदनिच्छतोऽपि राजभयादिना संभवतीच्छतामित्युक्तम् । एवमुत्तरेष्वपि यथासंभवमिच्छानिच्छे द्रष्टव्ये । अश भोजनेऽशनमाशः स एवाऽशकस्तद्विपर्ययोऽनाशकः । सत्येव भाज्यद्रव्ये क्रोधादिना भोजननिवृत्तिः । शस्त्राग्निविषोदकोद्बन्धनानि प्रसिद्धानि । प्रपतनं वृक्षात्पर्वताद्वा पातः । एतैः प्रायादिभिरात्मव्यापादने चकारादन्यैरप्येवंविधैरन्वक्षमाशौचामिति । अत्र ब्रह्मपुराणे--

क्रोधात्प्राप्यं विषं वह्निः शस्त्रमुद्बन्धनं जलम् ।

गिरिवृक्षप्रपातं च ये कुर्वन्ति नराधमाः ॥

ब्रह्मदण्डहता ये च ये चैव ब्राह्मणैर्हताः ।

महापातकिर्नो ये च पतितास्ते प्रकीर्तिताः ॥

पतितानां न दाहः स्यान्न च स्यादस्थिसंचयः ।

न चाश्रुपातः पिण्डो वा कार्या श्राद्धक्रिया न च ॥ इति ।

अत्राङ्गिराः--यदि कश्चित्प्रमादेन म्रियेताग्न्युदकादिभिः ।

तस्याऽऽशौचं विधातव्यं कतव्या चोदकक्रिया ॥ इति ।

॥ ११ ॥

सापिण्डानामित्युक्तम् । के ते सापिण्डास्तानाह-

पिण्डनिवृत्तिः सप्तमे पञ्चमे वा ॥ १२ ॥

कूटस्थमारभ्य षष्ठपर्यन्तं सापिण्डचम । सप्तमे तु निवृत्तिः । केवलं

सप्तमे सोदकत्वम् । सप्तमे तु निवर्तत इत्युक्तत्वात् । ततः परं सगोत्रत्वमेव । पञ्चमे वेति यदुक्तं तदौसत् तिरिक्तविषयम् । तत्रापि यथासंभवं द्रष्टव्यम् । एवं चार्थः—
पितृपितामहप्रपितामहेभ्यस्तत्परमपि द्वाभ्यामित्यात्मना सह पष्टपर्यन्तं पिण्डं दद्यात् । सप्तमे तु निवृत्तिः । पञ्चमे वेति पुत्रिकापुत्रविषयमेतत् । अत्र बौधायनः—कथं खलु पुत्रिकापुत्रस्य पिण्डदानम् । एतत्तेऽमुष्यै पितः, मम पितामह ये च त्वामनु, एतत्तेऽमुष्यै पितामह मम प्रपितामह ये च त्वामनु, एतत्तेऽमुष्यै प्रपितामह मम प्रपितामह ये च त्वामन्विति । अस्यैवं पिण्डं ददेतः पञ्चमे प्राप्ति पिण्डनिवृत्तिः । मात्स्यपुराणे—

लेपभाजश्चतुर्थाद्याः पित्राद्याः पिण्डभागिनः ।

सप्तमः पिण्डदस्तेषां सापिण्ड्यं साप्तपौरुषम् ॥ इति ॥ १२ ॥

जननेऽप्येवम् ॥ १३ ॥

शावमाशौचं दशरात्रमित्यादेः प्रभाते तिसृभिरित्यन्तस्यातिदेशः । यथा शावमाशौचं तथा जननेऽपीति द्रष्टव्यम् ॥ १३ ॥

मातापित्रोस्तन्मातुर्वा ॥ १४ ॥

तज्जननाशौचं मातापित्रोर्वा मातुरेव वा । मुख्यत्वाज्जनन्याः पितुः प्रागेव । ज्ञातीनां तत्र व्याघ्रः—

सूतकं तु सापिण्डानां पित्रोर्वा मातुरेव वा ॥ इति ।

मातापित्रोर्वा तन्निमित्तत्वादिति । मनुस्तु—

जननेऽप्येवमेव स्यान्निपुणां शुद्धिभिच्छताम् ।

सर्वेषां शावमाशौचं मातापित्रोस्तु सूतकम् ॥ इति ।

याज्ञवल्क्यः—त्रिरात्रं दशरात्रं वा शावमाशौचमिष्यते ।

ऊनद्विवर्षं उभयोः सूतकं मातुरेव हि ॥ इति ।

बौधायनः—जनने तावन्मातापित्रोर्दशाहमाशौचे । मातुरित्येके । तत्परिहरणात् । पितुरित्येके । शुक्रप्राधान्यात् । अयोनिजा ह्यपि पुत्राः श्रूयन्ते । मातापित्रोरेव तु संसर्गसामान्यात् ।

अङ्गिराः—नाशौचं सूतकं प्रोक्तं सापिण्डानां कथंचन ।

मातापित्रोरशौचं स्यात्सूतकं मातुरेव च ॥

सर्वेषां शवमाशौचं मातापित्रोस्तु सूतकम् ।

मातुर्वा सूतकं तस्मादुपस्पृश्य पिता शुचिः ॥ इति ।

शङ्खलिखितौ—जननेऽप्येवम् । तत्र मातापितरावशुंची इति । मातेत्येके ॥ इति ।

पैठिनासिः—जनने सपिण्डाः शुचयो मातापित्रोस्तु सूतकम् ।

सूतकं मातुरेव स्यादुपस्पृश्य पिता शुचिः ॥ इति ।

अत्र वृत्ताद्येक्षो दर्शाहो नैषां विकल्पः । अन्ये भणन्ति अनधिकारलक्षणमाशौचं सर्वेषां भवति । ‘ उभयत्र दशाहानि कुलस्यान्नं न भुज्यते ’ इति मानवे दर्शनात् । अस्पाशीतालक्षणं तु मातापित्रोरेवेति । गृहान्तरे वसतस्तत्संसर्गमगच्छतः पितुश्च नेति । ‘ सूतकं सूतकावर्जं संस्पर्शो न निषिध्यते ’ इति च पठन्ति ॥ १४ ॥

गर्भमाससमा रात्रीः संसने गर्भस्य ॥ १५ ॥

आ चतुर्थाद्भवेत्स्रावः पातः पञ्चमषष्ठयोः ।

अत उर्ध्वं तु नारीणां स्रवः प्रसव उच्यते ॥ इति ।

तिस्रो गर्भविपदस्ताः सर्वाः संसनशब्देनोच्यन्ते । यावतिथे मासे गर्भस्य संसनं तन्माससमा रात्रीराशौचं भवति । अत्यन्तसंयोगे द्वितीया । द्वितीयमासादियथामाससंख्यान्यहानीति ॥ १५ ॥

त्र्यहं वा । १६ ॥

द्वितीयेऽपि मासे त्र्यहं वाऽपि भवति । चतुर्षु तूत्कर्षः ॥ १६ ॥

श्रुत्वा चोर्ध्वं दशम्याः पक्षिणीम् ॥ १७ ॥

दशमीग्रहणं दशाहादेः परिपूर्णाशौचस्योपलक्षणम् । अहर्द्वयमध्यगता रात्रिः पक्षिणी रात्रिद्वयमध्यगतमहर्वा । पूर्ववद्द्वितीयाप्रार्तिर्विपत्तिप्रकरणात् । मरणानिमित्तमूर्ध्वं दशाहादाशौचकालेऽतिक्रान्ते यदि ज्ञातिमरणं शृणुयात्ततः पक्षिणीमाशौचं भवति । दिवा श्रवणे तदहरन्तरा रात्रिष्व(र)पेस्युश्चाहः । रात्रौ श्रवणे सा रात्रिरपरेश्वरहोरात्र इति ।

१ क. ख. घ. ची न मा । २ ग. सपिण्डाः शुचयः सर्वे मा । ३ क. शाहे तेषां विकल्पेन जल्पन्तऽन्ये । अ० । ४ ग. अस्पृश्यता ।

अत्र मनुः—अतिक्रान्ते दशाहे तु त्रिरात्रमशुचिर्भवेत् ॥ इति ।

तथा जाबालिः—अतीते सूतके स्वे स्वे त्रिरात्रमशुचिर्भवेत् ॥ इति ।

अत्र सूतकशब्दं आशौचपर्यायः । विष्णुस्तु—व्यतीते त्वासंवत्सरस्यान्त ए-
करात्रेणेति । एषा देशकालधर्मापेक्षया व्यवस्था ।

वृद्धवसिष्ठः मासत्रये त्रिरात्रं तु षण्मासे पक्षिणी भवेत् ।

एतच्च सर्वं संवत्सरादवाक् । अत्र मनुः—

संवत्सरे व्यतीते तु स्पृष्ट्वैवापो विशुध्यति ॥ इति ।

अत्र पैठीनसिः—पितरौ चेन्मृतौ स्यातां दूरस्थोऽपि हि पुत्रकः ।

श्रुत्वा तद्दिनमारभ्य दशोहं सूतकी भवेत् ॥ इति ।

स्मृत्यन्तरे—पितृपत्न्यां व्यतीतायां मातृवर्जं द्विजोत्तमः ।

संवत्सरे व्यतिक्रान्ते त्रिरात्रमशुचिर्भवेत् ॥

निर्देशं ज्ञातिमरणं श्रुत्वा पुत्रस्य जन्म च ।

एतत्तु समानोदकविषयम् ॥ १७ ॥

असपिण्डे योनिसंबन्धे सहाध्यायिनि च ॥ १८ ॥

सपिण्डता यस्य निवृत्ता सोऽसपिण्डः समानोदकः । योनिसंबन्धो माता-
महमातृष्वसृतपुत्रादयः स्त्रीणां प्रत्तानां पित्रादयः स्वस्रादयश्च । सहाध्यायी एक-
स्मादुपाध्यायादर्थं तद्वत्सवेदः । चकारात्स्मृत्यन्तरपठिताः पितृष्वसृतपत्याद-
योऽन्ये च । एतेषु मृतेषु परस्परं पक्षिणीमाशौचं भवति । पक्षिणीकाले त्वतीते
स्नानमेव । मनुस्तु समानोदके त्रिरात्रमाह—

रजन्याऽहैव चैकेन त्रिरात्रेरेव च त्रिभिः ।

शवस्पृशो विशुध्यन्ति त्र्यहान्तदकदायिनः ॥ इति ।

अनयोः पूर्ववद्व्यवस्था । एतद्द्वयमप्यनुपनीतमरणविषयम् । ततोऽर्वा-
कस्नानमेव । जननेऽपि समानोदकानां मनुना त्र्यहो दर्शितः—

जन्मन्येकोदकानां तु त्र्यहाच्छुद्धिरिहेष्यते ॥ इति ॥ १८ ॥

सत्रह्यचारिण्येकाहम् ॥ १९ ॥

समानो ब्रह्मचारी सत्रह्यचारी सुहृत् । तस्मिन्मृत एकमहोरात्रमाशौचं भवति ॥ १९ ॥

श्रोत्रिये चोपसंपन्ने ॥ २० ॥

श्रोत्रियोऽधीतवेदः । उपसंपन्न आश्रितो गृहवासादिना । तस्मिन्मृत एकाहमाशौचम् । चकारादेकाहमित्यनुवर्तते । अत्राङ्गिराः—

गृहे यस्य मृतः कश्चित्सपिण्डः कथंचन ।

तस्याप्यशौचं विज्ञेयं त्रिरात्रं नात्र संशयः ॥ इति ।

मनुः—श्रोत्रिये तूपसंपन्ने त्रिरात्रमशुचिर्भवेत् ॥ इति ।

आङ्गिरसमपि वचनं श्रोत्रियविषयम् । अत्र विष्णुः—स्त्रीणां विवाहः संस्कारः संस्कृतासु स्त्रीषु नाऽशौचं पितृपक्षे । तत्प्रसवमरणे पितृगृहे चेद्भवेतां तदैकरात्रं त्रिरात्रं चेति । प्रसव एकरात्रं मरणे त्रिरात्रमिति व्यवस्थितो विकल्पः ॥ २० ॥

प्रेतोपस्पर्शने दशरात्रमाशौचमभिसंधाय

चेत् ॥ २१ ॥

नात्रोपस्पर्शनशब्देन स्पर्शमात्रं विवक्षितम् । पतितचण्डालेत्यादिना सचैल-स्नानस्य तद्विषये वक्ष्यमाणत्वात् । किं तर्ह्युपस्पर्शनं प्रेतनिर्हरणम् । तस्मिन्दश-रात्रमाशौचं भवति । तच्चेन्नर्हरणमभिसंधाय वेतनादिप्रयोजनाभिसंधानेन भवति न धर्मार्थम् । सत्यप्याशौचाधिकारे पुनराशौचग्रहणं पूर्वस्मादाशौचादस्य वैधर्म्य-ज्ञापनार्थम् । तेन वक्ष्यमाणमध्यशय्यासनादिकमस्मिन्विषये न भवति । अस्पृश्य-ताधिकारलक्षणमेव ॥ २१ ॥

उक्तं वैश्यशूद्रयोः ॥ २२ ॥

अस्मिन्नभिसंधाय प्रेतोपस्पर्शनादिविषये वैश्यशूद्रयोरनुक्तमाशौचं द्वादशरात्र-मर्थमासमिति पूर्वोक्तम् ॥ २२ ॥

आर्तवीर्वा ॥ २३ ॥

ऋतुसमानसंख्या वा रात्रीराशौचम् । षड् ऋतवः । पञ्च वा हेमन्तशिशि-रयोः समासेन ॥ २३ ॥

पूर्वयोश्च ॥ २४ ॥

पूर्वयोर्ब्राह्मणक्षत्रिययोरपि वर्णयोरुक्तमाशौचमार्तवीर्वा रात्रिराशौचम् । उ-
क्तस्यापि ब्राह्मणस्य पूर्वयोरिति पुनरुपादानमार्तवीर्वेति विकल्पसिद्ध्यर्थम् ।
पूर्ववद्देशकालावस्थाद्यपेक्षो विकल्पः । अत्र भूतिरहिते निर्हारे मनुः-

असपिण्डं द्विजं प्रेतं विप्रो निर्हृत्य बन्धुवत् ।

विशुध्यति त्रिरात्रेण मानुरामांश्च बान्धवान् ॥

यद्यन्नमत्ति तेषां यः स दशाहेन शुध्यति ।

अनदन्नन्नमहनैव न चेत्तस्मिन्गृहे वसेत् ॥ इति ।

बन्धुवत्स्नेहादिना । ग्रामाद्वाहिर्वासे वाढृणां सज्योतिः । यथाऽहं हारीत -
प्रेतस्पृशो ग्रामं न प्रविशेयुरा नक्षत्रदर्शनाद्वात्रौ चेदाऽदित्यदर्शनात्ततः शुद्धि-
रिति । ग्रामप्रवेशे तु अनदन्नन्नमहनैवेति मानवमकाहः । अनाथविषये पराशरः-

अनाथं ब्राह्मणं प्रेतं ये वहन्ति द्विजातयः ।

पदे पदे ऋतुफलमानुपूर्व्याल्लभन्ति ते ॥

प्रेतस्पर्शनसंस्कारैर्ब्राह्मणो नैव दुष्यति ।

योढा चैवाग्निदाता च सद्यः स्नात्वा विशुध्यति ॥ इति ।

॥ २४ ॥

त्र्यहं वा ॥ २५ ॥

प्रेतोपस्पर्शन इत्यारभ्य सर्वेषां वर्णानां त्र्यहं वा । अत्युत्कृष्टविषयमिदम्
॥ २५ ॥

आचार्यतत्पुत्रस्त्रीयाज्याशिष्येषु चैवम् ॥ २६ ॥

उपनीय तु यः शिष्यमित्पुत्रलक्षण आचार्यः । तत्पुत्र आचार्यपुत्रः । आ-
चार्यस्त्री । याज्यो यजनीय ऋत्विगपेक्षया यजमानः । शिष्यः प्रसिद्धः । एतेषु
मृतेषु चैवं त्र्यहमिति ॥ २६ ॥

विजातीयनिर्हारविषयमाह-

अवरश्चेद्वर्णः पूर्ववर्णमुपस्पृशेत्पूर्वो वाऽवरं तत्र

शवोक्तमाशौचम् ॥ २७ ॥

अवरो जघन्यः क्षत्रियादिर्ब्राह्मणापेक्षया । पूर्वो ब्राह्मणादिः क्षत्रियाद्यपे-
क्षया । तयोरन्योन्यनिर्हारं शवजात्युक्तमाशौचं भवति । ब्राह्मणशवनिर्हारेण

क्षत्रियस्य दशरात्रम् । क्षत्रियस्यः शवनिर्हरणे ब्राह्मणस्यैकादशरात्रमित्यादि ।
अत्रैव भृत्यर्थे व्याघ्रः-

अवरश्चेद्वरं वर्णमवरं वा वरो यदि ।

चरेच्छावं तदाऽऽशौचं दृष्टार्थं द्विगुणं भवेत् ॥ इति ॥ २७ ॥

बुद्धिपूर्वशवस्पर्शमात्रे पासङ्गिकेन सह शुद्धिमाह-

पतितचण्डालसूतिकोदक्याशवस्पृष्टितत्स्पृष्ट्युपस्प-
र्शने सचैलोदकापस्पर्शनाच्छुध्येत् ॥ २८ ॥

पतितो ब्रह्महादिः । चण्डालसूतिकोदक्याशवाः प्रसिद्धाः । एतेषां स्पृष्टो
तत्स्पृष्टौ स्पृष्टृणां च स्पृष्टावुपस्पर्शने तदुपस्पर्शने, स्पृष्टृणां स्पर्शने च सचैलोदका-
पस्पर्शनात्स्नानाच्छुध्येत् । स्नानेन सचैलत्वेन शुद्धौ । अतः क्रियाविशेषणपा-
ठो युक्तः । अबुद्धिपूर्वं मानवम्-

दिवाकीर्तिमुदक्यां च पतितं सूतिकां तथा ।

शवं तत्स्पृष्टिनं चैव स्पृष्ट्वा स्नानेन शुध्यति । इति ॥ २८ ॥

शवानुगमने च ॥ २९ ॥

अनुगम्येच्छयाऽप्येतं ज्ञातिमज्ञातिमेव वा ।

स्नात्वा सचैलं स्पृष्ट्वाऽग्निं घृतं प्राश्य विशुध्यति ॥ इति ।

घृतप्राशनादूर्ध्वमपि स्नानं केचिदिच्छन्ति । तत्र मूलं मृग्यम् । याज्ञव-
ल्क्योऽपि स्पृष्ट्वाऽग्निं घृतभुक्शुचिरित्येतावदेवाऽऽह । इदं सजातीयविषयम् । ब्रा-
ह्मणस्य क्षत्रियानुगमने वसिष्ठोक्तम् । 'मानुष्यास्थि स्पृष्ट्वा त्रिरात्रमाशौचमस्थिधे
त्वहोरात्रं शवानुगमने चैवमिति । एवमिति त्रिरात्राहोरात्रयोरतिदेशः । अत्र
क्षत्रियानुगमन एकरात्रं वैश्यानुगमने त्रिरात्रमिति व्यवस्था । शूद्रानुगमने त्व-
ङ्गिराः-

प्रेतीभूतं तु यः शूद्रं ब्राह्मणो ज्ञानदुर्बलः ।

अनुगच्छेन्न्रीयमानं त्रिरात्रं सोऽशुचिर्भवेत् ॥

त्रिरात्रे तु ततः पूर्णं नदीं गत्वा समुद्रगाम् ।

प्रणायामशतं कृत्वा घृतं प्राश्य विशुध्यति ॥ इति ।

क्षत्रियवैश्ययोर्वैश्यशूद्रानुगमने ब्राह्मणवत्कल्प्यम् । क्षत्रियस्य शूद्रानुगमन
एकरात्रं प्राणायामशतं च । मनुः-

नारं स्पृष्ट्वा स्थि सस्नेहं सवासा जलमाविशेत् ।

आचम्यैव तु निःस्नेहं गां स्पृष्ट्वा वीक्ष्य वा रविम् ॥ इति ।

इदमबुद्धिपूर्वविषयम् । वृद्धमनुः—

दहनं वहनं चापि प्रेत यान्धस्य गर्भवान् ।

न कुर्यादुभयं तत्र कुर्यादेव पितुः सदा ॥

ज्येष्ठस्य वाऽनपत्यस्य मातुलस्य सुतस्य वा ॥ इति ।

पितुरिति मातुरप्युपलक्षणम् । आतुररोदने पारस्करः—

अस्थिसंचयनादर्वाग्रुदित्वा स्नानमाचरेत् ।

अन्तर्दशाहे विप्रस्य ऊर्ध्वमाचमनं स्मृतम् ॥ इति ।

विप्रस्य मृतस्यान्तर्दशाहे रुदतां सर्वेषां वर्णानां समानमिदम् । अत्र विष्णुः—
सर्वस्यैव प्रेतस्य बान्धवः सहाश्रुपातं कृत्वा स्नानेन । अकृतास्थिसंचये सचैल-
स्नानेन शुद्धिरिति प्रकरणाद्गम्यते । इदं क्षत्रियादिमरणे समानापकृष्टानां रोदने
शूद्रवर्जम् । त्रिवर्णविषयातुररोदने ब्रह्मपुराणे पठन्ति—

अनस्थिसंचयो विप्रो रौति चेत्क्षत्वैश्वर्या ।

तदा स्नातः सचैलस्तु द्वितीयेऽहनि शुध्यति ॥

कृते तु संचये विप्रः स्नानेनैव शुचिर्भवेत् ॥ इति ।

क्षत्रियस्य वैश-तुरव्यञ्जनेऽप्येवमेवोहितव्यम् । शूद्रातुरव्यञ्जने पारस्करः—

अस्थिसंचयनादर्वाग्यादि विप्रोऽश्रु पातयेत् ।

मृते शूद्रे गृहं गत्वा त्रिरात्रेण विशुध्यति ॥

अस्थिसंचयनादूर्ध्वं मासो यावद्द्विजातयः ।

अहोरात्रेण शुध्यन्ति वाससां क्षालनेन च ॥

इत्यलं प्रसक्तानुप्रसङ्गेन ॥ २९ ॥

शुनश्च ॥ ३० ॥

उपसमस्तमप्यपेक्षते । शुनश्चोपस्पर्शने सचैलोदकोपस्पर्शनाच्छुध्येत् । पृथ-
क्करणं तत्स्पृष्टिन्यायनिवृत्त्यर्थम् ॥ ३० ॥

यदुपहन्यादित्येके ॥ ३१ ॥

एके तु यदङ्गं श्लोपहन्यात्तस्यैव प्रक्षालनाभिच्छन्ति । अत्राऽऽपस्त-

म्बीयो विशेषः—शुनोपहतः सचैलोऽवगाहेत । प्रक्षाल्य वा तं देशमग्निना संस्पृश्य
पुनः प्रक्षाल्य पादौ चाऽ चम्य प्रयतो भवतीति । ऊर्ध्वाङ्गस्पृशं स्नानमधः प्रक्षा-
लनामिति व्यवस्थां जातूकर्ण्य आह—

ऊर्ध्वं नामेः करौ मुक्त्वा स्पृश्यत्यङ्गं खरो यदि ।

स्नानं तत्र विधातव्यं शेषे प्रक्षाल्य शुध्यति ॥ इति ॥ ३१ ॥

उदकदानं सपिण्डैः कृतचूडस्य ॥ ३२ ॥

कृतचूडान्तस्य प्रेतस्य सपिण्डैरुदकदानं कर्तव्यं यावदाशौचम् । न ततोऽ-
र्वागिति । अग्निसंस्कारोऽप्यस्यैव । यथाऽऽह लौगाक्षिः—

तृष्णीमेषां दकं दद्यात्तृष्णीमेवाग्निमेव च ।

सर्वेषां कृतचूडानामन्यत्रापीच्छया द्वयम् ॥ इति ।

एवं च कृतचूडस्य नियताऽग्निसंस्कार उदकदानं च । अकृतचूडस्य त्वानि
यतं तदकरणे न प्रत्यवायः । चूडाकरणेन कालो लक्ष्यते तृतीयं वर्षम् । बह्वु
स्मृतिषु तथा दर्शनात् । मनुरपि—

नान्विवर्षस्य कर्तव्या ब्राह्मणैरुदकाक्रिया ।

जातदन्तस्य वा कुर्यान्नाम्नि चापि कृते सति ॥ इति ।

अग्न्युदकग्रहणमौर्ध्वदाहिकस्योपलक्षणम् । तत्र देवलो विशेषमाह—

द्वादशाद्वत्सरादर्वाक्पौगण्डमरणे सति ।

सपिण्डीकरणं न स्यादेकोद्दिष्टानि कारयेत् ॥ इति ॥ ३२ ॥

तस्त्रीणां च ॥ ३३ ॥

तदुदकदानं स्त्रीणां च कृतचूडानां कार्यम् ॥ ३३ ॥

एके प्रत्तानाम् ॥ ३४ ॥

एके मन्यन्ते प्रत्तानामेव स्त्रीणामुदकदानमप्रत्तानां तु नैवेति । प्रत्तानां च
भर्तृपक्षैर्द्वयम् ॥ ३४ ॥

अथाऽऽशौचकाले ज्ञातयः कथं वर्तेरन्—

अधःशय्यासनिनो ब्रह्मचारिणः सर्वे ॥ ३५ ॥

भूमावेव शयीरन्नासीरिश्च न कटासनादिषु । मैथुनं च वर्जयेयुः । सर्वग्रहणं
समानोदकार्थम् ॥ ५ ॥

न मार्जयीरन् ॥ ३६ ॥

मार्जनं गात्रमलापकर्षणम् । तच्च न कुर्युः ॥ ३६ ॥

न मांसं भक्षयेयुरा प्रदानात् ॥ ३७ ॥

प्रदानं श्राद्धम् । आतदन्तं मांसं न भक्षयेयुः ॥ ३७ ॥

प्रथमतृतीयसप्तमनवमेषूदकक्रिया ॥ ३८ ॥

प्रथमादिष्वहःसु सपिण्डैः प्रेताय तिलमिश्रमुदकं देयमेवंगोत्रायैवंशर्मणे प्रेता-
यैतत्तिलोदकं ददामीति । प्रथमे त्रीन् । तृतीये नव । सप्तमे त्रिंशत् । नवमे त्रय-
त्रिंशत् । इति पञ्चसप्ततिर्जलाञ्जलयो देयाः । आचारस्तु प्रथमेऽहनि त्रयः ।
द्वितीयादिष्वेकोत्तरं दीयते ॥ ३८ ॥

वाससां च त्यागः ॥ ३९ ॥

उदकदानकाले परिहितानि वासांसि प्रथमतृतीयसप्तमनवमेषु त्याज्यानि ।
अन्यानि क्रमेण परिधेयानि ॥ ३९ ॥

अन्ते(न्त्ये) त्वन्त्यानाम् ॥ ४० ॥

वर्षेष्वन्याः शूद्रास्तेषामन्त्ये नवमेऽहनि वाससां त्यागः ॥ ४० ॥

दन्तजन्मादि मातापितृभ्याम् ॥ ४१ ॥

दन्तजन्मप्रभृति पुत्रस्य मातापितरौ जलं दद्याताम् । तूष्णीं माता ॥ ४१ ॥

बालदेशान्तरितप्रव्रजितासपिण्डानां

सद्यःशौचम् ॥ ४२ ॥

बालोऽकृतचूडः । देशान्तरितो देशेन व्यवहितो देशान्तरस्थः । प्रव्रजिता
नैष्ठिकवानप्रस्थपरिव्राजकाः । असपिण्डाः समानोदकाः । तेषां मरणे ज्ञातीनां
सद्यःशौचं स्नानेन शुद्धिः । बालविषये याज्ञवल्क्यः—

ऊ*नद्विवार्षिकं प्रेतं निखनेज्जोदकं ततः ।

आ दन्तजन्मनः सद्य आ चूडान्नेशिकी स्मृता ॥

त्रिरात्रमा व्रतादेशाद्दशरात्रमतः परम् । इति ।

अङ्गिराः—यद्यप्यकृतचूडो वै जातदन्तस्तु संस्थितः ॥

दाहयित्वा तथाऽप्येनमाशौचं त्र्यहमाचरेत् ॥ इति ।

मनुस्तु—ऊनाद्विवार्षिकं प्रेतं निदधुर्बान्धवा बहिः ।

अलंकृत्य शुचौ भूमावस्थिसंचयनाहते ॥

* एतदर्थं मुद्रितयाज्ञवल्क्यस्मृतावेवं पठितम् 'ऊनद्विवर्षं निखनेज्ज कुर्यादुदकं
ततः' इति । किञ्चैतदग्रे वर्तमानो दशरात्रमतः परमित्यन्तो ग्रन्थोऽपि तत्र नोपलभ्यते ।

नास्य कार्योऽग्निसंस्कारो नास्य कार्योदकक्रिया ।

अरण्ये काष्ठवयक्त्व' क्षपेत त्र्यहमेव तु ॥ इति ।

आश्वलायन — अदन्तजाते परिजात एकाहम् । इति । आपस्तम्बस्तु—
मातुश्च योनिःसंबन्धेभ्यः पिुश्चा सप्तमात्पुरुषाद्यावता वा संबन्धो ज्ञायते तेषां भेदे-
षूदकोपस्पर्शने गर्भान्परिहाप्यापरिसंबन्सरान्मातापितरावेव तेषु हर्तारश्चेति । एतेषां
देशकुलधर्यापेक्षा व्यवस्था । अत्र कन्याविषय आपस्तम्बः—

अप्रौढायां तु कन्यायां सद्यःशौचं विधीयते । इति ।

अप्रौढाऽकृतचूडा ।

[याज्ञवल्क्यः—] अहस्त्वदत्तकन्यासु बालेषु च किशोधनम् ॥ इति ।

इदं चौलादूर्ध्वम् । ष्याध आह—

बाले मृते सपिण्डानां सद्यःशौचं विधीयते ।

दशाहेनैव दंपत्योः सोदराणां तथैव च ॥ इति ।

इदं तु सूतक दशाहान्तर्मरणविषयम् तथा च—

अन्तर्दशाहे जातस्य शिशोर्निष्क्रमणं यदि ।

सूतकेनैव शुद्धिः स्यात्पित्रोः शातातपोऽब्रवीत् ॥ ४२ ॥

राज्ञां च कार्यविरोधात् ॥ ४३ ॥

राज्ञश्च सद्यःशौचं कार्यविरोधात् । कार्यं प्रजारक्षणादि । बहुवचननिर्देशाद्ये
चान्येऽमात्यादयस्तत्कार्यवन्तस्तेषामपि । यस्य चेच्छति पार्थिव इति मनुः ॥ ४३ ॥

ब्राह्मणस्य च स्वाध्यायनिवृत्त्यर्थं स्वाध्यायनिवृ-
त्त्यर्थम् ॥ ४४ ॥

ब्राह्मणस्य च सद्यःशौचं स्वाध्यायनिवृत्तिर्मा भूदिति । बहुशिष्यस्याध्याप-
यत इदमुक्तम् । [अभ्यासोऽध्यायसमाप्त्यर्थः] । इत्याशौचम् ॥ ४४ ॥

इति श्रीगौतमीयवृत्तौ हरदत्तविरचितायां मिताक्षरायां

द्वितीयप्रश्ने पञ्चमोऽध्यायः ॥ ५ ॥

अथ षष्ठोऽध्यायः ।

अथ श्राद्धम् ॥ १ ॥

अथशब्दो धिकारार्थः । श्राद्धं नाम कर्माधिक्रियते । श्रद्धा यत्र विद्यते त-
च्छ्राद्धम् । तच्च पञ्चविधम्

नित्यं नैमित्तिकं काम्यं वृद्धिश्राद्धमथापरम् ।

पावणं चेति विज्ञेयं श्राद्धं पञ्चविधं बुधैः ॥

तत्र नित्यं मनुराह—

दद्यात् हरहः श्राद्धमन्नाद्येनोदकेन वा ।

पयोमूत्रफलैर्वाऽपि पितृभ्यः प्रीतिमावहन् ॥

एकमप्याशयेद्विप्रं पित्रर्थे पाञ्चयाशिके ।

न चैवात्राऽशयेत्किञ्चिद्वैश्वदेवं प्रतिद्विजम् ॥ इति ।

ग्रहणादिषु यत्क्रियते तन्नमित्तिकम् । तस्य प्रयोगः पार्वणवत् । एकोद्दिष्टं
सापिण्डीकरणमष्टक्रेयेतान्यपि नौमित्तिकान्येव । तत्रैकोद्दिष्टं षोडशविधम् ।

मृतेऽहनि तु कर्तव्यं प्रतिमासं तु वत्सरम् ।

प्रतिसंवत्सरं चैवमाद्यमेकादशे हनि ॥ इति ाज्ञवल्कः ।

एकोद्दिष्टं तु कर्तव्यमित्याद्यपादे लौगाक्षिः ।

व्याघ्रः—एकादशेऽहनि कर्तव्यं त्रिपक्षे च तथैव च ।

षण्मासे च ततः कुर्याद्वैकोद्दिष्टं प्रयत्नतः ॥ इति ।

ततः संवत्सरे पूर्णे त्रिपक्षे वा तथैव च ।

सापिण्डीकरणं कुर्यादर्वाग्वा वृद्धिसंभवे ॥ इति ।

जातूकर्ण्यः—चतुर्थे पञ्चमे चैव नवमैकादशे तथा ।

यदन्न दीयते जन्तोस्तन्नवश्राद्धमुच्यते ॥

इति च पठन्ति । वर्णानुपूर्व्यव्यवस्थितानि चत्वार्येतानि । तदेव श्राद्धमेकमे-
कादशे हनीति प्रधानम् । एकादशग्रहणमाशौचान्तोपलक्षणम् । तत्र च मासे
तदेव मासिकम् । सापिण्डीकरणे प्रेतस्यैकोद्दिष्टं पित्रादिभ्यः पावणम् । तत्रापि

मासे तदेव मासिकम् । मध्ये दश मासिकानि त्रिपक्षषण्मासिकयोः प्रतिसंवत्सरं
चापरं मृताहे सांवत्सरिकमिति षोडशैकोद्दिष्टानि ।

पठन्ति च—

नवत्रिपक्षषण्मास्यसांवत्सरिकमासिकम् ।

श्राद्धैः षोडशभिः प्रेतः पिशाचत्वं विमुञ्चति ॥

यस्यैतानि न कुर्वन्ति एकोद्दिष्टानि षोडश ।

पिशाचत्वं स्थिरं तस्य कृतैः श्राद्धशतैरपि ॥ इति ।

हेमन्तशिशिरयोश्चतुर्णामपरपक्षाणामष्टमीष्वष्टका एकस्यां वा । प्रथमेऽहनि
क्रियमाणे स्य्यपत्यं जायत इत्यादि कामसंयोगेन क्रियमाणं काम्यम् । तदपि पा-
र्वणवदेव । विवाहादिवृद्धिकर्मसु पूर्वेषुः कर्तव्यं वृद्धिश्राद्धम् । तस्मात्पितृभ्यः पू-
र्वेषुः क्रियत इति ब्राह्मणमूलम् । तत्र युग्मा ब्राह्मणा यवास्तिलार्थाः । अन्यत्पा-
र्वणवत् । पार्वणं तु वक्ष्यते ॥ १ ॥

अमावास्यायां पितृभ्यो दद्यात् ॥ २ ॥

सूर्याचन्द्रमसौ यस्यां सह वसतः साऽमावास्या । पितृभ्य इति बहुवचना-
त्पितृपितामहप्रपितामहेभ्यो दद्यात् । दानप्रकारो गृह्येषूक्तः ' होमो ब्राह्मणभोजनं
पिण्डनिर्वपणम् ' इति । इह तु ब्राह्मणभोजने विशेषः ॥ २ ॥

पञ्चमीप्रभृतिषु वाऽपरपक्षस्य ॥ ३ ॥

अपरपक्षः कृष्णपक्षः । तस्य पञ्चमीप्रभृति वा दद्यात् ॥ ३ ॥

यथाश्रद्धं सर्वस्मिन्वा ॥ ४ ॥

सर्वस्मिन्वाऽपरपक्षे दद्याद्यथाश्रद्धं यथा श्रद्धा भवतीति ॥ ४ ॥

द्रव्यदेशब्राह्मणसंनिधाने वा कालनियमः ॥ ५ ॥

तिलमाषेत्यारभ्य वक्ष्यमाणं तत्तत्प्रशस्तं द्रव्यम् । देशो गयापुष्करादिः ।

पुष्करेष्वक्षयं श्राद्धं कुरुक्षेत्रे तथैव च ।

दद्यान्महोदधौ चैव हृदगोष्ठे गिरौ तथा ॥ इति व्यासः ।

यद्दाति गयास्थश्च सर्वमानन्त्यश्नुते । इति याज्ञवल्क्यः ।

ब्राह्मणाः पङ्क्तिपावना वक्ष्यमाणाः षडङ्गविदादयः । एतेषां द्रव्यादीनां
संनिधाने समवाये कालनियमः संनिधिरेव काल इति । वाशब्दो विकल्पार्थः
॥ ५ ॥

शक्तिः प्रकर्षेद्गुणसंस्कारविधिरन्नस्य ॥ ६ ॥

अन्नस्य भक्ष्यभोज्यादेर्गुणविधयः पायसत्वविशदसिद्धत्वादयः । संस्कार
विधयो भर्जनमरीचीजीरकलवणादिभिः सुरभीकरणादयः । एतान्यथाशक्ति प्रक-
र्षेत्प्रकृष्टान्कुर्यात् ॥ ६ ॥

नवावरान्भोजयेदयुजः ॥ ७ ॥

नवसंख्याऽवरा येषां ते नवावरास्तावतो ब्राह्मणान्भोजयेत् । अयुजोऽग्न-
संख्यान् । नवपक्षे पितृस्त्रीपितामहस्य त्रीन्प्रपितामहस्य त्रीन् । अवरग्रहण द-
धिका अपि भवन्ति षड्दशैकविंशतिरित्यादयः । अयुज इति वचनाद्द्वादशादि-
व्यावृत्तिः ॥ ७ ॥

यथोत्साहं वा ॥ ८ ॥

यथासामर्थ्यं नवभ्योऽर्वागपि भोजयेत् । अयुज इत्यनुवृत्तेस्त्रीनेव । तथा
चाऽऽपस्तम्बः— अयुग्मांस्र्यवरानिति । शास्त्रान्तरेषु विश्वेभ्यो देवेभ्यो ब्राह्मणभो-
जनमाम्नातं मातामहानां च । यथाऽहं याज्ञवल्क्यः—

द्वौ दैवे प्राक्त्रयः पितृभ्य उदगैकैकमेव वा ।

मातामहानामप्येवं तन्त्रं वा वैश्वदेविकम् ॥ इति ।

दैवे द्वौ ब्राह्मणौ प्राङ्मुखानुपवेश्यौ । पितृभ्ये तत्रोदङ्मुखः । एकैकस्यैक-
मेव वेति । देवानामेकः पितृणां त्रयाणामेक इति । मातामहानामप्येवं पितृ-
श्राद्धवत् । द्वौ दैवे मातामहाद्यर्थे त्रयः । वैश्वदेविकं तन्त्रं वा भवति पितुः श्रा-
द्धस्य मातामहश्राद्धस्य च ॥ ८ ॥

कीदृशं भोजयेत्तत्राऽऽह—

श्रोत्रियान्वाग्रूपवयःशीलसंपन्नान् ॥ ९ ॥

श्रोत्रियानधीतवेदान् । वाक्संपत्तिः सुशिक्षितं वाक्यं संस्कृतभाष-
णादि । रूपसंपन्नान्सौम्यवेषानन्यूनानाधिकाङ्गान्त्रिधाद्यदूषितान्वयःसंपन्ना-

ननतिबालान् । शीलमन्तःकरणशुद्धिस्तत्संपन्नान् । एवंगुणान्भोजयत्
॥ ९ ॥

युवभ्यो दानं प्रथमम् ॥ १० ॥

एवंगुणेभ्यो युवभ्यः श्राद्धदानं मुख्यः कल्पः ॥ १० ॥

एके पितृवत् ॥ ११ ॥

एके मन्यन्ते पितृवत्पित्राद्यनुरूपं दानमिति । यथा पित्रे तरुणाः पितामहाय
वृद्धाः प्रपितामहाय वृद्धतरा इति ॥ ११ ॥

न च तेन मित्रकर्म कुर्यात् ॥ १२ ॥

न च तेन श्राद्धेन मित्रकर्म कुर्यात् । येन मैत्री कार्या तस्मिन्नर्थापेक्षितं न
भोजयेत् । मित्रलोभकारार्थं न भोजयेदित्यर्थः । आपस्तम्बस्तु-अनर्थापेक्षो भो-
जयेदि । विशेषेणाऽऽह ॥ १२ ॥

पुत्राभावे सपिण्डा मातृसपिण्डाः शिष्याश्च दद्याः ॥ १३ ॥

पुत्रा दद्युरिति प्रथमः कल्पः । तदभावे सपिण्डा भ्रातृतत्पुत्रादयः तदभावे
मातृसपिण्डा मातृभ्रातृतत्पुत्रादयः । तदभावे शिष्यः ॥ १३ ॥

तदभाव ऋत्विगाचार्यौ ॥ १४ ॥

शिष्याभाव ऋत्विक् । तदभाव आचार्यश्च दद्युरिति ॥ १४ ॥

श्रोत्रियार्थान्त्वे सत्यपि वर्ज्यानाह-

न भोजयेत्स्तेनक्लीबपतितनास्तिकतद्भृत्तिवीरहाग्रे-

दिधिषुपतिस्त्रीग्रामयाजकाजपालोत्सृष्टाग्निमद्यपकु-

चरकूटसाक्षिप्रतिहारिकान् ॥ १५ ॥

स्तेनो हिरण्यस्तेनः । क्लीबो मोघवीर्यो न तृतीयाप्रकृतिः । अश्रोत्रियत्वा-
त्पतितो ब्रह्महादिः । नास्तिकः प्रेत्यभावापवादी । तद्भृत्तिर्नास्तिकभृत्तिः । प्रेत्य-
भावमङ्गीकृत्यापि यस्तदनुकूलं न चेष्टेन संसर्गवशात् । वीरहा यो बुद्धिपूर्वमग्नी-
नुद्वासयीत सत्यामप्युपपन्नो । श्रूयते हि-वीरहा एष देवानां योऽग्निमुत्सयत
इति । अग्रेदिधिषु इति दीर्घान्तं केचित्पठन्ति । पतिशब्दः प्रत्येक संबध्यते ।
अग्रेदिधिषुपतिर्दिधिषुपतिरिति ।

ज्येष्ठायां यद्यनूढायां कन्यायामुह्यतेऽनुजा ।

सा त्वग्नेदिधिषुर्गया पूर्वा तु दिधिषूः स्मृता ॥ इति ।

तयोः पती । नैघण्टुकास्तु—

पुनर्भूर्दिधिषूरूढा द्विस्तस्या दिधि षुः पतिः ।

स तु द्विजोऽग्रेदिधिषुः सैव यस्य कुटुम्बिनी ॥ इति ।

स्त्रीग्रामयाजकः । स्त्रीणां व्रतानामुपदेष्टाऽनुष्ठापयिता स स्त्रीयाजकः । ग्राम-
याजको बहुयाजकः अजापालोऽजारक्षणजावकः । उत्सृष्टाग्निराशौचाद्यनुपपत्त्या
प्रमादाद्वा विच्छिन्नाग्निः । मद्यपः सुराव्यतिरिक्तमदकरद्रव्यस्य पाता । सुरापस्तु
पतितत्वेनोक्तः । कुचरः कुत्सिताचारः । साक्ष्येऽनृत्वका कूटसाक्षी । प्रातिहारिको
द्वारपालवृत्तिः । एतान्न भोजेत् । येषां पतितादीन दर्शनस्पर्शनादिकं प्रतिषिद्धं
तेषां प्रतिषेधः कृतप्राग्श्चित्तानामपि वर्जनार्थः ॥ १५ ॥

उपपतिः ॥ १६ ॥

उपपतिर्जारः ॥ १६ ॥

यस्य च सः ॥ १७ ॥

स उपपतिर्यद्विषये स च साक्षात्पतिस्तावुभावपि न भोजनीयौ ॥ १७ ॥

कुण्डाशिसोमविक्रय्यगारदाहिगरदावकीर्णिगण-
प्रेष्यागम्यागामिहिंस्रपरिवित्तिपरिवित्तृपर्याहितप-
र्याधातृत्यक्तात्मदुर्वालकुनखिश्यावदन्तश्चित्रिपौ-
नर्भवकितवाजपराजप्रेष्यप्रातिरूपिकशूद्रापतिनि-
राकृतिक्विलासिकुसीदिवणिक्शिल्पोपजीविज्या-
वादित्रतालनृत्यगीतशिलान् ॥ १८ ॥

परदारेषु जायेते द्वौ सुतौ कुण्डगोलकौ ।

पत्यौ जीवति कुण्डः स्यान्मृते भर्तरि गोलकः ॥

इति मनुः ।

तस्य कुण्डस्यान्मभ्रतीति कुण्डाशी । कुण्डग्रहणं गोलकस्याप्पुपलक्षणम् ।
कुण्डादीनां तु प्रतिषेधो दण्डापूपिकया सिद्धः । अपर आह—पाकभाजनं
कुण्डं तत्रैव क्वचिद्देशेऽभ्रन्ति तन्न त्यजन्ति ते कुण्डाशिनः । सोमविक्रयी यज्ञे
सोमस्य विक्रेता । अगारदाही वेश्मदाहकः । गरदो विषस्य दाता । अवकीर्णं
व्रतभ्रष्टः । अथवा यो ब्रह्मचारी स्त्रियमुपेयात्सः । गणप्रेष्यो गणानां प्रेषणकृत् ।
अगम्यागामी समानप्रवरस्त्रीगामी । हिंस्रः प्राणिवधरुचिः ।

परिवेत्ताऽनुजोऽनूढे ज्येष्ठे दारपरिग्रहात् ।

परिवित्ति तु तज्ज्यायान् ॥ इति निघण्टुः ।

ज्येष्ठ कृताधाने कृताधानः कनिष्ठः पर्याधाता ज्येष्ठः पर्याहितः ।

वसिष्ठः-उन्मत्तः किल्बिषी कुष्ठी पतितः क्लीब एव च ।

यक्षमामयावी च तथा नं त्याज्यः स त्परीक्षितुम् ॥ इति ।

शातातपः-क्लीबे देशविनष्टे च पतिते भ्रजिते तथा ।

योगशास्त्राभियुक्ते च न दोषः परिवेदने ॥ इति च ।

त्यक्तात्मा साहसिक उद्धन्धनादौ प्रवृत्तः । दुर्वालः खलतिः । वेष्टितशोफे इत्यन्ये । कुनखी विना कारणेन विवर्णनखः । विनष्टनख इत्यन्ये । श्यावदन्तः स्वभावतः कृष्णदन्तः । शित्री श्वेतकुष्ठी । पौनर्भवो द्विरूढा पुनर्भूस्तस्याः पुत्रः । कितवो द्यूतकरः कितं वातीति पणपूर्वजीवी वा । अजपो विहितस्य सावित्र्या-दिजपस्य कर्ता । राजप्रेष्यो दूतादिः । प्रातिरूपिक कूटतुलामानादिव्यतिहारी । शूद्रापतिः सैव भार्या यस्य । निरालतिरस्वाध्यायः । श्रोत्रियानित्युक्तेऽपि पुनः प्रतिषेधाद्वाग्म्यवयःशीलासंपत्तावंप्यसत्यां गतौ ग्रहणं भवति । किलासस्त्वग्दोषो बलंतीति द्रविडानां प्रसिद्धः । भूमिन् मत्वर्थीय । कुसीदी वार्धुषिको वृद्ध्या-जीवी । वैश्यवृत्त्या वाणिज्योपजीवी वणिक्, वणिगुपजीवी । चित्रकर्मादिभि-रुपजीवी शिल्पोपजीवी । शीलशब्दो ज्यादिभिः प्रत्येकं संबध्यते । ज्याशीलो धनुर्वेदोपजीवी । वादित्रशीलो भेषादिताडनवृत्तिः । तालशीलस्तालवृत्तिः । नृत्य-गीतशीलौ च तथैतान्न भोजयेत् ॥ १८ ॥

पित्रा वाऽकामेन विभक्तान् ॥ १९ ॥

ये चानिच्छता पित्रा विभक्तास्तान्न भोजयेत् ॥ १९ ॥

शिष्यांश्चैके सगोत्रांश्च ॥ २० ॥

एक आचार्याः शिष्यान्सगोत्रांश्चाभोजनयानाहुः । एकग्रहणाद्भोजनीया इति स्वमतम् । तत्र गुणवदसंभवे तेषां गुणवत्त्वे सतीति । तथा चाऽऽपस्तम्बः-समुदेतः सोदर्योऽपि भोजयितव्य इति ॥ २० ॥

भोजयेदूर्ध्वं त्रिभ्यः । २१ ॥

यथोत्साहं वेत्थनेन सर्वार्थमेकस्यापि प्रसङ्गस्तन्निवृत्त्यर्थमिदम् । त्र्यवरा-
न्भोजयेत् । त्र्यवरानित्यापस्तम्बीये दर्शनाच्च ॥ २१ ॥

गुणवन्तम् ॥ २२ ॥

एकवचनप्रयोगेण गुणवांश्वेदेकमपि भोजयेत् ।

वसिष्ठोऽपि—

अपि वा भोजयेदेकं ब्राह्मणं वेदपारगम् ।

शीलवृत्तगुणोपेतमवलक्षणवर्जितम् ॥ इति ।

मनुरपि—एकैकमपि विद्वांसं दैवे पित्र्ये च भोजयेत् ।

पुष्कलं फलमामोति नामन्त्रज्ञान्वहनपि ॥ इति ॥ २२ ॥

सद्यः श्राद्धी शूद्रातल्पगस्तपुरीषे मासं नयति

पितृन् ॥ २३ ॥

येन श्राद्धं भुक्तं स तस्मिन्होरात्रे श्राद्धीत्युच्यते । श्राद्धमनेन भुक्तमिति,
अत इनिठनौ । समानकालः स यदि तद्दहः शूद्रातल्पं गच्छेत् । तल्पग्रहणं
भार्यार्थम् । ऊढामपि शूद्रां यदि गच्छेत्सद्य एव तस्याः पुरीषे पितृन्मासं नयति
॥ २३ ॥

इतरासु भार्यासु कल्प्यमत आह

तस्मात्तद्दहर्ब्रह्मचारी च स्यात् ॥ २४ ॥

मानवे दातुरपि नियम उक्तः—

निमन्त्रितो ऽजिः पित्र्ये नियतात्मा भवेत्सदा ।

न च च्छन्दस्यधीयीत यस्य श्राद्धं च तद्भवेत् ॥ इति ॥ २४ ॥

श्वचाणालपतितावेक्षणे दुष्टम् ॥ २५ ॥

श्रादिभिरवेक्षितमन्नं दुष्टमभोज्यं भवति । श्राद्धं चावेक्षितं दुष्टमकृतं भवति
॥ २५ ॥

यस्मादेव—

तस्मात्परिश्रिते दद्यात् ॥ २६ ॥

परिश्रयणं तिरस्करिण्यादिना व्यवधानम् ॥ २६ ॥

तदशक्तौ—

तिलैर्वा विकिरेत् ॥ २७ ।

अत्र भृगुः—पानीयमपि यदत्तं तिलैर्मिश्रं िजस्य तु ।

पितृभ्यः कामधुकत्स्यात्पितृगुह्यामिदं ततः ॥ इति ॥ २७ ॥

पङ्क्तिपावनो वा शमयेत् ॥ २८ ॥

पङ्क्तिर्येन पाव्यते स पङ्क्तिपावनः । श्वाद्यवेक्षणे यो दोषस्तं शमयेत्
॥ २८ ॥

स कः पुनरसौ तमाह—

पङ्क्तिपावनः षडङ्गविज्ज्येष्ठसामिकस्त्रिणाचिकेत-

स्त्रिमधस्त्रिसुपर्णः पञ्चाग्निः स्नातको मन्त्रब्राह्मण-

विद्धर्मज्ञो ब्रह्मदेयानुसंतान इति ॥ २९ ॥

शिक्षा कल्पो व्याकरणं ज्योतिषं निरुक्तं छन्दोविचित्तिरिति षडङ्गानि ।
तेषां पाठतोऽर्थतश्च ज्ञाता षडङ्गवित् । ज्येष्ठसामिकः—तलवकाराणामुदृत्यं
चित्रमित्येतयोर्गायको ज्येष्ठसामगश्छन्दोगानां तु तदिदासीतीं तीयं तैद्योगयेति(?)
ज्येष्ठं साम तद्देदिता ज्येष्ठसामिकः । त्रिणाचिकेतो नाचिकेतो—वहुषु शाखासु
विधीयते तैत्तिरीये कठवल्लीषु शतपथे च । तं यो वेद ब्राह्मणेन सह स त्रिणा-
चिकेतः । “ मधु वाता ऋतायते ” इत्येतत्तृचं त्रिमधु । तत्र प्रत्युचं त्रयो
मधुशब्दाः । आश्वलायनोऽप्याह—‘ तृप्ताञ्ज्ञात्वा मधमतीः श्रावयेत् ’ इति ।
इह तु तदध्यायी पुरुषस्त्रिमधुः । त्रिसुपर्ण ऋग्वेदे ‘ एकः सुपर्णः स समुद्रमा-
विवेश ’ इत्यादिकस्तृच । तैत्तिरीयके ब्रह्ममेतु माम् ’ इत्यादयस्त्रयोऽनुवा-
काः । तत्र हि “ य इमं त्रिसुपर्णमयाचितं ब्राह्मणा दद्यात् ” इति श्रूयते ।
पूर्ववत्पुरुषे वृत्तिः । पञ्चाग्निः सभ्यावसथ्याभ्यां सह पञ्चानामनुवाकानामध्येता ।
स्नातको विद्याव्रताभ्याम् । मन्त्रब्राह्मणविन्मन्त्रब्राह्मणयोरर्थज्ञः । धर्मज्ञो धर्म
शास्त्राणामर्थज्ञः । ब्रह्मदेयानुसंतानो ब्राह्मविवाहोदासंतानः । इतिकरणाद्यश्चान्य
एवंयुक्तः । ये मातृत पितृतश्चेति दशवर्षं समनुष्ठिता विद्यातपोभ्यां पुण्यैश्च

कर्मभिर्येषामुभयतो नाब्राह्मणं निनयेयुः । पितृत इत्येक इत्येवमादिलक्षणः । स
एष सर्वः पङ्क्तिपावनः ॥ २९ ॥

हविःषु चैवम् ३० ॥

हवि शब्देन दैवानि मानुषाणि च कर्माण्युच्यन्ते । ज्येष्ठा अप्येवमुक्तलक्षणा
एव ब्राह्मणा भोजयितव्या न तु प्रतिषिद्धाः स्तेनादय इति ॥ ३० ॥

दुर्वालादीञ्श्राद्ध एवैके ॥ ३१ ॥

एके तु दुर्वालानारभ्य येऽनुक्रान्तास्ताञ्छ्राद्ध एव न भोजयेन तु दैवमानु-
षयोरिति मन्यन्ते । स्वमते तु ते तत्राप्यभोज्या एवेति ॥ ३१ ॥

अकृतानश्राद्धे चैवं चैवम् ॥ ३२ ॥

द्विरुक्तिः पूर्ववत् ॥ ३२ ॥

इति श्रीगौतमीयवृत्तौ हरदत्तविरचितायां मिताक्षरायां

द्वितीयप्रश्ने षष्ठोऽध्यायः ॥ ६ ॥

अथ सप्तमोऽध्यायः ।

श्रावणादि वार्षिकं प्रोष्ठपदीं वोपा-
कृत्याधीयीत च्छन्दांसि ॥ १ ॥

श्रवणेन युक्ता पौर्णमासी श्रवणा । नक्षत्रेण युक्तः काल इत्युक्तस्याणो लुब-
विशेष इति लुप् । युक्तवद्भाव तु न भवति । विभाषा फाल्गुनीश्रवणेति निर्दे-
शात् । श्रावणीत्यपि भवति । पौर्णमास्यां हि लुबविशेष इति न भवति । फा-
ल्गुनी कार्तिकी चैत्रीति निर्देशात् । 'श्रवणशब्दे तूभयं भवतीति ।

मेषादिस्थे सवितरि या यो दर्शः प्रवर्तते ।

चान्द्रमासास्तत्तदन्ताश्चैत्राद्या द्वादश स्मृताः ॥

तेषु ऽ या पौर्णमासी सा सा चैत्र्यादिका स्मृता ।

कादाचित्केन योगेन नक्षत्रस्पेति निर्णयः ॥

तदेवं सिंहस्थे सवितरि याऽमावास्या तदन्ते चान्द्रमसे मासे पौर्णमासी सा
श्रवणा श्रावणीति चोच्यते । श्रवणयोगस्तु भवतु मा वा भूत् । एतेन प्रोष्ठ-

पदी व्याख्याता । प्रोष्ठपदीमित्याधिकरणे द्वितीया । अत्यन्तसंयोगे वा कथं-
चित् । श्रवणायां प्रौष्ठपद्यां वा पौर्णमास्यामुपाकृत्योपाकर्मार्ख्यं कर्म यथागृह्यं
कृत्वा तदा च्छन्दांसि मन्त्रब्राह्मणलक्षणान्यधीयीत । आचार्योऽध्यापयेच्छिष्या
अधीयीरन् । तदिदमध्ययनं वार्षिकमित्याचक्षते । वर्षर्तौ प्रतिसंवत्सरं वा
भवतीति । अध्यापनमप्यात्मोपेक्षयाऽध्ययनं पारायणादिवत् । शिष्यापेक्षय
त्वध्यापनम् ॥ १ ॥

कियन्तं कालमधीयीत—

अर्धपञ्चमान्मासान्पञ्च दक्षिणायनं वा ॥ २ ॥

अर्धं पञ्चमं येषां तानर्धपञ्चमानर्धाधिकांश्चतुरो मासान्पूर्णांश्च पञ्च मासा-
न्यावद्वा दक्षिणायनम् । एवमधीयानः ॥ २ ॥

ब्रह्मचार्युत्सृष्टलोमा न मांसं भुञ्जीत ॥ ३ ॥

ब्रह्मचारी भवेत्स्त्रीसङ्गं वर्जयेत् । उत्सृष्टलोमा न रुदृश्मश्रुः । अकस्मा-
दित्यत्रोक्तं लोमकर्म तदुत्सृष्टं येन स उत्सृष्टलोमा । एवंभूतो भवेन्न मांसं भक्ष-
येत् । अयमध्यापयितुरुपदेशः । ब्रह्मचारिणः प्राप्यभावात् । आपस्तम्बाऽ-
प्याह—प्रवचनयुक्तो वर्षाशरदं मैथुनं वर्जयेदिति । यश्च केवलानि व्रतानि पारं
नीत्वा जायामुपेक्ष्य पश्चादधीते सोऽप्येवं तस्यां च ग्रहणार्थं भुञ्ज्येवम् । आश्वला-
यनोऽप्याह—समावृत्तो ब्रह्मचारिकल्पेनेति । तत्र त्वृतुगमनं पाक्षिकमभ्युपगतम् ।
यथाऽऽह जायोपेयेत्येके प्राजापत्यं तदिति ॥ ३ ॥

द्वैमास्यो वा नियमः ॥ ४ ॥

द्वौ मासौ भूतभाविनो वा द्विमास्यः । मासाद्वयसि यत्खञ्जौ । द्विगोर्यंबवय-
स्यपि प्रयुज्यते । स एव द्वैमास्यः । अयं ब्रह्मचर्यादिनियमो मासद्वयं वा भवति ।
शक्त्यपेक्षो विकल्पः ॥ ४ ॥

अथानध्याया उच्यन्ते—

नाधीयीत वायौ दिवा पांसुहरे ॥ ५ ॥

पांसून्हरतीति पांसुहरः । वायौ दिवा पांसुहरे वाति सति नाधीयीत । अपां-
सुहरे न दोषः । पांसुहरेऽपि रात्रौ न दोषः ॥ ५ ॥

कर्णश्राविणि नक्तम् ॥ ६ ॥

व्यत्ययेनायं कर्मणि कर्तृप्रत्ययः । कर्णाभ्यां श्रूयत इति कर्णश्रावी । एकं-
भूते महाघोषे वायौ वाति सति नक्तं नाधीयीत ॥ ६ ॥

वाणभेरीमृदङ्गगर्तार्तिशब्देषु ॥ ७ ॥

वाणो वीणाविशेषः । वाणः शततन्तुरिति महाव्रते दर्शनात् । भेरीमृदङ्गै
प्रसिद्धौ । गर्तो रथः । ' आरोहतं वरुण मित्र गर्तम् ' । ' स्तुहि श्रुतं गर्तसदम् '
इत्यादौ दर्शनात् । आर्तो बन्धुमरणादिना दुःखितः । तेषां शब्दे श्रूमाणे तावन्त
कालं नाधीयीत ॥ ७ ॥

श्वशृगालगर्दभसंहादे ॥ ८ ॥

संहादः सहशब्दनम् । शूनां शृगालानां गर्दभानां संहादे नाधीयीत । त्रयाणां
तु सहशब्देन दण्डापूपिकया सिद्धः प्रतिषेधः ॥ ८ ॥

रोहितेन्द्रधनुर्नीहारेषु ॥ ९ ॥

आकाशे लोहिते, इन्द्रधनुषि दृश्यमाने नीहारो हिमानी तस्यां च । तावन्तं
कालं नाधीयीत ॥ ९ ॥

अभ्रदर्शने चापर्तौ । १० ॥

अपर्तुरवर्षर्तुः । तत्र सोदकस्य मेघस्य दर्शने नाधीयीत ॥ १० ॥

मूत्रित उच्चारिते ॥ ११ ॥

संजातमूत्रेऽल्पे मूत्रितः । उच्चारितोऽपि तथा । तत्र श्रेयानपि नाधीयीत ।
उत्सर्गे तु मानसमप्यशुचिरिति वक्ष्यति ॥ ११ ॥

निशायां संध्योदकेषु ॥ १२ ॥

निशा रात्रेर्मध्यमो भागस्तास्मिन्संध्यायामुदके चावस्थितो नाधीयीत
॥ १२ ॥

वर्षति च ॥ १३ ॥

वर्षति च देवे तावन्नाधीयीत । धात्वर्थमात्रं विवक्षितं न परिमाणविशेषः
॥ १३ ॥

एके वलीकसंतानाम् ॥ १४ ॥

एके मन्यन्ते वलीकसंतानं वलीकं नीध्रं गृहपटलान्तस्तत्र वर्षधारा संतन्यते यथा तथा वर्षति देवे नाध्येयम् ॥ १४ ॥

आचार्यपरिवेषणे ॥ १५ ॥

आचार्यो गुरुशुकौ तयोः परिवेषणे नाधीयीत । अपर आह—परिवेषणं भक्षभोज्याद्यन्नोपहरणम् । ब्राह्मणानन्नेन परिवेष्येत्यादौ दर्शनात् । आचार्यस्य परिवेषणे नाधीयीतेति ॥ १५ ॥

ज्योतिषोश्च ॥ १६ ॥

प्रसिद्धज्योतिषी सूर्याचन्द्रमसौ । तयोश्च परिवेषणे नाधीयीत । पूर्वसूत्रे द्वितीयपक्षेत्रानुवृत्तस्य परिवेषणशब्दस्यार्थभेदोऽङ्गीकरणीयः ॥ १६ ॥

भीतो यानस्थः शयानः प्रौढपादः ॥ १७ ॥

भीतो वर्तमानभयः । यानस्थोऽश्वाद्यारूढः । शयानः शय्यामासेवमानः प्रौढपादः पादे पादान्तराधारी पीठासनाद्यारोपितपादो वा । एवंभूतेन नाध्येयम् ॥ १७ ॥

श्मशानग्रामान्तमहापथाशौचेषु ॥ १८ ॥

श्मशानं शवदाहस्थानम् । ग्रामान्तो ग्रामसीमा । महापथः प्रसिद्धः । अशौचं शौचराहित्यम् । एतेषु स्थानेषु नाध्येयम् । अथवाऽशौचं जननमरणनिमित्तमस्पर्शलक्षणं तस्मिन्नपि नाध्येयम् ॥ १८ ॥

पूतिगन्धान्तःशवदिवाकीर्त्यशूद्रसंनिधाने ॥ १९ ॥

पूतिगन्धे घ्राणगन्धे । दिवाकीर्त्यश्चण्डालः । अन्तःशब्द उभाभ्यां संबध्यते । अन्तःशवेऽन्तर्दि । कीर्त्ये च ग्राम इति । शूद्रसंनिधाने[च] नाध्येयम् । द्वंद्वैकवद्भावः । आपस्तम्बोऽपि—अन्तःशवेऽन्तश्चण्डाल इति ॥ १९ ॥

भुक्तके चोद्गारे ॥ २० ॥

भुक्त[क]मल्लमभ्ले चोद्गारे वर्तमाने नाधीयीत ॥ २० ॥

ऋग्यजुषं च सामशब्दो यावत् ॥ २१ ॥

ऋक्च यजुश्च ऋग्यजुषम् । अचतुरेत्यादिना निपातः । यावत्सामशब्दः

श्रयते तावद्वेदं यजुर्वेदं च नाधीयीत । षष्ठ्यन्तपाठस्तु नास्मभ्यं रोचते
॥ २१ ॥

आकालिका निर्घातभूमिकम्पराहुदर्शनोल्काः

॥ २२ ॥

निर्घातोऽशनिपातः । भूमिकम्पो भूचलनम् । राहुदर्शनं ग्रहणम् । उल्का-
ल्कापातः । एत आकालिका अनध्यायहेतव इति प्रकरणाद्रम्यते । यस्मिन्काल
एते भवन्ति पद्यस्तत्पर्यन्तं काल आकालः । तत्संबद्ध आकालिकः
॥ २२ ॥

स्तनयित्नुवर्षविद्युतश्च प्रादुष्कृताग्निषु ॥ २३ ॥

स्तनयित्नुर्मेघशब्दः । प्रसिद्धमन्यत् । प्रादुष्कृतेष्वग्निष्वग्निहोत्रहोमकाले संध्यायां
स्तनयित्नुप्रभृतयो भवन्तः प्रत्येकमाकालिकानध्यायहेतवः । अप विदम्
॥ २३ ॥

ऋतावाह-

अहर्कृतौ ॥ २४ ॥

वर्षर्तावेत यदि भवेयुः संध्यायां तदा प्रातश्चेदहर्मात्रमनध्यायः । सायं तु
रात्रावनध्याय इत्यर्थासिद्धत्वादानुक्तम् ॥ २४ ॥

विद्युति नक्तं चाऽऽपररात्रात् ॥ २५ ॥

यदि नक्तं विद्युद्दृश्यते न संध्यायां तदाऽऽपररात्राद्दिनेस्तृतीयां भागोऽपररात्र
आ तस्मादनध्यायः । ततोऽध्येयम् । प्रातस्तु संध्यायां विद्युति जाबाल आह-
विद्युति प्रातरहरनध्याय इति ॥ २५ ॥

त्रिभागादिप्रवृत्तौ सर्वम् ॥ २६ ॥

यद्यहनस्तृतीयाद्भागदारभ्य विद्युत्प्रवर्तते न केवलायां संध्यायां नापि नक्तं
तदा सर्वरात्रमनध्यायः ॥ २६ ॥

उल्का विद्युत्समेत्येकेषाम् ॥ २७ ॥

उल्का च विद्युत्तुल्या । यथा विद्युत्यनध्यायो विद्युति नक्तं चापररात्रादि-
त्येवमुल्कापातेऽपीत्येकेषां मतम् ॥ २७ ॥

स्तनयित्नुपरराहणे ॥ २८ ॥

स्तनयित्नुपरराहणे यदि भवति न संध्यायां तदा विद्युत्समो भवति । आऽ-
पररात्रादनध्यायं करोति ॥ २८ ॥

अपि प्रदोषे ॥ २९ ॥

प्रदोषेऽपि भवः स्तनयित्नुर्विद्युत्समः । आऽपररात्रादनध्यायहेतुः ॥ २९ ॥

सर्वं नक्तमाऽर्धरात्रात् ॥ ३० ॥

प्रथमाद्रात्रिभागादारभ्याऽर्धरात्रात्भवृत्तः स्तनयित्नुः सर्वं नक्तमनध्यायहेतुः
॥ ३० ॥

अहश्चेत्सज्योतिः ॥ ३१ ॥

अहश्चेत्स्तनयित्नुर्भवति प्रागपरराह्णात्तदा सज्योतिरनध्यायः । सकलं दिवस-
मित्यर्थः ॥ ३१ ॥

विषयस्थे च राज्ञि प्रेते ॥ ३२ ॥

यस्मिन्विषये स्वयं वसति तत्रस्थे तस्याधिपतौ राज्ञि प्रेते सज्योतिरनध्यायः।
आकालिकमित्यन्ये ॥ ३२ ॥

विप्रोष्य चान्योन्येन सह ॥ ३३ ॥

यदा सहाध्यायिनः परस्परं विप्रवसेयुः केचिच्चाऽऽचार्येण संगतास्तदा
सज्योतिरनध्यायः । आ परेषां मेलनादित्येके । आकालिकमित्यन्ये ॥ ३३ ॥

संकुलोपाहितवेदसमाप्तिच्छदिश्राद्धमनुष्ययज्ञभोजने-
ष्वहोरात्रम् ॥ ३४ ॥

संकुलश्चोरादिभिर्ग्रामाद्युपद्रवः । उपाहितोऽग्निदाहः । वेदसमाप्तिः शाखास-
माप्तिः । छर्दनं भुक्तेद्धारः । श्राद्धभेकोद्दिष्टादि । मनुष्ययज्ञो वसन्तोत्सवादिः ।
भोजनशब्द उभाभ्यां संबध्यते । श्राद्धभोजने मनुष्ययज्ञभोजन इति । एतेषु
निमित्तेष्वहोरात्रमनध्यायः । मनुष्यप्रकृतीनां देवानां यज्ञो मनुष्ययज्ञ इत्यन्ये ।
यथाऽऽहाऽऽपस्तम्बः—मनुष्यप्रकृतीनां देवानां यज्ञे भुक्त्वत्येक इति । ये मनुष्या
भत्वा प्रकृष्टेन तपसा देवाः संपन्नास्तद्यज्ञस्तत्प्रतीयर्थं ब्राह्मणभोजनम्
॥ ३४ ॥

अमावास्यायां च ॥ ३५ ॥

अमावास्यायामहोरात्रमनध्यायः ॥ ३५ ॥

द्व्यहं वा ॥ ३६ ॥

तदहः पूर्वद्युश्च द्व्यहमनध्यायः । गुक्कुचतुर्दश्यां त्वनध्यायस्य मूलान्तरं
मृग्यम् । एवं प्रतिपत्सु च ॥ ३६ ॥

कार्तिकी फाल्गुन्यापाढी पौर्णमासी ॥ ३७ ॥

कार्तिक्याद्यास्तिस्रः पौर्णमास्योऽनध्यायहेतवोऽहोरात्रम् । पौर्णमास्यन्तरेष्वन-
ध्याये मूलं मृग्यम् ॥ ३७ ॥

तिस्रोऽष्टकास्त्रिरात्रम् ॥ ३८ ॥

ऊर्ध्वमाग्रहायण्यास्त्रिष्वपरपक्षेषु तिस्रोऽष्टकाः । तास्त्रिरात्रमनध्यायहेतवः
तदहः पूर्वद्युरपरेद्युश्च ॥ ३८ ॥

अन्त्यामेके ॥ ३९ ॥

एकेऽन्त्यामेकाष्टकामनध्यायहेतुं मन्यते ॥ ३९ ॥

अभितो वार्षिकम् ॥ ४० ॥

श्रवणादि वार्षिकमिति यदुक्तं वार्षिकमनध्ययनं तदभितस्तस्योभयोः पार्श्वयोर्ये
कर्मणी उपाकरणोत्सर्जने तयोरपि कृतयोस्त्र्यहमनध्यायमेक इच्छन्ति । तथा च
मनुः—

उपाकर्षाणि चोत्सर्गे त्रिरात्रं क्षपणं स्मृतम् । इति ।

उशना—उपाकर्षाणि चोत्सर्गे त्र्यहमनध्यायः ॥ इति ॥ ४० ॥

सर्वे वर्षाविद्युत्स्तनयित्नुसन्निपाते ॥ ४१ ॥

वर्षादीनां त्रयाणां युगपत्सन्निपाते त्रिरात्रमनध्याय इति सर्व एवाऽऽचार्य-
मन्यन्ते ॥ ४१ ॥

प्रस्यन्दिनि ॥ ४२ ॥

प्रकृष्टं स्यन्दनं वर्षं प्रस्यन्दस्तद्वति च काले यावत्प्रस्यन्दनमनध्यायो द्व्यहं
त्र्यहं चतुरहं वा ॥ ४२ ॥

ऊर्ध्वं भोजनाद्भुत्सवे ॥ ४३ ॥

उपनयनादावुत्सवे भोजनाद्दूर्ध्वं तदहरनध्यायः ॥ ४३ ॥

प्राधीतस्य च निशायां चतुर्भूहूर्तम् ॥ ४४ ॥

उपाकृत्याध्येतुं प्रवृत्तः प्राधीतः । आदिकर्मणि कः कर्तारि च । तस्य निशायां चतुर्भूहूर्तं चतुरो मुहूर्तानष्टौ नाडिका अनध्यायः । 'श्रावण्यां पौर्णमास्यामध्यायमुपाकृत्य मासं प्रदोषे नाधीयीत' इत्यापस्तम्बीयेन समानार्थमिदम् । चकारात्रयोदशीप्रदोषेषापि निशायां चतुर्भूहूर्तं निषेधो दर्शितः ॥ ४४ ॥

नित्यमेके नगरे ॥ ४५ ॥

एक आचार्यां नगरे नित्यमेवाध्ययनं नेच्छन्ति । नित्यग्रहणं निशाधिकारनिवृत्त्यर्थम् ॥ ४५ ॥

मानसमप्यशुचिः ॥ ४६ ॥

अप्रयतः सन्मानसमप्यध्ययनं न कुर्यात् । एवं चान्येष्वनध्यायहेतुषु मानसमनिषिद्धम् ॥ ४६ ॥

श्राद्धिनामाकालिकम् ॥ ४७ ॥

श्राद्धमस्यास्तीति श्राद्धी श्राद्धस्य कर्ता । अत इनिठनौ । न तु श्राद्धमनेन भुक्तमिति । भोक्तारि पूर्वमेव निषिद्धत्वात् । तेषां श्राद्धदातृणामाकालिकमनध्यायः । अपर आह—ये श्राद्धे केवलं भुक्तवन्तो न पित्राद्यर्थं पात्रतया तेषां पूर्वकोऽहोरात्रनिषेधः । अयं त्वाकालिकनिषेधः पित्राद्यर्थं पात्रतया भुक्तवतामिति ॥ ४७ ॥

अकृतान्नश्राद्धिकसंयोगेऽपि ॥ ४८ ॥

भोजनासंभवे यद्य(द)कृतान्नं पितृभ्यो दीयते तदकृतान्नश्राद्धिकम् । तत्संयोगेऽप्याकालिकमनध्यायः । न केवलं भुक्तवतः । तत्र मनुः—

प्राणि वा यदि वाऽप्राणि यत्किञ्चिच्छ्राद्धिकं भवेत् ।

तदालभ्याप्यनध्यायः पाण्यास्या ब्राह्मणाः स्मृताः ॥ इति ।

आमश्राद्धस्यैतदेव लिङ्गम् ॥ ४८ ॥

प्रतिविद्यं च यान्स्मरन्ति [यान्स्मरन्ति] ॥ ४९ ॥

प्रतिविद्यं प्रतिधर्मशास्त्रं याननध्यायान्स्मरन्ति स्मर्तारस्तेष्वपि हेतुषु नार्धीयीत । तत्र वासिष्ठः—दिग्दाहपर्वतप्रपातेषूपलसृष्टिर्गपांसुवर्षेष्वकाालिकामिति ।

श्लेषमातकस्य शाल्मल्या मधुकस्य तथाऽप्यधः ।

कदाचिदपि नाध्येयं कोविदारकपितृथयोः ॥ इति ॥

एवमन्यत्रापि द्रष्टव्यम् । [अभ्यासोऽध्यायसमाप्त्यर्थः] ॥ ४९ ॥

इति श्रीगौतमीयवृत्तौ हरदत्तविरचितायां मिताक्षरायां

द्वितीयप्रश्ने सप्तमोऽध्यायः ॥ ७ ॥

अथाष्टमोऽध्यायः ।

मानसमप्यशुचिरित्युक्तम् । तच्चाशुचित्वमाहारजानितमपि भवतीति भक्ष्याभ-
क्ष्यप्रकरणमारभ्यते -

प्रशस्तानां स्वकर्मसु द्विजातीनां ब्राह्मणो भुञ्जीत

॥ १ ॥

स्वकर्मसु वर्णप्रयुक्तेष्वश्रमप्रयुक्तेषु भयप्रयुक्तेषु च ये प्रशस्ताः ' अहो अयं
स्वकर्मानुतिष्ठति ' इति तेषां द्विजातीनां गृहे ब्राह्मणो भुञ्जीत । क्षुद्रुपघातार्थां
भोजने प्रवृत्तिः । शक्या च यस्य कस्यचिद्गृहे भुञ्जानेन क्षुद्रुपहन्तुम् । तत्र परि-
संचष्ट एषामेव गृहे ब्राह्मणो भुञ्जीत नान्येषामिति ॥ १ ॥

प्रतिगृहणीयाच्च ॥ २ ॥

प्रतिग्रहोऽप्येषामेव सकाशान्नान्येषामिति ॥ २ ॥

अस्यापवादः—

एधोदकयवसमूलफलमध्वभयाभ्युद्यतशय्यासना-
वसथयानपयोदधिधानाशफरीप्रियङ्गुस्रङ्मार्गशा-
कान्यप्रणोद्यानि सर्वेषाम् ॥ ३ ॥

एधः काष्ठम् । उदकं घटादिस्थमपि । यवसं तृणादि । मूलमार्द्रकादि ।
फलमात्रादि । मधु माक्षिकम् । अभयं परित्राणम् । अभ्युद्यतमयाचितेनापि दात्र-
स्वयमानीतमिदं गृह्णाणेति । शय्या कंटादि । आसनं पीठादि । आवसथः
प्रतिश्रयः । यानं शकटादि । दधिपयसी प्रसिद्धे । धाना भृष्टा यवाः । श-
फरी मत्स्यविशेषः । [प्रियङ्गू राजिका] । स्रङ्गाला । मार्गं मृगमांसं, पन्था

वा मार्गः । शाकं वास्तुकादि । एतान्येधादीन्यप्रणोद्यानि सर्वतः प्रतिग्राह्याणि याचित्वाऽपि । अभ्युद्यत्तं पक्कान्नाद्यप्रणोद्यमप्रत्याख्येयं प्रत्याख्याने दोषः । तथा चाऽऽपस्तम्बः—

उद्यतामाहतां भिक्षां पुरस्तादप्रवेदिताम् ।

भोज्यां मेने प्रजापतिरपि दुष्कृतकारिणः ॥

न तस्य पितरोऽश्र्न्ति दश वर्षाणि पञ्च च ।

न च हव्यं वहत्यग्निर्यस्तामभ्यवमन्यते ॥ इति ।

अस्यापवादः—चिकित्सकस्य मृगयोः शल्यरुन्तस्य पाशिनः ।

कुलटयाश्च षण्ढस्य तेषामन्नमनाद्यम् ॥ इति ॥ ३ ॥

पितृदेवगुरुभृत्यभरणेऽप्यन्यत् ॥ ४ ॥

पितृभरणमविच्छेदेन श्राद्धकरणम् । देवभरणमग्निहोत्रादि । गुरुवः पित्रा-
दयः । भृत्याः पुत्रदासादयः । तेषां भरणं भक्तादिदानम् । एतेषु निमित्तेष्वन्य-
दप्युक्तादयदप्यप्रणोद्यम् ।

मनुश्च—गुरून्भृत्यांश्चोद्धरिष्यन्नाचिष्यन्देवतातिथीन् ।

सर्वतः प्रतिगृह्णयिान्न तु तृप्येत्स्वयं ततः ॥ इति ॥ ४ ॥

वृत्तिश्चेन्नान्तरेण शूद्रात् ॥ ५ ॥

यदि शूद्रप्रतिग्रहमन्तरेण वृत्तिर्जीविनं न निर्वर्तते तदा शूद्रादपि प्रतिगृह्णी-
यात् ॥ ५ ॥

पशुपालक्षेत्रकर्षककुलसंगतकारयितृपरिचारकारभोज्यान्नाः

॥ ६ ॥

यो यस्य पशून्पालयति क्षेत्रं च कर्षति, यश्च यस्य कुले संगतः पारम्पर्येण
मित्ररूपेणाऽगतः, यश्च यस्य परिचारको दासस्ते तेषां भोज्यान्नाः । पक्कमप्यन्नं
तेषां भुञ्जिरिन् । कारुः कारयिता । ‘ ऊर्ध्वं नापितः श्मश्रूणि कारयति ’ इति
हि दृश्यते । स च विप्रद्वैश्यायामनूढायां जातः सोऽपि भोज्यान्नः । तत्र
मनुः—

क्षेत्रिकः कुलमित्रश्च गोपालो दासनापितौ ।

एते शूद्रेषु भोज्यान्ना यश्चाऽऽत्मानं निवेदयेत् ॥ इति ।

एतच्चात्यन्तापद्विषयम् ॥ ६ ॥

वणिक्चाशिल्पी ॥ ७ ॥

वणिक्च भोज्यान्त्रः, स चेदशिल्पी कुम्भकारादिको न भवति ॥ ७ ॥

अथाभोज्यमाह—

नित्यमभोज्यम् ॥ ८ ॥

नित्यं परगृहे न भोक्तव्यम् । गृहस्थस्यायं प्रतिषेधः । ‘उपांसते गृहस्था ये परपाकमबुद्धयः’ इति मानवे दर्शनात् । अन्येभ्यो यावत्प्रत्यहं दीयते तन्नित्यमभोज्यम् ॥ ८ ॥

केशकीटावपन्नम् ॥ ९ ॥

यच्चान्नं केशैः कीटैर्वा संबद्धं तदप्यभोज्यम् । अत्र वासिष्ठः—

कामं तु केशकीटानुत्सृज्याद्भिः प्रोक्ष्य भस्मनाऽवकीर्य वाचा प्रशस्तमुपयुञ्जीत । इति ।

मनुस्तु—पक्षिजग्धं गवा घ्रातमवधूतमवक्षुतम् ।

केशकीटावपन्नं च मृतप्रक्षेपेण शुध्यति ॥ इति ।

तदेषां रुचितो व्यवस्था । अपर आह—पाकादारभ्य यत्केशकीटावपन्नं तत्र गौतमियमूर्ध्वं तु वासिष्ठमानव इति ॥ ९ ॥

रजस्वलाकृष्णशकुनिपदोपहतम् ॥ १० ॥

कृष्णशकुनिः काकः । पदग्रहणं तुण्डादेरप्यवयवस्योपलक्षणम् । रजस्वलाया कृष्णशकुनिपदेन वोपहतं स्पृष्टमन्नमभोज्यम् । प्रभूते त्वन्ने पराशरः—

शृतं द्रोणाधिकं चान्नं श्वकाकैरुपघातितम् ।

न त्याज्यं तस्य शुद्धचर्थं ब्राह्मणेभ्यो निवेदयेत् ॥

गायत्र्यष्टसहस्रेण मन्त्रूतेन वारिणा ।

भोज्यं तत्प्रोक्षितं विषैः पर्याभिरुतमेव च ॥ इति ।

उपहतं प्रदेशमुद्धृत्येदं कार्यम् ॥ १० ॥

भ्रूणघ्नाऽवेक्षितम् ॥ ११ ॥

भ्रूणहा ब्रह्महा । तथा च वासिष्ठः—‘ब्राह्मणं हत्वा भ्रूणहा भवति’ इति । तेन प्रोक्षितमप्यभोज्यम् ॥ ११ ॥

भावदुष्टम् ॥ १२ ॥

भोजयित्राऽवज्ञानेन दत्तं भोक्तुर्वा मनसो दुष्टिकरं भावदुष्टम् । तदप्यभोज्यम्
॥ १२ ॥

गवोपघ्रातम् ॥ १३ ॥

गवा चोपसमीपे घ्रातमभोज्यम् ॥ १३ ॥

शुक्तं केवलमदाधि ॥ १४ ॥

यत्पक्वं कालवशादम्लरसं तत्केवलं शुक्तम् । तदभोज्यम् । केवलग्रहणात्क्षीरो-
दकादिसंपृक्तमम्लमपि भोज्यम् । दधि तु केवलमप्यम्लं भोज्यम् । तत्रकाञ्जिकयो-
रपक्वत्वान्नायं प्रतिषेधः । आचारोऽपि तत्रे निर्विवादः । काञ्जिके सविवादः
॥ १४ ॥

पुनःसिद्धम् ॥ १५ ॥

सकृत्पक्वस्य तादृश एव पाकः पुनः क्रियते पूर्वं शुक्तपक्वमिति तत्पुनः
सिद्धम् । तदभोज्यम् । अन्यथापक्वस्य तु पाकान्तरे भर्जनादौ न दोषः
॥ १५ ॥

पर्युषितमशाकभक्षस्नेहमांसमधूनि ॥ १६ ॥

उद्यास्तमयान्तरितं पर्युषितम् । दिवा पक्वं रात्रौ रात्रिपक्वं दिवा तदशुक्त-
मप्यभोज्यम् । शाकादि तु पर्युषितमपि भोज्यम् । शाकमुक्तम् । भक्षाः
पृथुकापूपादयः । स्नेहो घृततैलादिः । मांसं प्रसिद्धम् । मधु च । एतानि
पर्युषितान्यपि भोज्यानि । स्नेहमध्वादीनामपक्वत्वादेवापर्युषितत्वं तस्मात्स्नेहम-
धुग्रहणं तत्संसृष्टस्यापि पर्युषितस्य पर्युदासार्थम् । तेन तत्संसृष्टं पर्युषितमपि
भोज्यमगर्हितम् ।

तत्पर्युषितमप्याद्यं हविःशेषं च यद्भवेत् ॥ इति ॥ १६ ॥

उत्सृष्टपुंश्चल्यभिःशस्तानपदेश्यदण्डिकतक्षकदर्यबन्ध-
निकचिकित्सकमृगय्वनिषुचार्युच्छिष्टभोजिगणविद्वि-
षाणानाम् ॥ १७ ॥

उत्सृष्टः पितृभ्यां परित्यक्तः ।

गण्डस्योपरिजातानां परित्यागो विधीयते ।

इत्यादिना कारणेन दुर्भिक्षे रक्षणाशक्त्या, प्रातिकूल्येन वा । पुंश्वली—अनियत पुंस्का व्यभिचारिणी गणिका च । अभिशस्तः सताऽसता वा दोषेण ख्यातः - अनपदेश्य एवंभूतोऽयमिति व्यपदेशानर्हः । स्त्रीत्वपुंस्त्वाभ्यामनिर्देश्या तृतीयाप्रकृतिरित्यन्ये । दण्डिको राज्ञा दण्डाधिकारे नियुक्तः । शूद्रात्प्रातिलोभ्येन वैश्यायां जातस्तक्षा । वैश्यात्क्षत्रियायां जातो माहिष्यः । शूद्रायामूढायां वैश्याज्जाता करणी, तस्यां माहिष्याज्जातो रथकारः । स तक्षेत्यन्ये । कदर्यो लुब्धः । यय-धिळत्य मनुराह—

श्रोत्रियस्य कदर्यस्य वदान्यस्य च वार्धुषेः । इति ।

बन्धनिको बन्धकागाररक्षी । चिकित्सको वैद्यः शल्यकर्ता वा । यो मृगयु । सन्निषुचारी न भवति किंतु पाशचारी स मृगय्वानिषुचारी वागुरिकः । उच्छिः ष्टभोजी निगदासिद्धः । गणो जनसमुदायः । विद्विषाणः शत्रुः । एतेषामुत्सृष्टादीनामन्नमभोज्यम् । येऽत्र प्रशस्ता द्विजातयो न भवन्ति तेषां ग्रहणमुदितप्रतिषेधार्थम् । तथा चाऽपस्तम्बः—चिकित्सकस्य मृगयोरित्यादि । आपद्यपि प्रतिषेधार्थमित्यन्ये ॥ १७ ॥

अपङ्क्त्यानां प्राग्दुर्वालात् ॥ १८ ॥

ये चापङ्क्त्वाः प्रागुपादिष्टास्त्यक्तात्मपर्यन्तास्तेषामप्यन्नमभोज्यम् ॥ १८ ॥

वृथान्नाचमनोत्थानव्यपेतानि । १९ ॥

यदात्मार्थं पच्यते नातिथ्याद्यर्थं तद्वृथान्नम् । श्रूयते हि—‘ मोघमन्नं विन्दते अप्रचेताः ’ इत्यादि । भोजनमध्ये यत्र कोपादिना पुनराचम्यत उत्थीर्यते वा । अपेतादन्यद्व्यपेतं साहितामिति । एते आचमनोत्थानव्यपेते अन्ने । एतानि वृथान्नादीन्यभोज्यानि । अत्रोशना—अगुरुभिराचमनोत्थानं चेति । एकस्यां पङ्क्तौ बहुषु भुञ्जानिष्वेकेनापि गुरुव्यतिरिक्तेनाऽऽचमन उत्थाने वा कृत इतरेषामप्यभोज्यामिति । गुरुभिः कृते न दोषः ॥ १९ ॥

समासमाभ्यां विषमसमे पूजातः ॥ २० ॥

कुलशीलादिभिस्तुल्यः समः । विपरीतोऽसमः । विषमसमशब्दौ भावपरो । विषमसम इति समाहारद्वंद्वः । पूजातः पूजायामासनपरिचरणादि-

कायां समेन सह पूजायां विषमेऽसमेन च साम्ये क्रियमाणे तदन्वमभोज्यम्
॥ - ० ॥

अनर्चितं च ॥ २१ ॥

यच्चानर्चितं दीयते 'वैधवेय भक्षय' इति तदप्यभोज्यम् । प्रतिग्रहेऽपि
तुल्यमेतत् । यथाऽऽह मनुः—

योऽर्चितं प्रतिगृह्णाति ददात्यर्चितमेव यः ।

तावुभौ गच्छतः स्वर्गं नरकं तु विपर्यये ॥ इति ।

'सायं प्रातरशानान्यभिपूजयेत्' इति वसिष्ठः । तदकरणमनर्चितामित्यन्ये
॥ २१ ॥

गोश्च क्षीरमनिर्दशायाः सूतके ॥ २२ ॥

सूतकं प्रसवः । प्रसूताया अनतिक्रान्तदशाहायाः गोः क्षीरमभोज्यम्
॥ २२ ॥

अजामहिष्योश्च ॥ २३ ॥

अजामहिष्योः सूतकेऽनिर्दशाहयोः क्षीरमपेयम् ॥ २३ ॥

नित्यमाविकमपेयमौष्ट्रमैकशफं च ॥ २४ ॥

नित्यग्रहणाच्च केवलमनिर्दशाहमेव । अविरेवाविकः । उष्ट्रः प्रसिद्धः
एकशफा एकखुरा अश्वादयः । अविकादीनां संबन्धि क्षीरं नित्यमपेयम् ।

मनुस्तु—आरण्यानां तु सर्वेषां मृगाणां महिषं विना ।

स्त्रीक्षीरं चैव वर्ज्यानि सर्वभु(शु)क्तानि चैव हि ॥ इति ॥ २४ ॥

स्यन्दिनीयमसंधिनीनां च ॥ २५ ॥

यस्याः स्तनेभ्यः क्षीरं स्यन्दते सा स्यन्दिनी । यमसूर्युग्मवत्सप्रसूतिका । था
गर्भिणी दुग्धे सा संधिनी । एककालदोहनेत्यन्ये । एवंभूतानां गवादीनां क्षीरम-
पेयम् ॥ २५ ॥

विवत्सायाश्च ॥ २६ ॥

वत्सेन वियुक्ता विवत्सा । तस्याश्च गवादेः क्षीरमपेयम् । अत्र प्रकरणे प्रति-
षिद्धविकारस्यापि दध्यादेः प्रतिषेधमिच्छन्ति । आचारस्त्वनिर्दशायां तथाऽन्यत्रा
नियतः ॥ २६ ॥

इदानीं स्वरूपत एवाभक्ष्यानाह—

पञ्चनखाश्चाश्ल्यकशशश्वाविद्रोधाखड्गकच्छपाः ॥ २७ ॥

अभक्ष्या इत्युत्तरत्र वक्ष्यति । येषां पाणिपादेषु पञ्चोच्चा नखास्ते पञ्चनखा वानरादयोऽभक्ष्याः । श्ल्यादीन्वर्जयित्वा । श्ल्यको वराहविशेषो यस्य नाराचाकाराणि लोमानि । शशः प्रसिद्धः । श्वावित्कल्पको यस्य चर्मणा तनुत्राणं क्रियते । गोधा कृकलासाकृतिर्महाकायः । खड्गो मृगावशेषः । शङ्गमृत्युः । कच्छपः प्रसिद्धः । अत्र पठन्ति—

अभक्ष्याणां तु यन्मूत्रं तदुच्छिष्टं तथैव च ।

अभोज्यमिति निर्दिष्टं विष्टा चैव प्रयत्नतः । इति ॥ २७ ॥

उभयतोदत्केश्यलोभैकशफकलाविङ्कप्लवचक्रवाकहंसाः

॥ २८ ॥

उभयतोदन्ता अधादयः । दद्गाव आर्षः । कोशिनः केशातिशययुक्ताश्चमर्यादयः । अलोमानः सर्पादयः । एकशफा एकखुराः । अनुभयतोदन्तार्थमिदम् । कलविङ्गो ग्रामचटकः । प्लवः शकटविलाख्यः पक्षी । हंसचक्रवाकौ प्रसिद्धौ । एते चाभक्ष्याः ॥ २८ ॥

काककङ्कगृधरश्येना जलजा रक्तपादतुण्डा ग्राम्यकु-

क्कुटसूकराः ॥ २९ ॥

काकादयः प्रसिद्धाः । जलजा अपि पक्षिण एव काकादिसंनिधानात् । तेषु विशेषणं रक्तपादतुण्डा इति । ग्रामे भवो ग्राम्यः । उत्तरयोश्चैतद्विशेषणं ग्राम्यां कुक्कुटो ग्राम्यसूकर इति । आरण्ययोरप्रतिषेधः ॥ २९ ॥

धेन्वनडुहौ च ॥ ३० ॥

धेनुः पयस्विनी गौः । अनड्वाननोवहनयोग्यो बलीवर्दः । द्वंद्वेऽचतुरेत्यादिसमासान्तनिपातनाद्धेन्वनड्वाहाविति [न] प्राभो[ती]ति तदनादृतम् । अपपार्टे वा । धेन्वनडुहौ चाभक्ष्यौ । आपस्तम्बीये तु गोत्राभ्यां या मांसं भक्ष्यमुक्त्वा धेन्वनडुहो(हयो)भक्ष्यं मेध्यमानडुहमिति वाजसनेयकमिन्युक्तम् । आनडुहं न केवलं भक्ष्यं किं ताह मेध्यमपीत्यर्थः । बहवृचब्राह्मणेषु भ्रयते-नद्यथैवादी मनुष्यराज आगतेऽन्यस्मिन्वाऽर्हन्त्युक्षाणं वा वेहतं वाऽक्षदन्त इति । तत्रानित्येभक्ष्यमन्ये-

षामभक्ष्यमिति । वधोऽपि किल तत्रानुज्ञातः ‘ दोगोघ्नौ संपदाने ’ गौर्यस्मै
हन्यते स गोघ्नोऽतिथिरिति । एवं किल पूर्वमाचारः । इदानीं गन्धोऽपि ?)
॥ ३० ॥

अपन्नदन्नवसन्नवृथामांसानि ॥ ३१ ॥

अपन्नदन्नपतितदन्तः । सोऽप्रतिषिद्धोऽपि न भक्ष्यः । ‘ यदा वै पशोर्दन्ताः
पृथन्तेऽथ स मेध्यो भवति ’ इति बह्वृचब्राह्मणम् । योऽपन्नदन्मलं तत्पशूनामिति
विज्ञायत इत्यापस्तम्बः । अवसन्नो व्याधितः । वृथामांसं वृथान्नेन व्याख्यातम् ।
पुनः प्रतिषेधस्तु मांसस्य प्रायश्चित्तगौरवार्थः ॥ ३१ ॥

किसलयक्याकु(किम्पाकु)लङ्गननिर्यासाः ॥ ३२ ॥

किसलयः पल्लवोऽग्रमरोहः । क्याकु(किम्पाकु)श्छत्राकः । लङ्गनं पासी-
द्धम् । निर्यासो वृक्षत्वग्भूतो वनीभूतो रसो हिङ्गुवादिः । किसलयादयो प्यभक्ष्या-
॥ ३२ ॥

लोहिता ब्रश्चनाः ॥ ३३ ॥

वृक्षादिषु वृक्कणप्रदेशे भवा ब्रश्चना निर्यासास्ते लोहिताश्चेन्न भक्ष्याः । स्वयं
सूना निर्यासा लोहिता अलोहिताश्चाभक्ष्याः । ब्रश्चनप्रभवास्तु लोहिता एव-
मनुस्तु—लोहितान्वृक्षनिर्यासान्ब्रश्चनप्रभवांस्तथा । इति ।

केचित्तु लोहितशब्दं किसलयादिष्वपि पठन्ति । हिङ्गुस्तु निर्यासो ब्रश्चन-
प्रभवो न वेति चिन्त्यम् । सर्वथा शिष्टा अपि भक्षयन्ति । कर्पूरस्तु न निर्यासो
न ब्रश्चनप्रभवो न लोहितस्तस्मान्द्रक्ष्य एव ॥ ३३ ॥

निचुदारुबकनलाकाशुकमद्गुटिट्टिभमास्थालन-

क्तचरा अमक्ष्याः ॥ ३४ ॥

निचुदारुर्दावाघाटः । मद्गुर्जलवायसः । मास्थालो वाग्वदः । नक्तचरा
उलूकादयः । अन्ये प्रसिद्धाः । अभक्ष्या इति पञ्चनखा इत्यारभ्य संबध्यते
॥ ३४ ॥

भक्ष्याः प्रतुदविष्किरजालपादाः ॥ ३५ ॥

तुण्डेन प्रतुद्य प्रतुद्य ये भक्षयन्ति ते प्रतुदाः । ये पादाभ्यां विकीर्य भक्षयन्ति
मयूरादयस्ते विष्किराः । जालाकागै पादौ येषां ते जालपादाः । एते

भक्ष्याः । यद्यप्यभक्ष्येषूक्तेष्वन्ये भक्ष्या इति गम्यते तथाऽपि भक्ष्या इत्युपादानमनु-
क्तानामापद्येव भक्षणं [यथा] स्यादनापदि मा भूदिति ॥ ३५ ॥

मत्स्याश्चाविकृताः ॥ ३६ ॥

विकृता मनुष्यशिरस्कादयस्तद्विपरीता अविकृता भक्ष्या इति ॥ ३६ ॥

वध्याश्च धर्मार्थे ॥ ३७ ॥

ये भक्ष्या उक्तास्ते न केवलं स्वयं मृता अन्यहता वा भक्ष्या अपि तु व-
ध्याश्च । धर्मार्थेऽतिथिपूजादौ । अपरश्चा ऽह-ये धर्मार्थे यज्ञादौ वध्या * ह...
तिषा अपि भक्ष्या अनृत्विजामपीति । धर्मार्थे इति वचनादवकीर्णपशोर्मांसमभ-
क्ष्यम् । तस्य प्रायश्चित्तार्थत्वात् ॥ ३७ ॥

व्योलहतादृष्टदोषवाक्प्रशस्तानभ्युक्ष्योपयुञ्जीतो-
पयुञ्जीत ॥ ३८ ॥

अतिथीनप्याशयेन्द्रक्षयेच्च । न तु धादेरुच्छिष्टामिति वर्जयेत् । मनुरप्याह-
था मृगग्रहणे शुचीरिति । द्विरुक्त्तिरुक्ता । अत्र मनुः-

अनुमन्ता विशसिता निहन्ता ऋयविक्रयी ।

संस्कर्ता चोपहर्ता च स्वादकश्चेति घातकाः ॥

न मांसभक्षणो दोषो न मद्ये न च मैथुने ।

प्रवृत्तिरेषा भूतानां निवृत्तिस्तु महाफलम् ॥ इति ।

अप्रतिषिद्धेष्वपि भक्षणांनिवृत्तिरेव ज्यायसीत्यर्थः ॥ ३८ ॥

इति श्रीगौतमीयवृत्तौ हरदत्तविरचितायां मिताक्षरायां

द्वितीयप्रश्नेऽष्टमोऽध्यायः ॥ ८ ॥

अथ नवमोऽध्यायः ।

अथ स्त्रीधर्मानाह--

अस्वतन्त्रा धर्मे स्त्री ॥ १ ॥

श्रौते गार्हो च धर्मे स्त्री भर्तुरेवानुष्ठानमनुप्रविशति । व्रतोपवासादीभिरपि

* अत्र किञ्चि सर्वपुरस्तवेषु त्रुटितम् ।

स्मार्तेः पौराणैश्च धर्मेनान्तरेण भर्तुरनुज्ञां स्वातन्त्र्येणाधिक्रियते । आह शङ्खः—
न च व्रतोपवासैर्नियमेज्यादानधर्मो वाऽनुग्रहकरणं स्त्रीणामन्यत्र पतिगुश्रूषायाः ।
कर्म तु भर्तुरनुज्ञया व्रतोपवासानियमादीनामभ्यासः स्त्रीधर्म इति । नारदोऽप्याह—

स्त्रिकृतान्यप्रमाणानि कार्याण्याहुरनापदि ।

विशेषतो गृहक्षेत्रदानाध्ययनविक्रयात् ॥

एतान्येव प्रमाणानि भर्ता यद्यनुमन्यते ॥ इति ।

मनस्तु—बाल्ये पितुर्वशे तिष्ठेत्पाणिग्राहस्य यौवने ।

पुत्रस्य स्थविराभावे न स्त्री स्वातन्त्र्यमर्हति ॥

बालया वा युवत्या वा वृद्धया वाऽपि योषिता ।

न स्वातन्त्र्येण कर्तव्यं कार्यं किञ्चिद्गृहेष्वपि । इति ॥१॥

नातिचरेद्भर्तारम् ॥ २ ॥

भर्तारं नातिक्रामेद्भर्तुरन्यं मनसाऽपि न चिन्तयेत् ॥ २ ॥

वाक्चक्षुःकर्मसंयता ॥ ३ ॥

यावदर्थसंभाषिणी वाक्संयता । प्रेक्षकादीनामपेक्षिणी चक्षुःसंयता
स्वकुटुम्बार्थकर्मव्यतिरिक्तानां कर्मणामकर्त्री कर्मसंयता । एवंभूता स्यात्
॥ ३ ॥

अथ नातिचरेद्भर्तारमित्यस्यापवादः -

अपतिरपत्यलिप्सुर्देवरात् ॥ ४ ॥

अनपत्याया यस्याः पतिर्मृतः साऽपत्यं लिप्समाना सती देवराह्निप्सेत ।
पत्युर्भ्राता देवरः कनिष्ठ इत्युपदेशः ॥ ४ ॥

तत्र प्रकारः—

गुरुप्रसूता नर्तुमतीयात् ॥ ५ ॥

गुरुभिः पतिपक्षैः पितृपक्षैर्वा नियुक्ता सती संयुज्येत । तत्रापि नर्तुमती-
यादृतुकालं नातिक्रामेत् । तत्रापि प्रथमे गमने गर्भसंभवः । श्रूयते
हि तलवकाराणां ब्राह्मणे—‘ या प्रथमेऽहनि रतः सिच्यते स गर्भः
संभवत्यथ यत्र तत्सिच्यते मुधेव तत्परासिच्यते ’ इति । ततश्चर्तवपि

सकृदेव गमनम् । अत्रौशनसो विशेषः— नियुक्ता सर्वाङ्गं घृताभ्यक्तम् । तेन सर्वाङ्गनात्मानमभ्यज्य गच्छेदिति ॥ ५ ॥

देवराभावे क्रमेण गमनीयानाह—

पिण्डगोत्रर्षिसंबन्धेभ्यो योनिमात्राद्वा ॥ ६ ॥

पिण्डसंबन्ध सपिण्डः । गोत्रसंबन्ध सगोत्रः । ऋषिसंबन्धः समान-
प्रवरा हरितकुत्सादयः । एतेभ्यः क्रमेणापत्यं लिप्सेत । योनिमात्राद्वा । अत्र
स्मृत्यन्तरम् । सर्वाभावे योनिमात्राद्ब्राह्मणजातिमात्रादिति ॥ ६ ॥

नादेवरादित्येके ॥ ७ ॥

एके भन्यन्ते देवरादेव लिप्सेत नादेवरादिति ॥ ७ ॥

नातिद्वितीयम् ॥ ८ ॥

प्रथममपत्यमतीत्य द्वितीयं न जनयेदिति ॥ ८ ॥

अथैवमुत्पादितमपत्यं क्षेत्रिणो बीजिनो वेति विषये निर्णयमाह—

जनयितुरपत्यम् ॥ ९ ॥

जनयितु तदपत्यं भवति न क्षेत्रिण । आपस्तम्बोऽप— त्पादयितुः
पुत्र इति हि ब्राह्मणमित्यादि ॥ ९ ॥

समयादन्यस्य । १० ॥

यदि ज्ञातयः समयं कृत्वा नियुञ्जते क्षेत्रिणो पत्यमस्त्विति यथा विचित्रवी-
र्यस्य क्षेत्रं सत्यवती तस्यां व्यासेनोत्पादितमपत्यामिति ॥ १० ॥

जीवतश्च क्षेत्रे ॥ ११ ॥

यदा च जीवन्नेव क्षेत्री बन्ध्यो रुग्णो वा पार्थयते मम क्षेत्रे पुत्रमुत्पादयेति
तदा क्षेत्रिण एवापत्यं न बीजिनः ॥ ११ ॥

परस्मात्तस्य ॥ १२ ॥

परस्माद्देवरादिव्यतिरिक्तात्तदनियुक्तायामप्यपत्यवत्यामनपत्यायां चोत्पन्नः पुन-
स्तस्यैव बीजिनो भवति न क्षेत्रिणः ॥ १२ ॥

द्वयोर्वा ॥ १३ ॥

एवमुत्पादितमपत्यं द्वयोर्वा भवति बीजिक्षेत्रिणोः । इदं नियुक्ताविषयम् ।

तथाच याज्ञवल्क्यः-अपुत्रेण परक्षेत्रे नियोगोत्पादितः सुतः ।

उभयोरप्यसौ रिक्थी पिण्डदाता च धर्मतः ॥ इति ॥ १३ ॥

रक्षणात्तु भर्तुरेव * ॥ १४ ॥

यदि भर्ता क्षेप्येव रक्षणं भरणं पोषणं संस्कारादि करोति न बीजी तदा भर्तुरेव तदपत्यामिति । एवं मृते ॥ १४ ॥

श्रूयमाणेऽभिगमनम् ॥ १५ ॥

यदा तु भर्ता श्रूयते तस्मिन्देशे स्थित इति तदा तमभिगच्छेत् ॥ १५ ॥

प्रव्रजिते तु निवृत्तिः प्रसङ्गात् ॥ १६ ॥

यदि तु भर्ता प्रव्रजितो भवति मोक्षाश्रमं प्राप्नो भवति तदा सर्वस्मात्प्रसङ्गा-
निवृत्तिः । स्वयमपि निवृत्तिमुखी संयतैव स्यादिति ॥ १६ ॥

द्वादश वर्षाणि ब्राह्मणस्य विद्यासंबन्धे ॥ १७ ॥

विद्याधिगमार्थं प्रोषितस्य ब्राह्मणस्य भार्या द्वादश वर्षाणि क्षपयेत् । नाप-
त्योत्पत्तिर्नाभिगमनम् ॥ १७ ॥

भ्रातरि चैवं ज्यायसि यवीयान्कन्धाग्न्युपयमेपु

॥ १८ ॥

ज्येष्ठे भ्रातर्यकृतदारेऽनाहिताग्नौ च प्रोषिते कनीयान्भ्रातैवं द्वादश व-
र्षाणि प्रतीक्षेत । ततः कन्यामुपयच्छेदग्नीश्वाऽदधीत । अत्र वासिष्ठो विशेषः-
अष्टौ दश द्वादश वर्षाणि ज्येष्ठे भ्रातरयानिविष्टं न प्रतीक्षमाणः प्रायश्चित्तीयो
भवतीति ।

द्वादशैव तु वर्षाणि ज्यायान्धर्मार्थयोग्यतः ।

न्याय्यः प्रतीक्षितुं भ्राता श्रूयमाणः पुनः पुनः ॥ इति च

॥ १८ ॥

षडित्यंके ॥ १९ ॥

एके मन्यन्ते षडेव वर्षाणि प्रतीक्षेतीति । प्रोषिते चात्यन्तवृद्धे स्थिते चात्य-
न्तधर्मपर इदम् ॥ १९ ॥

गतं प्रासङ्गिकं पुनरपि स्त्रीधर्मानाह-

* इत उतरं ड. च. संज्ञयोर्मूलप्रत्ययोः- ' नष्टे भर्तारि षड्वार्षिकं पक्षणम् (क्षपणयुः) '

एतत्सूत्रं वर्तते ।

त्रीन्कुमार्यृतनतीत्य स्वयं युज्येतानिन्दितेनोत्सृज्य

पित्र्यानलंकारान् ॥ २० ॥

यदि कन्यां पित्रादिर्न दद्यात्ततस्त्रीनृतनतीत्य स्वयमेवानिन्दितेन कुलविद्या-
शीलादियुक्तेन भर्त्रा युज्येत पित्र्यान्पितृकुलायातानलंकारानुत्सृज्य ।

अत्र मनुः-अलंकारं नाऽददीत पित्र्यं कन्या स्वयंवरा ।

मातृकं भ्रातृदत्तं वा स्तेयं स्याद्यदि किंचन ॥ इति ॥ २० ॥

अत एव -

प्रदानं प्रागृतोः ॥ २१ ॥

कृतुदर्शनात्प्रागेव देया कन्या ॥ २१ ॥

अप्रयच्छन्दोपी ॥ २२ ॥

तस्मिन्कालेऽप्रयच्छन्पित्रादर्दोषवान्भवति । अत्र याज्ञवल्क्यः-

पिता पितामहो भ्राता सकुल्यो जननी तथा ।

कन्याप्रदः पूर्वनाशे प्रकृतिस्थः परः परः ॥

अप्रयच्छन्समामोति भ्रूणहत्यामृतावृतौ ॥ इति ॥ २२ ॥

प्राग्वाससः प्रतिपत्तेरियेके ॥ २३ ॥

एके मन्यन्ते यदा कन्या वासः प्रतिपद्यतेऽथवा लज्जते तावदेव पदेयेति
॥ २३ ॥

द्रव्यादानं विवाहसिद्ध्यर्थं धर्मतन्त्रसंयोगे च शूद्रात् ॥ २४ ॥

द्रव्यमननुज्ञातमपि शूद्राच्चैलादिकमादेयं विवाहसिद्ध्यर्थं यावता विवाहः
सिद्ध्यति तावत् । अधिके दोषः । तथा धर्मस्य पशुबन्धादेः प्रवृत्तस्य यत्तन्त्र-
मङ्गलधादि तस्य संयोगेऽविच्छेदसिद्ध्यर्थं यावता तन्निव(र्त्तते तावदननुज्ञा-
तमप्यादेयं शूद्रात् । अधिके दोषः ॥ २४ ॥

अन्यत्रापि शूद्राद्बहुपशोर्हीनकर्मणः ॥ २५ ॥

इतराम्भोऽपि दृश्यन्ते । इति पञ्चम्यास्त्रल् । शूद्रादन्यतोऽपि द्रव्यमादेयं
स चेद्बहुपशुस्तथा हीनकर्मा भवति । तदनुपपन्नं कर्म न करोति निषिद्धं वा वर्म
सेवते शूद्रग्रहणं विधिरयं यथा स्यादिति । तेन शूद्रालाभे वैश्यात् । तदलाभे
क्षत्रियान् ॥ २५ ॥

उक्तमेवार्थमुदाहरणेन दर्शयति-

शतगोरनाहिताग्नेः ॥ २६ ॥

गोग्रहणमुपलक्षणम् । यस्तावद्द्रव्यो भवत्यग्नींश्च नाऽऽधत्ते । निषिद्धकर्म-
सेवी तु दण्डापूपिकया व्याख्यातः ॥ २६ ॥

सहस्रगोश्चासोमपात् ॥ २७ ॥

पूर्वेण गतम् । यः सहस्रगुश्च भवति सोमं च न पिबति तस्मादिति ॥ २७ ॥

सप्तमीं चाभुक्त्वाऽनिचयाय ॥ २८ ॥

सप्तम्यर्थे द्वितीया । षट्सु वेलासु भोज्यालाभनाभुक्त्वा सप्तम्यां वेलाय
यावता वृत्तिस्तावदननुमतमप्यादेयम् । अनिचयः पुनस्तेन निचया न कर्तव्यः
शो भोज्यमपि नाऽऽदेयम् । अत्र मनुः-

तथैव सप्तमे भक्त भक्तानि पडनश्रता ।

अश्वरतनविधानेन हर्तव्यं हीनकर्मणा ॥ इति ॥ २८ ॥

अप्यहीनकर्मभ्यः । २९ ॥

अस्यामवस्थायामहीनकर्मभ्योऽप्यादेयम् । आपिशब्दः कथंचिदस्यानुज्ञातं
मिति दर्शयति । तेन प्राणसंशय एवेदं भवति ॥ २९ ॥

आचक्षीत राज्ञा पृष्टः ॥ ३० ॥

यद्यसावेवं कुर्वन्स्वामिभिर्गृहीतो राजसकाशं नतिस्तेन पृष्टः किमित्थमकार्षी-
रिति तदा स्वामवस्थामाचक्षीत । न तु मिथ्या वदेदिति ॥ ३० ॥

तेन हि भर्तव्यः श्रुतशीलसंपन्नश्चेत् ॥ ३१ ॥

हिश्वर्थे । तेन च राज्ञा स न केवलमदण्ड्यः किं तर्हि तत आरभ्य भर्त-
व्यस्तवेधमवस्था मया न ज्ञातेति सान्त्वयित्वा । स चेच्छ्रुतवृत्तशालिसंपन्नो भवति ।
श्रुतं शास्त्रपरिज्ञानम् । शीलं तदनुकूल आचारः । इतरोऽपि न दण्ड्यः । भरणं
तु तस्य तादृशं न कार्यम् । दण्डाभावः पूर्वधारपि निमित्तयोः समानः ॥ ३१ ॥

धर्मतन्त्रपी-यां तस्याकरणे दोषो[ऽकरणे दोषः]

। ३२ ॥

यदि पशुबन्धादौ धर्मं प्रवृत्तस्य तद्गङ्गं पथादि केनाचित्पीडितं भवति

हतमपहतं वा तस्मिन्निवेदिते तदेव तस्य प्रतिविधानं कार्यं राज्ञा । अकरणे दोषो भवति । अभ्यासोऽध्यायसमाप्त्यर्थः ॥ ३२ ॥

इति श्रीगौतमीयवृत्तौ हरदत्तविरचितायां मिताक्षरायां
द्वितीयप्रश्ने नवमोऽध्यायः ॥ ९ ॥

इति द्वितीयः प्रश्नः ।

अथ तृतीयः प्रश्नस्तत्र प्रथमोऽध्यायः ।

पञ्चविधो धर्मः—वर्णधर्म आश्रमधर्म उभयधर्मो गुणधर्मो नैमित्तिक[धर्म]-
श्चेति । तत्र वर्णप्रयुक्तो धर्मो वर्णधर्म उपनयनं ब्राह्मणस्याष्टम इति । आश्रम-
प्रयुक्त आश्रमधर्मो ब्रह्मचार्यादेः समिदाधानादिरिति । उभयप्रयुक्त उभयधर्मो
ब्राह्मणस्य ब्रह्मचारणः पालाशो दण्ड इत्यादि । अभिषेकगुणयुक्तस्य प्रजापाल-
नादिगुणधर्मः । ब्रह्महत्यादौ निमित्ते कर्तव्यो नैमित्तिको धर्मः प्रायश्चित्तम् । तत्र
नैमित्तिकं वक्ष्यन्नुक्तमनुभाषते—

उक्तो वर्णधर्मश्चाऽऽश्रमधर्मश्च ॥ १ ॥

उभयधर्मगुणधर्मयोरप्युपलक्षणमेतत् । यद्यप्यन्यत्रोक्तं नानुभाष्यतेऽननुभा-
षणेऽपि वक्ष्यमाणं शक्यते वक्तुमिति तथाऽपीहानुभाष्यत आशङ्कानिवृत्त्यर्थम् ।
अन्यथोपरिष्ठाद्वैविकानि पुनःस्तोमादीनि प्रायश्चित्तान्शुदाहारिष्यन्ते तानि च शूद्रस्य
न संभवन्त्यतस्तद्वेदेव प्रायश्चित्तान्तरा यपि शूद्रस्य न स्पुरिति कश्चिदाशङ्केत ।
अपर आह—य उक्तो धर्मः स एव वर्णिनामाश्रमिणां च धर्मः । वक्ष्यमाणस्तु
पुरुषमात्रधर्मः । यदाह—अथ खल्वयं पुरुष इति । किं सिद्धं भवति । प्रति-
ल्लोमानामपि प्रायश्चित्तेष्वधिकारः सिद्धो भवति । यद्यपि तेषां भक्ष्याभक्ष्य-
विवेको नास्ति तथाऽपि गोब्राह्मणादिवधे ब्राह्मणस्वर्णादिहरणे च प्रायश्चित्तं
भवत्येव । अकुर्वाणा एव तु प्रायश्चित्तं राज्ञा वक्ष्याः । अहिंसासत्यास्तेय-
ब्रह्मचर्यापरिग्रहादिमनुष्यमात्रधर्मा न वर्णेष्वश्रमेषु वा नियताः । अतस्तदतिक्रमे
युक्तमेव प्रायश्चित्तम् । यत्तु पूर्वमुक्तं प्रतिलोमास्तु धर्महीना इति । तद्वैहिकामु-
ष्मिकश्रेयःसाधनेषु कर्मस्वधिकारनिवृत्तिपरामिति ॥ १ ॥

प्रायश्चित्तस्य निमित्तान्याह-

अथ खल्वयं पुरुषो याप्येन कर्मणा लिप्यते यथै-
तदयाज्ययाजनमभक्ष्यभक्षणमवद्यवदनं शिष्टस्या-
क्रिया प्रतिषिद्धसेवनमिति ॥ २ ॥

अथ खल्विति वाक्यालंकारे । अयं पुरुष इति संवातवर्तिनं प्रत्यगात्मानं निर्दिशति । याप्यं कृत्स्नितम् । याप्येन पापेन कर्मणा लिप्यते । तज्जन्येना-
धर्मेण लिप्यमाने कर्मणा लिप्यत इति भाक्तो वादः । याप्यस्य कर्मण उदाह-
रणप्रपञ्चो यथैतदित्यादि । यथेत्युदाहरणे । अयाज्याः पतितादयस्तेषां याज-
नम् । अभक्ष्या लशुनादयस्तेषां भक्षणम् । अवद्यमनृतासभ्यादि तस्य वदनं
कथनम् । शिष्टं विहितं संध्योपासनादि तस्याक्रियाऽकरणम् । प्रतिषिद्धस्य हिं-
सादेः सेवनं करणम् । इति समाप्तौ । एतावदेव याप्यं कर्मेति । प्रतिषिद्ध-
सेवनमित्येव सिद्धेरयाज्ययाजनादिग्रहणं याजनाध्यापनप्रतिग्रहाः सर्वेषामित्याप-
द्यनुज्ञा तत्रापि प्रायश्चित्तार्थम् । तत्रोशना—आपद्विहितैः कर्मभिराषदं तीर्त्वा
पुनस्तेषां प्रायश्चित्तं चतुर्भागं कुर्यादिति । अभक्ष्यभक्षणग्रहणमप्यापादि व्याध्यादौ
लशुनादिभक्षणविषयं च । अवद्यवदनग्रहणं तु प्राणिनां तु वधो यत्र तत्र सा-
क्ष्यनृतं वदेदित्यादिविषयं च । तथा यत्र ब्राह्मण इति ज्ञाते ताडयेद्युरर्थं वा
हरेद्युस्तत्र तद्ग्रहणार्थम् । असभानृतभाषणेनापि चिन्वार्यं पश्चात्तामापदं
तीर्त्वा प्रायश्चित्तं चतुर्भागं चरेदिति ॥ २ ॥

तत्र प्रायश्चित्तं कुर्यान्न कुर्यादिति मीमांसन्ते ॥ ३ ॥

तत्र तस्मिन्याप्यकर्मलेपे प्रायश्चित्तम्—

प्रायो नाम तपः प्रोक्तं चित्तं निश्चय उच्यते ।

तपोनिश्चयसंयोगात्प्रायश्चित्तमिति स्मृतम् ॥

इत्येवंलक्षणं कर्तव्यं न कर्तव्यमिति विचारयन्ति ब्रह्मवादिनः ॥ ३ ॥

तत्र केचित्—

न कुर्यादित्याहुः ॥ ४ ॥

॥ ४ ॥

तत्र हेतुः—

न हि कर्म क्षीयत इति ॥ ५ ॥

हिशब्दो हेतौ । यस्मात्कृतं कर्म पुण्यं पापं च नान्तरेणोपभोगं क्षीयत
इति । तथा च शङ्खः—

यथा पृथिव्यां बीजानि रत्नानि निधयो यथा ।

एवमात्मनि कर्मणि तिष्ठन्ति प्रसवन्ति च ॥ इति ।

उत्पन्ने तु फले नश्यति यथा बीजमङ्कुरे । प्रायश्चित्तानि तु निमित्ते कर्मान्तराणि । यथा गृहदाहादौ क्षामवत्यादयः ॥ ५ ॥

कुर्यादित्यपरम् ॥ ६ ॥

कुर्यात्प्रायश्चित्तमित्यपरं दर्शनम् । नास्मात्परमस्तीत्यपरसिद्धान्तः ॥ ६ ॥

तत्र प्रमाणत्वेन श्रुतिवाक्यान्पुदाहरति—

पुनःस्तोमेनेष्ट्वा पुनः सवनमायान्तीति विज्ञायते ॥ ७ ॥

अपतिग्राह्याद्ब्रह्म प्रतिगृह्य पुनःस्तोमेन यजेतेति श्रूयते । अभक्ष्यभक्षणमव-
क्वदनं पुनःस्तोमेन तरतीति च । असत्प्रतिग्रहादिदोषदूषिताः पुनःस्तोमनात्रैका-
हेनेष्ट्वा पुनः सवनमायान्ति । सवनशब्देन कर्मोच्यते । पुनरपि श्रौतानि स्मार्तानि
च कर्माणयायान्त्याप्नुवन्ति । तद्योग्या भवन्ति ॥ ७ ॥

व्रात्यस्तोमैश्चेष्ट्वा ॥ ८ ॥

पुनः सवनमायान्तित्यनुषङ्गः । व्रात्या यथाकालमनुपनीताः । तेषां कर्तव्याः
प्रायश्चित्तयागा व्रात्यस्तोमाः । बहुवचननिर्देशाद्ब्रह्मस्ते प्रत्येतव्याः ॥ ८ ॥

तरति सर्वं पाप्मानं तरति ब्रह्महत्यां योऽश्वमेधेन
यजते ॥ ९ ॥

इति चेति वक्ष्यमाणमपेक्षयते । विज्ञायत इत्यनुषङ्गः ॥ ९ ॥

अग्निष्टुताऽभिशास्यमानं याजयेदिति च ॥ १० ॥

अग्निष्टुतामैकाहस्तेनाभिशास्यमानं याजयेत् । अत्र पुनःस्ते मादीनां दोषनि-
र्घातार्थतया श्रुतत्वादुपभोगेनेव प्रायश्चित्तेनापि पापकं कर्म क्षीयते । शङ्ख-
वचनं चारुतप्रायश्चित्तबिषयं पुण्यविषयं च । अथ कस्माद्ब्रह्मचनगम्भ्योर्विचारः
क्रियते । कुर्यान्न कुर्यादिति । न ह्युपनयनादावेवं विचारः कृत इति उच्यते ।
प्रायश्चित्तस्तुत्यर्थोऽयं विचारः ॥ १० ॥

इदानीं येष्वाहत्य न प्रायश्चित्तं विहितं तेषु प्रायश्चित्तान्युपदिशति-

तस्य निष्क्रयणानि जपस्तपां होम उपवासो दानम्

॥ ११ ॥

तस्य याप्यस् कर्मणो जपादीनि पञ्च निष्क्रयणानि शोधनानि ॥ ११ ॥

तत्र जप इत्युक्तं जानाह-

उपनिषदो वेदान्तः सर्वच्छन्दःसु संहिता मधून्य-

घमर्षणमथर्वशिरो रुद्राः पुरुषसूक्तं राजतरौहिणे

सामनी बृहद्रथंतरे पुरुषगतिर्महानाम्न्यो महावैराजं

महादिवाकीर्त्यं ज्येष्ठसाम्नान्यतमद्बहिष्पवमानं

कूष्माण्डानि पावमान्यः सावित्री चेति पावमा-

नानि ॥ १२ ॥

उपनिषदो रहस्यब्राह्मणान्याध्यात्मिकानि । तद्व्यतिरिक्ता आरण्यक-
भागाः वेदान्ताः । सर्वच्छन्दःसु सर्वेषु ऋचनेषु संहिता संहितापाठो न
पदक्रमादिषु षु । मधूनि मधुशब्दयुक्तानि यजूंषि ब्रह्ममेतु मामित्यादीनि ।
अघमर्षणम् ' ऋतं च सत्यं च ' इति सूक्तं षड्ऋचमघमर्षणेन ऋषिणा
दृष्टम् । अथर्वशिरोऽथर्ववेदे प्रसिद्धम् । देवा ह वै स्वर्गं लोकमगमन् ,
इत्यादि । रुद्राः ' नमस्ते रुद्र मन्यवे ' इत्याद्या अनुवाका एकादश ।
एकशतं यजुःशाखास्तासु सर्वासु पठ्यन्ते । पुरुषसूक्तं ' सहस्रशीर्षा '
इत्यादि । राजतरौहिणे सामनी ' इन्द्रं नरो नेमधिता हवन्ते ' इत्यस्या-
मृचि गीयेते । ' त्वामिद्धि हवामहे ' इत्यस्यां बृहन् । ' अभि त्वा शूर नो-
नुमः ' इत्यत्र रथंतरम् । ' अहमस्मि प्रथमजा ऋतस्य ' इत्यस्यां पुरुषगतिः ।
महानाम्न्यः ' विदामघवन् ' इत्याद्या ऋचः । महावैराजम् ' पिवा सोमम् '
इत्यस्यां गीतं साम । महादिवाकीर्त्यम् ' विभ्राड्बृहत्पिबतु ' इत्यस्याम् ।
ज्येष्ठसामानि तलवकारिणाम् ' उदुत्यं चित्रम् ' इत्येतयोर्गीतानि । छन्दो-
गास्त्वाहुः—' मूर्धानं दिवः ' इत्यस्यां गीतानि त्रीणि सामान्याज्यदोहा-
दीनि । ब्राह्मणे तथा श्रुतत्वात् । बहिष्पवमानम् ' उपास्मै गायता नरः '
इत्येतासु गीतम् । कूष्माण्डानि तैत्तिरीयके स्वाध्यायब्राह्मणे ' यदेवा देवहेड-
नम् ' ' यददीव्यं नृणाम् ' ' आयुष्टे त्रिथतोऽदधत् ' इति त्रयोऽनुवाकाः ।

यजुष्ट्वा भिमायो नपुंसकनिर्देशः । तत्रैवाच्छिद्राख्ये प्रश्ने यद्देवा देवहेळनम् ।
इत्यनुवाके या ऋचस्ताः कूष्माण्डचः। पवमानः सोमो देवता यासां ताः पावमान्यः
'स्वादिष्टया मदिष्टया' इत्याद्या आ मण्डलसमाप्तेः । 'तत्सवितुर्वरेण्यम्'
इत्येषा सावित्री प्रसिद्धा । न या काचन सवितृदेवत्या । इति—शब्दः प्रकारव
चनः । एवंप्रकाराण्यन्यान्यपि पावमानानीति ।

तत्र मनुः—कौत्सं जप्त्वाऽप इत्येतद्वासिष्ठं च तृचं प्रति ।

माहित्रं शुद्धलिङ्गं च सुरापोऽपि विशुध्यति ॥

सकृज्जप्त्वाऽस्थवामीयं शिवसंकल्पमेव च ।

सुवर्णमपहत्यापि क्षणाद्भवति निर्मलः ॥

हविष्पान्तीयमभ्यस्य न तमंह इतीति च ।

जप्त्वा तु पौरुषं सूक्तं मुच्यते गुरुतल्पगः ॥

सोमारौद्रं तु बह्वेना मासमभ्यस्य शुध्यति । इत्यादि ।

प्रायश्चित्तप्रकरणे पुनः पावमानानीतिवचनात्प्रायश्चित्तव्यतिरेकेणाप्यृद्धिकाम-
स्याहरहरेतानि जप्यानि ॥ १२ ॥

जपे प्रवृत्तस्याऽऽहारनियममाह—

पयोव्रतता शाकभक्षता फलभक्षता प्रसृतयावको

हिरण्यप्राशनं घृतप्राशनं सोमपानमिति मेध्यानि

॥ १३ ॥

पयोव्रतता क्षीराहारता । व्रतग्रहणादुपवासन्यायेन । शाकं वास्तुकादि ।
फलं कदल्यादः । प्रसृतया कः प्रसृतपरिमितैर्यवैः पक्व ओदनः । तत्रौशनसो
विशेषः—स्नातः शुचिर्भूत्वोदितेषु नक्षत्रेषु ताम्रभाजने प्रसृतयावकं श्रपयेद्यथा
यवागूर्भवति । तस्य श्रपणकाले रक्षां कुर्यात् । 'नमो रुद्राय भूताधिपतये
पर्वतानां पतये त्वमिमं रक्षस्व' इति । शृतेऽवरोप्य देवस्य त्वा सावितुरित्यादि-
नोत्पूय ततोऽभिमन्त्रयेत्—

यवोऽसि धान्यराजोऽसि वारुणो मधुसंयुतः ।

निर्णोदः सर्वपावानां पवित्रमृषिभिः स्मृतम् ॥

वाचा कृतं कर्मकृतं मनसा दुर्विचिन्तनम् ।

अलक्ष्मीं कालकण्ठीं च सर्वं पुनत मे यवाः ॥

महापातकसंयुक्तं दारुणं राजकिल्बिषम् ।
 बालवृत्तमधर्मं च सर्वं पुनत मे यवाः ॥
 सुवर्णस्तैन्यमब्रत्यमयाज्यस्य च याजनम् ।
 ब्राह्मणानां परीवादं सर्वं पुनत मे यवाः ॥
 श्वसूकरावभूतं च काकाद्याच्छिष्टमेव च ।
 मातापित्रोरशुश्रूषां सर्वं पुनत मे यवाः ॥
 गणान्नं गणिकान्नं च शूद्रान्नं श्राद्धसूतकम् ।
 चोरस्यान्नं तथाऽभक्ष्यं सर्वं पुनत मे यवाः ॥ इत्येतैः षड्भिः ।

ततो ब्रह्मा देवानामिति प्राश्य ततः प्राणाय स्वाहेत्यादिभिर्यथोक्तं सर्वं प्राश्रीयात्पड्मात्रम् । ततो नियमातिक्रमजात्प्रातिषिद्धसेवनजादभक्ष्यभक्षणजाच्च सर्वस्मात्पापात्प्रमुच्यते । सप्तरात्रं पीत्वा भ्रूणहत्यां गुरुतरुपं सुवर्णस्तैन्यं सुरापानं च पुनाति । एकादशरात्रं पीत्वा सर्वकृतपापं नुदाति । एकविंशतिरात्रं पीत्वा गणान्पश्यति गणाधिपतिं पश्यति विद्यां पश्यति विद्याधिपतिं पश्यति । एवमहरहरनन्याहारो यवागूं प्राश्रीयादिति । सर्पिरादौ हिरण्यं निघृष्य प्राशनं हिरण्यप्राशनम् । घृतप्राशनं प्रसिद्धम् । सोमपानं कृतावुक्तम् । बहिरप्यन्ये । इतिकरणाद्यच्चान्यदेवमुक्तं पञ्चगव्यशङ्खस्वपुष्पादि तस्य प्राशनं मेध्यं विज्ञेयम् ॥ १३ ॥

अथ जपादीनां स्थानमाह--

सर्वे शिलोच्चयाः सर्वाः स्रवन्त्यः पुण्या हृदास्तीर्था-

न्यूषिनिवासा गोष्ठपरिस्कन्धा इति देशाः ॥ १४ ॥

शिलोच्चयाः शैलाः । स्रवन्त्यो नद्यः । सर्वग्रहणात्पुण्यापुण्यविभागेनाऽऽदरणीयः । पुण्या हृदाः पुष्करिण्यादयः । प्रयागादीनि तीर्थानि । ऋषिनिवासा वसिष्ठः दीनामाश्रमाः । गोष्ठं गवां स्थानम् । परिस्कन्धो देवालयः । इतिकरणान्नैमिषारण्यादीनि ॥ १४ ॥

व्याख्यातः सहपरिकरेण जपः । तपःस्वरूपमाह--

ब्रह्मचर्यं सत्यवचनं सवनेषूदकोपस्पर्शनमार्द्रवस्त्र-

ताऽधःशायिताऽनाशक इति तपांसि ॥ १५ ॥

ब्रह्मचर्यं मैथुनत्यागः । सत्यवचनं दृष्टार्थवादित्वम् । सवनेषु प्रातः

मैध्यंदिने सायं चोदकस्पर्शनं स्नानम् । आर्द्रवस्त्रता स्नानसमये परिहितस्य वास-
सस्तथैवापीडितस्य धारणम् । अधःशायिता स्थण्डिलशायिता । अशनमाशः ।
स एवाऽऽशकस्तस्याभावोऽनाशकोऽनशनम् । अत्रापीतिकरणात्प्राणायामादीनां
ग्रहणम् ।

अत्र मनुः—सव्याहृतिकाः सप्रणवाः प्राणायामास्तु षोडश ।

अपि भ्रूणहनं मासात्पुनन्त्यहरहः कृताः ॥ इति ।

होमाः कूष्माण्डगणहोमादयः प्रसिद्धत्वादिहानुकाः । तत्र श्रुतिः ‘ कूष्माण्डै-
र्जुहुयाद्योऽपूत इव मन्येत ’ इत्यादि । गणहोमस्तु बौधायनोक्तः—

क्षापवित्रं सहस्राक्षो मृगारोऽहोमुचौ गणौ ।

पात्रमान्यश्च कूष्माण्डयो वैश्वानर्य ऋचश्च याः ॥

घृतौदनेन ता ङुह्वत्समाहं सवनत्रयम् ।

मौनव्रती हविष्याशी निगृहीतेन्द्रियक्रियः ॥

मृच्यते सर्वपापेभ्यो महतः पातकादपि ॥ इति ।

याज्ञवल्क्यः—यत्र यत्र च संकीर्णमात्मनं मन्यते जनः ।

तत्र तत्र तिलैर्होमः सावित्र्याः प्रत्यहं जपः ॥ इति ।

मनुः—न सावित्रीसमं जप्यं नाऽज्याहुतिसमं हुतम् ।

नान्तोयसमं दानं न चार्हिसापरं तपः ॥ इति ।

उपवासो भक्त्यागः । स एव तपःस्वपि पुनः पुनः पठ्यत आदरख्या-
पनार्थम् । अपर आह—निष्क्रयणेषु पठित उपवास इन्द्रियनिग्रहः ।

व्यावृत्तस्यैव दोषेभ्यो यस्तु वासो गुणैः सह ।

उपवासं तमाहुस्तु न शरीरस्य शोषणात् ॥

इति पुराणे दर्शनादिति ॥ १५ ॥

अथ देयान्याह—

हिरण्यं गौर्वासोऽश्वो भूमिस्तिला

घृतमन्नामिति देयानीति ॥ १६ ॥

निगदव्याख्यातमेतत् ॥ १६ ॥

अथ कियान्कालो जपादीनामित्यत आह ...

संवत्सरः षण्मासाश्चत्वारस्त्रयो वा द्वौ वैकश्चतुर्वि-
शत्यहो द्वादशाहः षडहस्त्र्यहोऽहोरात्र इति कालाः
॥ १७ ॥

एतेषु यावता श्रद्धो मन्यते तावान्कालः ॥ १७ ॥

एतान्येवानादेशे विकल्पेन क्रियेरन् ॥ १८ ॥

एतान्येव जपादीनि निष्कयणान्यनादेशे यत्राऽह्य प्रायश्चित्तमनिर्दिष्टं
तत्र विषये विकल्पेन कर्तव्यानि । एवकारः पौनर्वचनिकः । तद्यथा—देवदत्तो
ग्रामं गच्छतु स एवारण्यमिति । किं सिद्धं भवति । येषु नियते (मित्ते) ष्वाहत्य
प्रायश्चित्तमुक्तं तेष्वप्यभ्यासानुबन्धादौ प्रतिपूरणापेक्षायां जपादीनामनुप्रवेशः
सिद्धो भवति ॥ १८ ॥

किं तुल्यवद्विकल्पो नेत्याह

एनःसु गुरुषु गुरूणि लघुषु लघूनि ॥ १९ ॥

अभिसंधिरुतमनो गुरु तद्विपरितं लघु । एवमभ्यासानुबन्धादावपि द्रष्ट-
व्यम् । यथाऽऽहाऽऽपस्तम्बः—यः परमन्तो हन्ति प्राप्ते दोषफलं सह संक-
ल्पेन भूय एवमन्येष्वपि दोषवत्सु कर्मसु *तथा पुण्यफलेषु यथा कर्माभ्यास
इति ॥ १ ॥

कृच्छ्रातिकृच्छ्रौ चान्द्रायणामिति सर्वप्रायश्चित्तं

[सर्वप्रायश्चित्तात्] ॥ २० ॥

कृच्छ्रातिकृच्छ्रौ चान्द्रायणं चोपरिष्ठाद्वक्ष्यन्ते । सर्वग्रहणान्न केवलमना-
देशे । एतानि च गुरु (रु) ष्येनां न)सि समस्तानि समुदितानि प्रायश्चित्तं लघु-
(घु) न्येकमेकं लघुतरेऽतिकृच्छ्रो लघुतमे कृच्छ्रः । मनुरप्याह -

संवत्सरस्यैकमपि चरेत्कृच्छ्रं द्विजोत्तमः ।

अज्ञातभुक्तगुद्ध्यर्थं ज्ञातस्य तु विशेषतः ॥ इति ।

इतिकरणाद्यच्चान्यदेवमुक्तम् ।

तत्र मनुः—यतात्मनोऽग्रमन्त्रस्य द्वादशाहमभोजनम् ।

पराको नाम कृच्छ्रोऽयं सर्वपापप्रणाशनः ॥ इति ।

[अभ्यासोऽध्यायसमाप्त्यर्थः] ॥ २० ॥

इति श्रीगौतमीयवृत्तौ हरदत्तविरचितायां मिताक्षरायां

तृतीयप्रश्ने प्रथमोऽध्यायः ॥१॥

* आपस्तम्बसूत्रे तु—तथा पुण्यक्रियासु इति वर्तते ।

अथ द्वितीयोऽध्यायः ।

अथ यो याप्यं कृत्वाऽपि प्रायश्चित्तं न प्रतिपद्यते स किं कर्तव्यः । त्याज्य इत्यह—

त्यजेत्पितरं राजघातकं शूद्रयाजकं शूद्रार्थयाजकं
वेदविप्लावकं भ्रूणहनं यश्चान्त्यावसायिभिः
सह संवसेदन्त्यावसायिन्यां वा ॥ १ ॥

राजाऽजाभिषिक्तो न जातिमात्रोपजीवी । तं हतवान् राजघातकः । शूद्रं यो याजयत्येतया निषादस्थपतिं याजयेदित्यादौ विषये स शूद्रयाजकः । यः शूद्रा-
दर्थमाधिगम्य यजते स शूद्रार्थयाजकः । अनध्यायानध्याप्याध्ययनादिना यो वेदं विप्लावयति व्याकुली करोति स वेदविप्लावकः । भ्रूणहा ब्रह्महा । एतन्म-
हापातकिनामप्युपलक्षणम् ।

चण्डालः श्वपचः क्षत्ता सूतो वैदेहिकस्तथा ।

मागधयोगवैवै चैव सप्तैतेऽन्त्यावसायिनः ॥ इत्याङ्गिराः ।

तैः सहैकस्मिन्स्थाने यो वसति स तथोक्तः । अन्त्यावसायिन्याम् । यः सह वसतीत्यपक्षते । तस्यां संवासो भैथुनाचरणम् । एतेषु निमित्तेषु पितरमपि त्यजेत् । पितृग्रहणात्किमुते पुत्रादिकमिति ॥ १ ॥

अथ त्यागप्रकारः—

तस्य विद्यागुरून्योनिबंधांश्च संनिपात्य सर्वाण्यु-
दकादीनि प्रेतकार्याणि कुर्युः ॥ २ ॥

तस्य त्याज्यस्य ये विद्यागुरव आचार्यगुरूपाध्याया योनिसंभवा मातुला-
दयस्तान्सर्वान्संनिपात्यैकत्र समवेतान्कृत्वोदकादीनि श्राद्धान्तानि सर्वाणि प्रेत-
कर्माणि कुर्युः । के । पुत्रादयो ज्ञातयः । पितरमित्युपक्रमाद्बहुवचनानिर्देशाच्च
॥ २ ॥

पात्रं चास्य विपर्यस्येयुः ॥ ३ ॥

अस्य त्याज्यस्य पात्रं किञ्चित्कल्पयित्वा त एव विपर्यस्येयुः । विपर्यासोऽ-
धोमुखीकरणम् । यथा तदनुदकं भवति ॥ ३ ॥

१ ग. त पित्रादिकमपि ।

तत्र प्रकारः-

दासः कर्मकरो वाऽवकरादमेध्यपात्रमानीय दासी-
घटात्पूरयित्वा दक्षिणामुखो यदा विपर्यस्येदमुकम-
नुदकं करोमीति नामग्राहम् ॥ ४ ॥

दासः प्रसिद्धः । कर्मकरो भूतकः । तयोरन्यतरोऽवकरादवस्करात् । वेर्च-
स्केऽवस्करः । अमेध्यात्स्थानादशुचि पात्रं किञ्चिदुपादाय येन दास्युदकमाहरति
तस्माद्घटाद्गृहीतेनोदकेन पूरयित्वा दक्षिणामुखो भूत्वा यदाऽपसव्येन विपर्यस्ये-
दपसव्यमधोमुखं विक्षिपेत् । तत्र मन्त्रः-अमुकमनुदकं करोमीति । नामग्राहम् ।
अमुकमिति स्थाने त्याज्यस्य नाम द्वितीयान्तं गृहीत्वा । नान्यादिशिग्रहोरिति
णमुल् । ग्राह इति पाठे रूपसिद्धिश्चिन्त्या ॥ ४ ॥

तं सर्वेऽन्वालमेरन्प्राचीनावीतिनो मुक्तशिखाः ॥ ५ ॥

तं विपर्यस्यन्तं सर्वे ज्ञातयः प्राचीनावीतिनो मुक्तशिखाः सन्तोऽन्वालभे-
रन्स्पृशेयुः ॥ ५ ॥

विद्यागुरवो योनिसंबन्धाश्च वीक्षेरन् ॥ ६ ॥

न तु संस्पृशेयुः ॥ ६ ॥

अप उपस्पृश्य ग्रामं प्रविशन्ति ॥ ७ ॥

एवमिदं कर्म कृत्वाऽप उपस्पृश्य स्नात्वा ग्रामं संविशन्ति प्रविशेयुः । अत
एव ज्ञायते ग्रामाद्बहिरिदं कर्मेति ॥ ७ ॥

अत उत्तरं तेन संभाष्य तिष्ठेदेकरात्रं जपन्सावित्री-

मज्ञानपूर्वम् ॥ ८ ॥

अतस्त्यागाद्गूर्धं तेन त्यक्तेन सह संभाषणमज्ञानात्कृतैकमहोरात्रं तिष्ठेन
भुञ्जीत न शयीत नाऽऽसीतेति । अज्ञानपूर्वमितिवचनादेकवचननिर्देशाच्च ज्ञाति-
व्यतिरिक्तस्थापीदं भवति ॥ ८ ॥

ज्ञानपूर्वं च त्रिरात्रम् ॥ ९ ॥

यस्तु तेन ज्ञानपूर्वं संभाषते स त्रिरात्रमुक्तक्रमेण तिष्ठेत् । कार्याकार्यानिरूपणादाविदम् । परिप्रभादौ तु पराशरोक्तम्—

क्षुते निष्ठीवने चैव दन्तस्पृष्टे तथैव च ।

पतितानां च संभाषे दक्षिणं श्रवणं स्पृशेत् ॥ इति ॥ ९ ॥

यस्तु प्रायश्चित्तेन शुभ्येत्तस्मिंश्शुद्धे शातकुम्भमयं

पात्रं पुण्यतमाद्धरदात्पूरयित्वा स्रवन्तीभ्यो वा तत

एनमप उपस्पर्शयेयुः ॥ १० ॥

प्रायश्चित्तेनेति वचनाद्राजदण्डेन शुद्धस्य वक्ष्यमाणस्वीकरणाविधिर्न भवति तस्य केवलं परत्रैव शुद्धिः ।

राजभिर्धृतदण्डास्तु कृत्वा पापानि मानवाः ।

निर्मलाः स्वर्गमायान्ति स तः सुकृतिनो यथा ॥ इति ॥

तस्मिँल्लोकसमक्षं शुद्धे शातकुम्भमयं सौवर्णं पात्रं पुण्यतमाद्ध्रदाच्चदीभ्यो वाऽऽहतेन जलेन पूरयित्वा ततस्तस्मादावर्जिता अप एनं चरितप्रायश्चित्तमुपस्पर्शयेयुस्ताभिरद्भिः स्नापयेयुर्जातयः ॥ १० ॥

अथास्मै तत्पात्रं दद्युस्तत्संप्रतिगृह्य जपेच्छान्ता

द्यौः शान्ता धृथिवी शान्तं शिवमन्तरिक्षं यो रो-

चनस्तमिमं गृह्णामीति ॥ ११ ॥

अथ स्नापनानन्तरमस्मै स्नाताय तत्सौवर्णं पात्रं दद्युर्जातयः । स च तत्पात्रं प्रतिगृह्य जपेच्छान्ता द्यौरित्यादि गृह्णामीत्यन्तम् ॥ ११ ॥

एतैर्यजुर्भिः पावमानीभिस्तरत्समन्दीभिः कूष्माण्डै-

श्चाऽऽज्यं जुहुयाद्धिरण्यं ब्राह्मणाय दद्यात् ॥ १२ ॥

होमान्ते दानम् ॥ १२ ॥

गां वा ॥ १३ ॥

इच्छानो विकल्पः ॥ १३ ॥

आचार्याय च ॥ १४ ॥

य आत्मन आचार्यस्तस्मा अपि हिरण्यं दद्याद्वा वा ॥ १४ ॥

यस्य तु प्राणान्तिकं प्रायश्चित्तं स मृतः शुध्येत् ॥ १५ ॥

उत्तरविवक्षयेदमुच्यते । प्रायश्चित्तस्य शुद्धयर्थत्वादेव सिद्धा शुद्धिः
॥ १५ ॥

सर्वाण्येव तस्मिन्नुदकादीनि प्रेतकर्माणि कुर्युः ॥ १६ ॥

यद्यपि तस्य नास्मिँल्लोके प्रत्यापत्तिस्तथाऽपि मरणादेव शुद्ध इति सर्वाण्येव
प्रेतकर्माणि कर्तव्यानि । सर्वग्रहणादाशौचमपि । योऽपि द्वादशवार्षिकादौ प्राय-
श्चित्ते प्रवृत्तो मध्ये त्रियते तद्विषये व्यास आह-

यजमानः सदा धर्म्यं त्रियते यदि मध्यतः ।

प्रामोत्येव तु तत्सर्वमत्र मे नास्ति संशयः इति ॥ १६ ॥

एतदेव शान्त्युदकं सर्वेषूपपातकेषु सर्वेषूपपातकेषु

॥ १७ ॥

एतदेवानन्तरोक्तं शान्ता द्यौरित्यादिभिरभिमन्त्रितं सर्वेषूपपातकेषु कर्तव्यं
प्रायश्चित्तस्यान्ते । आदावित्यन्ये । द्विरुक्तिः पूर्ववत् ॥ १७ ॥

इति श्रीगौतमयवृत्तौ हरदत्तविरचितायां मिताक्षरायां

तृतीयप्रश्ने द्वितीयोऽध्यायः ॥ २ ॥

अथ तृतीयोऽध्यायः ।

मतितानां त्यागविधिरुक्तः के पुनस्ते तानाह-

ब्रह्महसुरापगुरुतल्पगमानृतृपितृयोनिबंधागस्तेनना-

स्तिकनिन्दितकर्माभ्यासिपतितात्याग्यपतितत्यागिनः

पतिताः ॥ १ ॥

ब्राह्मणस्य हन्ता ब्रह्महा ।

गौडी माध्वी च पैठी च विज्ञेया त्रिविधा सुरा ।

यथैवैका न पातव्या तथा सर्वा द्विजोत्तमैः ॥ इति मनुः ।

तत्र या यस्य सुरा प्रतिषिद्धा स तस्याः पाता सुरापः । गुरुः पिताऽऽचार्यश्च । तल्पशब्देन भार्या लक्ष्यते । गमनं मैथुनम् । मातृसंबन्धा मातृपक्षे प्राक्यञ्चमाद्भवाः पितृसंबन्धाः पितृपक्षेऽर्वाक्सममाद्भवाः । योनिंसंबन्धा भगिन्यादयः । य एता भार्यात्वेनाधिगच्छति स मातृपितृयोनिंसंबन्धागः । स्तेनो ब्राह्मणसुवर्णापहारी । नास्तिकः भेत्यभावापवादी । निन्दितं प्रतिषिद्धम् । तस्य कर्मणो बुद्धिपूर्वं साततेनानुष्ठाता निन्दितकर्माभ्यासी । पतितानेव सतः पुत्रादीन्स्तेहादिना यो न त्यजति स पतितात्यागी । यस्त्वपतितानेव द्वेषादिना त्यजति सोऽपतितत्यागी । एते ब्रह्महादयः पतिताः ॥ १ ॥

पातकसंयोजकाश्च ॥ २ ॥

पातकैः कर्मभिर्ये परान्संयोजयन्ति तत्र प्रवर्तयन्ति द्रव्यप्रदानादिना मच्छत्रुमिथं व्यापादय त्वच्छत्रोर्व्यापादनेऽयमभ्युपाय इति । तथा केनचिज्जिघांसितं पलायमानं यो निवारयति निवारितश्च हन्यते सोऽपि प्रयोजकः । यस्यानुमतिमन्तरेणार्थो न निर्वर्तते स मन्ता । स इह पृथङ्मोपादीयते प्रयोजककोटिरेवायमिति । आपस्तम्बस्तु कियताऽप्यवान्तरभेदेन तमेव पृथगुदितवान्—प्रयोजिता मन्ता कर्ता चेति स्वर्गनरकफलेषु कर्मसु भागिनो यो भूय आरभते तस्मिन्फलविशेष इति ॥ २ ॥

तैश्चाब्दं समाचरन् ॥ ३ ॥

तैः पतितैः सह योऽब्दं समाचरति यानासनशयनादीनि सोऽपि पतितः । अत्र कण्वः—संवत्सरेण पतति पतितेन समाचरन् ।

यानासनाशनैर्नित्यमित्याहुर्ब्रह्मवादिनः ॥ इति ।

याजनादौ तु याज्ञवल्क्य आह—

याजनं योनिंसंबन्धं स्वाध्यायं सहभोजनम् ।

कृत्वा सद्यः पतत्येव पतितेन समाचरन् ॥ इति ।

सहभोजनमेकस्मिन्पात्रे ।

संवत्सरेण पतति पतितेन समाचरन् ।

याजनाध्यापनाद्यौनाञ्च तु यानासनाशानात् ॥ इति ।

मानवमप्येवं व्याख्येयम्—यानादिभिः संवत्सरेण पतति न तु याजनादिभिः किंतु तैः सद्य एवेति ॥ ३ ॥

किं पुनरेषां पाततत्वम्-

द्विजातिकर्मभ्यो हानिः पतनम् ॥ ४ ॥

द्विजातीनां यानि कार्या(कर्मा ,ण्यध्ययनादीनि श्रौतानि गार्हाणि स्मार्तानि च तेभ्यो हानिस्तेष्वनाधिकारः ॥ ४ ॥

तथा परत्र चासिद्धिः ॥ ५ ॥

यान्यनेन प्रागर्जितानि कुशलानि कर्माणि तान्यप्यस्य परत्र न सिध्यन्ति फलदानि न भवन्ति । तदेतदेताभ्यां पतितशब्दस्य निर्वचनं कृतं कर्तव्येभ्यः कर्मभ्यः पूर्वाजितानां सुकर्मणां फलेभ्यश्च पातः प्रच्यवनं पाततत्वमिति ॥५॥

तमेके नरकम् ॥ ६ ॥

येयं कर्मभ्यो हानिर्या च परत्रासिद्धिस्तामेवैके नरकं मन्यन्ते । नरकसामानाधिकरण्यात्पुंलिङ्गमेकवचनं च । कर्मभ्यो हीनस्य बन्धुभिस्त्यक्तस्य दुःखमुत्पद्यते परत्रासिद्धेः सुखलवो न भवत्यतो नरक एवायमिति । स्वमतं तु विशिष्टे देशे दुःखैकतानस्य वासो नरक इति ॥ ६ ॥

त्रीणि प्रथमान्यनिर्देश्यान्यनु ॥ ७ ॥

अनुक्रान्तानां पातकानां मध्ये प्रथमानि त्रीणि ब्रह्महत्यासुरापानगुरुतल्पगमनान्यनिर्देश्यान्यनिर्देश्यप्रायश्चित्तानि तेषां प्रायश्चित्तमनिर्देश्यमिति । ब्रह्मवधे । मनुराह-

कामतो ब्राह्मणवधे निष्कृतिर्न विधीयते । इति ।

सुरापाने-

मतिपूर्वमनिर्देश्यं प्राणान्तिकमिति स्थितिः । इति । गुरुतल्पे मृग्यम् ॥७॥

न स्त्रीष्वगुरुतल्पं पततीत्येके ॥ ८ ॥

एके मन्यन्ते स्त्रीषु प्रवृत्तो गुरुतल्प एव पतितो नान्यत्रेति । स्वयं त्वन्यत्रापि पततीति । आह मनुरपि-

चाण्डालान्त्यस्त्रियो गत्वा भुक्त्वा च प्रतिगृह्य च ।

पतत्यज्ञानतो विभो ज्ञानात्साम्यं तु गच्छति ॥ इति ॥ ८ ॥

अथ स्त्रियाः पतनहेतुमाह—

भ्रूणहानि हीनवर्णसेवायां च स्त्री पतति ॥ ९ ॥

भ्रूणहेति भावपरम् । भ्रूणो गर्भः । आत्मापेक्षायां गर्भहत्यायां स्त्री पतति । यो हीनवर्णो ब्राह्मण्याः क्षत्रियादिः क्षत्रियाया वैश्यादिवैश्यायाः शूद्रस्तत्सेवायां च स्त्री पतति । चकाराद्ब्रह्महत्यादिषु च । अपर आह—भ्रूणहनं हीनवर्णं च या सेवते न तस्य भार्या भवति सा पतति । चकाराद्ब्रह्महत्यादिषु चेति । भ्रूणहग्रहणं पतितोपलक्षणम् ॥ ९ ॥

कौटसाक्ष्यं राजगामि पैशुनं गुरोरनृताभिशांसनं

महापातकसमानि ॥ १० ॥

कूटसाक्षिणो भावः कौटसाक्ष्यं साक्षिणोऽनृतवचनम् । सतोऽसतो वा परदोषस्य ख्यापनं पैशुनम् । राजनीति वक्तव्ये राजगामीति वचनं यत्रोक्तं पारम्पर्येणापि राजानं गच्छति तदपि वर्ज्यमित्येवमर्थम् । गुरोः पितुराचार्यस्य वाऽनृतेनासत्येन दोषेणाभिशांसनं दुष्टताख्यापनं गुरोरनृताभिशांसनम् । एतानि [महा] पातकसमानि । साम्यातिदेशे प्रायश्चित्तमर्धमिति स्मार्तो व्यवहारः ॥ १० ॥

अपङ्क्त्यानां प्राग्दुर्बालाद्गोहन्तृब्रह्मघ्नतन्मन्त्र-

कृदधकीर्णिपतितसावित्रीकेषूपपातकम् ११ ॥

स्तेनादयो गीतशीलान्ता एकपञ्चाशच्च भोजयितव्या इत्युक्ताः श्राद्धप्रकरणेऽपङ्क्त्याः । तेषामपङ्क्त्यानां मध्ये दुर्बालात्प्राग्यावन्तस्त्यक्तात्मपर्यन्ता एकत्रिंशत्तेषु पतितः कूटसाक्षिः चान्तर्भूतः । तत्र पतितस्य पतितत्वं कूटसाक्षिणस्तत्साम्यमुक्तम् । व्यतिरिक्तेषूपपातकं पापम् । नास्तिकोऽपि तेषु पठितः । स च त्रिविधः । यथाऽऽहुः पौराणिकाः—

नास्तिकान्स्त्रविधा ज्ञेया धर्मज्ञैस्तत्त्वदाशीभिः ।

क्रियादुष्टो मनोदुष्टो वाग्दुष्टश्चेति ते त्रयः ॥ इति ।

अत्र वाग्दुष्ट उपपातकोऽभिप्रेतः । इतरयोः पातक एव । गोहन्ता हननं दण्डकाष्ठादिना ताडनम् । ब्रह्म वेदस्तमर्धातिं यः प्रमादादभिहतवान्विस्मृतवान् ब्रह्मघ्नः । बुद्धिपूर्वं मानवम्—

ब्रह्मघ्नत्वं वेदनिन्दा कौटसाक्ष्यं सुहृद्वधः ।

गर्हितानांद्ययोर्जग्धिः सुरापानसमानि षट् ॥ इति ।

तन्मन्त्ररुद्रोहन्तृब्रह्मघ्नयोर्याजनादिरुत् । यो ब्रह्मचारी स्त्रियमुपेयात्सोऽवकीर्णी । अस्यापङ्क्त्येषु पठितस्य पुनर्वचनं रुतेऽप्यवकीर्णिप्रायश्चित्ते पृथगुपपातकपायश्चित्तमपि कर्तव्यमित्येवमर्थम् । एतच्चापत्योत्पादनपर्यन्तगमने द्रष्टव्यम् । पतितसावित्रीको यथाकालमनुपनीतो ब्रात्यः । एतेषूपपातकं पापमिति ॥ ११ ॥

अज्ञानादनध्यापनादृत्विगाचार्यो पतनीयसेवायां च हेयौ

॥ १२ ॥

अज्ञानादनध्यापनादिति । यदि(यः) कर्मणि प्रवृत्त ऋत्विङ्मन्त्रान्कर्मपद्धतिं वा न जानाति स च, य आलस्यादिना नाध्यापयत्याचार्यस्तावुभौ हेयौ त्याज्यौ । इदं पतितेन सह शयनासनदिः सेवायां प्रागप्यब्दात्परित्यागार्थम् । तर्हि संवत्सरेण पततीति वचनमनर्थकम् । न तादृशस्त्यागोऽत्र विवक्षितः । किं तर्ह्यृत्विगाचार्यान्तरमुपादेयम् । अनुपादाने दोष इति ॥ १२ ॥

अन्यत्र हानात्पतति ॥ १३ ॥

अन्यत्राज्ञानादनध्यापनादन्यत्र तयोस्त्यागो न कर्तव्यः । कुर्वन्पतति ॥ १३ ॥

तस्य च प्रतिग्रहीतेत्येके ॥ १४ ॥

तस्यृत्विजमाचार्यमीदृशं त्यजतः प्रतिग्रहीता तं यः प्रतिगृह्णाति याज्यत्वेन शिष्यत्वेनर्त्विगाचार्यो वा सोऽपि पततीत्येके मन्यन्ते । एके ग्रहणाज्ज्ञात्वा प्रतिग्रहे पातित्यं नान्यत्रेति ॥ १४ ॥

न कर्हिचिन्मातापित्रोरवृत्तिः ॥ १५ ॥

न कस्यांचिदप्यवस्थायां मातापित्रोरवृत्तिरशुश्रूषा कर्तव्या किंतु पतितयोरपि तयोर्नमस्कारादिका शुश्रूषा कर्तव्या । तथा चाऽऽ-

पस्तम्बः—माता पुत्रस्य भूयांसि कर्माण्यारभते तस्यां शुश्रूषा नित्या पतिताया-
मपीति ॥ १५ ॥

दायं तु न भजेरन् ॥ १६ ॥

तदीयं तु धनं तदभावे न भजेरन्पुत्रादयः । राजगामि तद्भवति ॥ १६ ॥

ब्राह्मणाभिशंसने दोषस्तावान् ॥ १७ ॥

यो ब्राह्मणमभिशंसति तस्य सन्तं दोषं प्रथमं ख्यापयति तस्य दोषस्ता-
वाः भवति यावान्कर्तुरिति । यथाऽऽहाऽऽपस्तम्बः—

दोषं दृष्ट्वा न पूर्वः परेभ्यः पतितस्य समाख्याने स्यादर्जयेत्त्वेन धर्मेषु ।
इति ॥ १ ॥

द्विरनेनासि ॥ १८ ॥

अनेनासि विषये दोषाभिशंसने द्विर्दोषोऽस्य भवति । द्विर्द्विगुणः । अत्राभि-
शंसनमात्रे दोष उक्तः । मानवे तु—

पातितं पतितेत्युक्त्वा चोरं चोरेति वा पुनः ।

वचनात्तुल्यदोषः स्यान्मिथ्या द्विदांशभागभवेत् ॥ इति ।

पातित्यचौर्यविषयमभिशंसनमुक्तम् । वसिष्ठस्तु—ब्राह्मणमनृतेनाभिशास्य
पतनीयेनोपपतनीयेन वा मासमन्भक्षः शुद्धवतीरावर्तयेत्पूतो भवतीति विज्ञायते
॥ १८ ॥

दुर्बलहिंसायां च विमोचने शक्तश्चेत् ॥ १९ ॥

दुर्बले प्रबलेन हिंस्यमाने यः शक्तः सन्न मोचयति तस्यापि तावान्दोषो
यावान्हिसितुः ॥ १९ ॥

अभिक्रुद्धावगोरणं ब्राह्मणस्य वर्षशतमस्वर्ग्यम् ॥ २० ॥

योऽभिक्रुद्ध सन्ब्राह्मणं प्रहर्तुं हस्तमायुधं वाऽदगुरत उद्यम्य कम्पयति तस्य
तदवगोरणं वर्षाणां शतमस्वर्ग्यं भवति स्वर्गप्राप्तिं निरुणद्धि । तन्निमित्तानि सुकृ-
तानि हन्तीत्यर्थः । अस्वर्ग्यमिति नरकपातो वा लक्ष्यते । सजातीयविषय-
मिदम् । विजातीयविषये तु—

द्विगुणं त्रिगुणं चैव चतुर्गुणमथापि च ।

क्षत्रविट्शूद्रजातीनां ब्राह्मणस्य वधे स्मृतम् ॥ इति ।

अनेनैव न्यायेन ब्राह्मणेनावगोरणे कृते त्रिपाद्यं द्विपाद्यं पाद्यं पादश्चेति क्षत्रियादिषु द्रष्टव्यम् । एवमन्यत्रापि प्रतिलोमानुलोमभेदेनाधरोत्तरभावे तारतम्यं कल्प्यम् ॥ २० ॥

निघाते सहस्रम् ॥ २१ ॥

यं स्वर्गेन हन्ति तस्य वर्षसहस्रमस्वर्ग्यम् । उपसमस्तं वर्षपदमपेक्षते ॥ २१ ॥

लोहितदर्शने यावतस्तप्रस्कन्द्य पांसूंसंगृहणीयात्
[संगृहणीयात्] ॥ २२ ॥

यदि तेन निघातेन लोहितमुत्पादयेत्ततस्तल्लोहितं प्रस्कन्द्य निःसृत्य यावतः पांसूंसंगृहणीयात्पिण्डान्कुर्यात्तावन्ति वर्षाणि तदस्वर्ग्यं भवति । तस्माद्ब्राह्मणाय नावगुरेत न निहन्यान्न लोहितं कुर्यादिति गम्यमानत्वादानुक्तम् । [अभ्यासोऽध्यायसमाप्त्यर्थः] ॥ २२ ॥

इति श्रीगौतमीयवृत्तौ हरदत्तविरचितायां मिताक्षरायां

तृतीयप्रश्ने तृतीयोऽध्यायः ॥ ३ ॥

अथ चतुर्थोऽध्यायः ।

एवं प्रायश्चित्तनिमित्तान्युक्तानि । अथ प्रायश्चित्तान्युच्यन्ते-

प्रायश्चित्तम् ॥ १ ॥

अधिकारोऽयम् । निश्चित्य तपसोऽनुष्ठानं प्रायश्चित्तम् ।

तथा चाङ्गिराः-

प्रायो नाम तप प्रोक्तं चित्तं निश्चय उच्यते ।

तपोनिश्चयसंयोगात्प्रायश्चित्तमिति स्मृतम् ॥ इति ॥ १ ॥

अग्नौ सक्तिर्ब्रह्मघ्नस्त्रिरवच्छातस्य ॥ २ ॥

सक्तिः सङ्गः पतनम् । अवच्छान्तोऽवशीर्णो भक्त्यागेन कृशीभूतः ।

ब्रह्महा भक्त्यागेन ऊचो भूत्वाऽग्नौ त्रिः पतेदुत्थायोत्थाय । इदमस्य प्रायश्चित्तम्
अत्र मानवो विशेषः—

प्रास्येदात्मानमग्नौ वा समिद्धे त्रिरवाक्शिराः । इति ।

काठकश्रुतिः—“ अनशनकश्चितोऽग्निमारोहेत् ’ इति ।

नेदं मरणान्तिकं त्रिरिति नियमात् । त्रिः पतने जीवन्नपि शुध्यतीति

॥ २ ॥

लक्ष्यं वा स्याज्जन्ये शस्त्रभूताम् ॥ ३ ॥

जन्यं युद्धम् । शस्त्रभूत इष्वासाः । लक्ष्यमिति वचनाद्युद्ध इष्वासानामिषू-
नस्यतां मध्ये लक्ष्यं वेध्यं भूत्वा तिष्ठेत् । तैर्विद्धो जीवन्मृतो वा शुध्यति । याज्ञ-
वल्क्यः—

संग्रामे वा हतो लक्ष्यभूतः शुद्धिमवाप्नुयात् ।

मृतकल्पः प्रहाराग्नौ जीवन्नपि विशुध्यति ॥ इति ॥ ३ ॥

खट्वाङ्गकपालपाणिर्वा द्वादश संवत्सरान्ब्रह्मचारी

भैक्षाय ग्रामं प्रविशेत्कर्माऽऽचक्षाणः ॥ ४ ॥

खट्वाङ्गं पाशुपतानां प्रसिद्धम् । कपालं स्वव्यापादितस्य ब्राह्मणस्य शिरः-
कपालम् । ते पाण्योर्यस्य स खट्वाङ्गकपालपाणिः । खट्वाङ्गं दक्षिणे पाणौ
कपालं सव्ये भिक्षार्थं पानीयपानार्थं भोजनार्थं च । तत्राऽऽपस्तम्बः—पुरुष-
शिरः प्रतिपानार्थमादाय खट्वाङ्गं दण्डार्थमिति । मनुस्तु—रुत्वा शवशिरो-
ध्वजम् । इति । तस्मिन्पक्षे खट्वाङ्गस्याग्रे ध्वजः । तन्मूले शवशिरः । भिक्षा-
चरणं तु लोहितेन खण्डशरावेणाऽपस्तम्बीयदर्शनात् । एवंभूतो भैक्षाय ग्रामं
प्रविशेत् । एतावानस्य ग्रामे प्रवेशोऽन्यदाऽरण्ये । भैक्षं च कर्माऽऽचक्षाण-
श्चरेत् ।

वेश्मनो द्वारि तिष्ठामि भिक्षार्थी ब्रह्मवातकः । इति पराशरः ।

द्वादश संवत्सरानेवं चरन्ब्रह्मचारी भवेत् । स्त्रीषु न प्रसजेत् । भिक्षाचरणे
सप्तागाराण्यसंकल्पितानीत्यापस्तम्बः । संवर्तस्तु—

भिक्षायै प्रविशेद्ग्रामं वन्यैर्यदि न जीवति । इति ।

एककालाहार इति वसिष्ठः ॥ ४ ॥

पथोऽपक्रामेत्संदर्शनादार्यस्य ॥ ५ ॥

आर्यस्त्रैर्वर्णिकस्तास्मिन्दृष्टे पथोऽपक्रामेदपयायात् । अत्र व्याघ्रः—
चाण्डालं पातितं दृष्ट्वा दूरतः परिवर्जयेत् ।

गोवालव्यजनादर्वाक्सचैलं स्नानमाचरेत् ॥ इति ।

शूद्रोऽपि स्पर्शं वर्जयेत् । यथाऽऽह लौगाक्षिः—

महापातकिसंस्पर्शे वर्णानां स्नानमुच्यते ।

अस्नात्वा भोजने चैव सप्तरात्रं समाविशेत् ॥

त्रिरात्रं स्यादमत्या चेच्छङ्खपुष्पीश्रातं पयः ।

एवमार्तविचण्डालशवानामपि कीर्तयेत् ॥ इति ॥ ५ ॥

स्थानासनाभ्यां विहरन्सवनेपूदकोपस्पर्शी शुध्येत् ॥ ६ ॥

तिष्ठेदहनि रात्रावासीत यथाशक्ति प्रातर्मध्यंदिने सायमिति सवनेषु त्रिसृभ्य-
मुदकोपस्पर्शी स्यात्स्नायात् । एवं द्वादश वर्षाणि चरन्तं शुध्येत् । स्नानवि-
धानादेव तदन्तर्भूतमन्त्रादिप्राप्तिरिति गम्यते । शुचिना कर्तव्यमिति च सर्वकर्मसा-
धारणम् । अतः संध्योपासनमप्यस्य भवति ।

संध्याहीनोऽशुचिर्नित्यमनर्हः सर्वकर्मसु ।

यत्किंचित्कुरुते कर्म न तस्य फलभागभवेत् ॥

इति दक्षस्मरणात् । दिजातिकर्मभ्यो हानिः पतनमित्यनेन तु प्रायश्चित्त-
व्रतचर्यान्ङ्भूतानां कर्मणां हानिर्न सर्वेषाम् । अत्र च यस्य द्वे ब्रह्महत्ये, स
चतुर्विंशतिवर्षाणि व्रतं चरेत् । यस्य तिस्रः, स षट्त्रिंशतं न पुनर्देहकालकर्त्रे-
क्यात्प्रायश्चित्तस्य तन्त्रता । यस्य चतस्रो, न तस्येह लोके निष्कृतिः । एतदेवं
व्रतमोत्तमादुच्छ्रवाच्चरेत् । तथा च मनुः—

विधेः प्राथमिकादस्माद्द्वितीये द्विगुणं चरेत् ।

तृतीये त्रिगुणं प्रोक्तं चतुर्थे नास्ति निष्कृतिः ॥ इति ।

याज्ञवल्क्यः—द्विगुणं सवनस्थे तु ब्राह्मणे व्रतमादिशेत् ! इति ॥ ६ ॥

प्राणलाभे वा तन्निमित्ते ब्राह्मणस्य ॥ ७ ॥

यदि चोरव्याध्रादिभिः प्रमाप्यमाणस्य ब्राह्मणस्य तन्निमित्तः प्राणलाभो
भवति तदा शुध्येत् । एकस्य च्छिन्नाः प्राणा अपरस्य दत्ताः को न्वत्र वि-
शेषः । अनेनैव न्यायेन सर्वेषामेव हनने तज्जातीयस्य तद्धेतुके प्राणलाभे शुद्धि-
र्दृष्टव्या ॥ ७ ॥

द्रव्यापचये त्र्यवरं प्रतिराद्धः ॥ ८ ॥

ब्राह्मणस्येति वर्तते । ब्राह्मणस्य द्रव्ये चोरादिभिरपचीयमानेऽपहियमाणे तस्य प्रत्यानयनाय चोरादिसमीपं गतस्तैः शस्त्रादिभिः क्षतो वर्जि(तोऽवजि)तः सक्तुत् , पुनः पुनश्चैवं त्रिवारान्यू(रन्यू)नं प्रतिराद्धाऽभियुक्तः सन्नप्रत्यानीतेऽपि द्रव्ये शुध्येत् । प्रत्यानीते तु सक्तप्रयोगेऽपि शुध्येत् ।

त्र्यवरं प्रतिराद्धो वा सर्वस्वमवजित्य च । इति मनुः ।

अनेनैव न्यायेन स्वद्रव्यप्रदानेनापि शुद्धिर्ज्ञेया । तथा च मनुः—

सर्वस्वं वा वेदविदे ब्राह्मणायोपपादयेत् ।

धनं वा जीवनायालं गृहं वा सपरिच्छदम् ॥ इति ॥ ८ ॥

याज्ञवल्क्यस्तु—पात्रे धनं वा पर्याप्तं दत्त्वा शुद्धिमवाप्नुयात् ।

आदातुश्च विशुद्ध्यर्थमिष्टवैश्वानरी स्मृता ॥ इति ।

अश्वमेधावभृथे वा ॥ ९ ॥

स्नात्वेति शेषः । परकीयस्याश्वमेधस्यावभृथे स्वयं स्नात्वा वा शुध्येत् । प्राणलाभ इत्यादिसूत्रेषु वाशब्दो विकल्पार्थः । अत्र मानवो विशेषः—

शिष्ट्वा वा भूमिदेवानां नरदेवसमागमे ।

स्वमेनोऽवभृथे स्नात्वा हयमेधे विमुच्यते ॥

भूमिदेवा ब्राह्मणा ऋत्विज । नरदेशो राजा यजमानः । तेषां समवाये स्वमेनः शिष्ट्वा विख्याप्य ॥ ९ ॥

अन्ययज्ञेऽप्यग्निष्टुदन्तश्चेत् ॥ १० ॥

अश्वमेधादन्मयज्ञेऽप्यवभृथे स्नात्वा शुध्येत् । किमविशेषण । न । तस्य चेदन्तर्मध्येऽग्निष्टुन्नामैकाहो भवति । पञ्चदशरात्रादेर्ग्रहणम् । अपर आह—अग्निष्टुदन्तोऽग्निष्टुत्समाप्तिको भवतीति । अत्र पक्षे सर्वमेधादेर्ग्रहणम् । अत्र च शुध्येदिति द्वादशवार्षिकमुपसंहृत्य विधानाद्वाग्रहणाच्च सर्वाण्येतानि स्वतन्त्राणि वैकल्पिकानि प्रयोजकानि प्रयोजकादि विषयाणि वा द्रष्टव्यानि । अन्ये तु द्वादशवार्षिकप्रवृत्तस्येत्याहुः । तथा च शङ्खो द्वादशे वर्षे शुद्धिमाप्नोतीत्यभिधायाऽऽह—अन्तराले वा

ब्राह्मणं मोचयित्वा गवां वा द्वादशानां परित्राणादिति । वाशब्दस्तु परस्परपेक्षया विकल्पार्थः ॥ १० ॥

सृष्टश्चेद्ब्राह्मणवधेऽहत्वाऽपि ॥ ११ ॥

सर्गं उत्साहो निश्चयश्चैव । तद्वान्सृष्टः । यदि ब्राह्मणवधे सृष्टो भवति केनचिद्द्वैवाद्वाऽनिवारितः सोऽहत्वाऽपि ब्रह्महा भवति । अतस्तस्याप्यनन्तरोक्तेषु प्रायश्चित्तेषु यत्तद्यु तद्भवति ॥ ११ ॥

आत्रेय्याश्चैवम् ॥ १२ ॥

ऋतुस्नातामात्रेयीमाहुः । तत्र यदपत्यं भवतीति वसिष्ठः । तस्यामपि ब्राह्मण्यां हतायामेवं ब्रह्महा भवतीति तदयमेव प्रायश्चित्तमिति । क्षत्रियाद्यात्रेयीवधे तत्तत्पुरुषवधनिमित्तं प्रायश्चित्तम् । अन्ये त्वत्रिगोत्रामात्रेयीमाहुः ॥ १२ ॥

गर्भे चाविज्ञाते ॥ १३ ॥

ब्राह्मणस्य गर्भे स्त्रीपुंससकत्वेनाविज्ञाते ब्राह्मण्यामाहित औषधादिना हते ब्रह्महत्याप्रायश्चित्तम् । विज्ञाते तु यथालिङ्गम् । क्षत्रियादिगर्भेऽपि तदनुगुणम् । राजन्यवैश्वयोरपि सवनं गतयोर्वध एतदेव । यथाऽऽह मनुः—

हत्वा गर्भमविज्ञातमेतदेव व्रतं चरेत् ।

राजन्यवैश्वयर्वाजानां चाऽऽत्रेयीमपि च स्त्रियम् ॥ इति ।

अत्र पराशरः—चातुर्विधोपपन्नस्तु विधिवद्ब्रह्मघातके ।

समुद्रसेतुगमनं प्रायश्चित्तं विनिर्दिशेत् ॥

सेतुबन्धपथे भिक्षां चातुर्वर्ण्यात्समाहरेत् ।

वर्जयित्वा विकर्मस्थांश्छत्रोपानहवार्जितः ॥

अहं दुष्कृतकर्मा वै महापातककारकः ।

वेश्मनो द्वारि तिष्ठामि भिक्षार्थी ब्रह्मघातकः ॥

गोकुलेषु च गाष्ठेषु ग्रामेषु नगरेषु च ।

तपोवनेषु तीर्थेषु नदीप्रस्रवणेषु च ॥

एतेषु ख्यापयेदेनः पुण्यं गत्वा तु सागरम् ।

ब्रह्महा विप्रमुच्येत स्नात्वा तस्मिन्महोदधौ ॥

ततः पूतो गृहं प्राप्य कृत्वा ब्राह्मणभोजनम् ।

गवां वाऽपि शतं दत्त्वा चातुर्वैद्याय दक्षिणाम् ॥

एवं विशुद्धिमामोति चातुर्वर्ण्यानुमोदितः । इति ।

अत्र सुमन्तुः—ब्रह्महा संवत्सरं कृच्छ्रं चरेदधःशायी त्रिषवणी कर्मावेदको भिक्षाहारो दिव्यनदीपुलिनसंगमाश्रमगोष्ठपर्वतप्रस्रवणतपोवनविहारी स्यान्न वीरा-
सनी । संवत्सरे पूर्णे हिरण्यमणिगोधान्यतिलभूमिसर्पांषि ब्राह्मणेभ्यो दद्यात्पूतो
भवतीति । अत्र वर्णाविशेष आश्रमविशेषे चाङ्गिराः—

पर्षद्या ब्राह्मणानां तु सा राज्ञां द्विगुणा मता ।

वैश्यानां त्रिगुणा प्रोक्ता पर्षद्वच्च व्रतं स्मृतम् ॥

गृहस्थोक्तानि पापानि कुर्वन्त्याश्रमिणो यदि ।

नौचवच्छोधनं कुर्यादवाग्ब्रह्मनिदर्शनात् ॥ इति ।

एतच्छोचं गृहस्थानां द्विगुणं ब्रह्मचारिणाम् ।

त्रिगुणं स्याद्वनस्थानां यतीनां च चतुर्गुणम् ॥ इति ।

अत्र भार्गवः—अशीतिर्यस्य वर्षाणि बालो वाऽप्यूनषोडशः ।

प्रायश्चित्तार्धमर्हन्ति स्त्रियो व्याधित एव वा ॥ इति ।

हातीतः—प्रायश्चित्ते प्रवृत्तस्तु मध्ये यदि विपद्यते ।

शुद्धस्तदहरेवासाविह लोके परत्र च ॥ इति च ॥ १३ ॥

उक्तं ब्राह्मणवधे प्रायश्चित्तम् । अथ राजन्यवधे—

राजन्यवधे षड्वार्षिकं प्राकृतं ब्रह्मचर्यम्-

षभैकसहस्राश्च गा दद्यात् ॥ १४ ॥

राजन्यवधे कृते ब्राह्मणवधे यदुक्तं ब्रह्मचर्यं तत्षड्वार्षिकं कर्तव्यम् ।
तदपि प्राकृतं स्वाभाविकं खट्वाङ्गादिरहितं ब्रह्महत्याप्रायश्चित्तं षड् वर्षाणि
कुर्यात् । एकाधिकं सहस्रमृषभ एकसहस्रो यासां ता ऋषभैकसहसा
गा दद्यात् । अत्रोशाना—राजन्यवधे षड्वार्षिकं ब्रह्मव्रतं तस्यान्त ऋष-
भैकसहस्रगोदानं चेति । इदमभिषिक्तस्य श्रोत्रियस्य व्रतवतो बुद्धिपूर्वावधे ।
तस्यैवाश्रोत्रियस्य व्रतहीनस्य वधे केवलं गोदानम् । उभयही-

१ ग. कर्मनिन्दको । २ क. ख. घ. स्यस्यानथी । ३ ग. घ. वृत्तव ।

४ ग. घ. वृत्तही ।

नस्यानभिषिक्तस्य वधे केवलं षड्वार्षिकम् । अनाभिषिक्तस्य तूभयवतो वासि-
ष्ठम्—ब्राह्मणो राजन्यं हत्वाऽऽष्टौ वर्षाणि व्रतं चरेदिति । एतेषामे-
वाबुद्धिपूर्वेऽर्धं कल्प्यम् । जातिमात्रवधे, स्त्रीशूद्रविद्वत्त्ववधो नास्तिक्यं चोपपात-
कमित्युक्त्वा—

एतदेव व्रतं कुर्युरुपपातकिनो द्विजाः ।

अवकीर्णिवर्जं शुद्ध्यर्थं चान्द्रायणमथापि वा ॥

इति मनुनोक्तं द्रष्टव्यम् । किञ्चिद्गुणवतो वधेऽन्युत्सादिनिराकृत्युपपातकेषु
चैवामिति वक्ष्यमाणं सांवत्सरिकं प्राकृतं ब्रह्मचर्यम् । एवमुत्तरत्रापि द्रष्टव्यम् । सर्व-
त्राबुद्धिपूर्वेऽर्धं बुद्धिपूर्वं कृत्स्नमिति ॥ १४ ॥

अथ वैश्यवधे—

वैश्ये तु त्रैवार्षिकमृषभैकशताश्च गा दद्यात् ॥ १५ ॥

इदमत्यन्तगुणवतो बुद्धिपूर्ववधे । एतेन परं व्याख्यातम् ॥ १५ ॥

शूद्रे संवत्सरमृषभैकादशाश्च गा दद्यात् ॥ १६ ॥

इदमप्यत्यन्तगुणवद्विषयम् । अत्यन्तनिर्गुणस्य शूद्रस्य वध औशनसम्—
शूद्रं हत्वा तप्तकृच्छ्रमिति । अधानुलोमविषये व्याघ्रः—

सर्वेषामनुलोमानां तन्मात्रहनने तु यत् ।

तदेव निर्दिशेद्विद्वान्स्त्रीणामर्थं तथैव च ॥

आत्रेयीहनने ब्रूयाद्यद्भर्तुरुपदिश्यते ।

गर्भं चैव तथा ज्ञाते व्याघ्रस्य वचनं यथा ॥ इति ।

प्रतिलोमवधे लौगाक्षिः—

हनने प्रतिलोमानां शूद्रजानां कथं भवेत् ।

ज्ञानपूर्वे पराकः स्यादज्ञाने त्वैन्दवं स्मृतम् ॥

इतरेषां चतुर्भागं पितुरुक्तं मनीषिभिः । इति ॥ १६ ॥

अनात्रेय्यां चैवम् ॥ १७ ॥

आत्रेयीव्यतिरिक्ताया वधे चैवं शूद्रे संवत्सरमृषभैकादशाश्च गा दद्यादिति ।
इदं ब्राह्मण्याश्चारित्रवन्ध्याः कुटुम्बिन्या बुद्धिपूर्ववधे । याज्ञवल्क्यश्च—

अपदुष्टां स्त्रियं हत्वा शूद्रहत्याव्रतं चरेत् । इति ।
 षण्मा[सा]ञ्शूद्रहाऽप्येतद्धेनूर्दद्याद्दशाथवा ॥ इति ।
 दुर्वृत्ता ब्रह्मविद्वृत्तशूद्रयोषाः प्रमाप्य तु ।
 दृतिं धनुर्बस्तमविं क्रमाद्दद्यात् शिष्ये ॥ इति ।

यत्तु हारीतेनोक्तम्—षड्वर्षाणि राजन्ये प्राकृतं ब्रह्मचर्यम् । वैश्ये त्रीणि ,
 सार्धमब्दं शूद्रे, क्षत्रियवद्ब्राह्मणीषु, वैश्यवत्क्षत्रियायां शूद्रवद्वैश्यायां शूद्रां हत्वा
 नव मासानिति, तदत्यन्तोत्कृष्टाचार्यादिविषयम् ॥ १७ ॥

गां च वैश्यवत् ॥ १८ ॥

गां च हत्वा वैश्यवधे यत्प्रायश्चित्तं 'वैश्यवधे त्रैवार्षिकमृषभैकशताश्च गा
 दद्यात्' इति तच्चरेत् । इदं वृत्तस्वाध्यायवतो दुर्गतस्य बहुकुटुम्बस्य या गौर्ब
 हुक्षीरा तरुणी तस्या बुद्धिपूर्ववधे । तादृश्या एकफलाया गर्भिण्याः कर्माङ्गभू-
 ताया वधे याम्यम्—

गोसहस्रं शतं वाऽपि दद्यात्सुचरितव्रतः ।

अविद्यमाने सर्वस्वं वेदविद्भ्यो निवेदयेत् ॥ इति ।

द्वैमासिकं व्रतमत्र प्रकृतम् । अत्रैव बुद्धिपूर्वं कात्यायनीयं गोदानरहितं त्रै-
 वार्षिकम्—

गोघ्नस्तच्चर्मसंबीतो वसेद्गोष्ठेऽथ वा पुनः ।

गाश्वानुगच्छेत्सततं मौञ्जीचीराजिनादिभिः ॥

वर्षशीतातपक्लेशवह्निपङ्कभयार्दितः ।

मोक्षयेत्सर्वयत्नेन पूयते वत्सरस्त्रिभिः ॥ इति ।

वसिष्ठः—गां चेद्धन्यात्तस्याश्चर्मणाऽऽर्द्रेण परिवेष्टितः षण्मा[सा]ञ्कृच्छ्रं तप्त
 कृच्छ्रं वा तिष्ठेदृषभवेहतौ च दद्याताम् । इति । वेहद्वषभोपहता गौः । दद्याता-
 भिति कर्मणि कर्तृप्रत्ययः । याज्ञवल्क्यः—

पञ्चगव्यं पिबन्गोघ्ना मासमासीत् सं तः ।

गोष्ठेशयो गोान्गामी गोप्रदानेन शुध्यति ॥

१ ग. च प्रकृतेषु का । २ ग. छेषु वा ।

कृच्छ्रं चैवातिकृच्छ्रं च चरेद्वाऽपि समाहितः ।

दद्यात्त्रिरात्रं चोपोष्य वृषभैकादशास्तु गाः ॥ इति ।

जाबालः—प्राजापत्यं चरेन्मासं गोहन्ता चेदकामतः ।

गोहितो गोनुगामी स्याद्गोप्रदानेन शुध्यति ॥ इति ।

विष्णुः—गोघ्नस्य पञ्चगव्येन मासमेकं पलत्रयम् ।

प्रत्यहं स्यात्पराको वा चान्द्रायणमथापि वा ॥ इति ।

काश्यपः—गां हत्वा तच्चर्मणा परिवृतो मासं गोष्ठेशयस्त्रिषवणस्त्रायी नित्यं पञ्चगव्याहारः । इति । शातातपः—मासं पञ्चगव्याहारः ॥ इति ।

शङ्खप्रचेतसौ—गोघ्नः पञ्चमव्याहारः । पञ्चविंशतिरात्रमुपवसेत्साशिखं वपनं कृत्वा गोचर्मणा परिवृतो गाश्चानुगच्छेद्गोष्ठेशयो गां च दद्यात् । इति ।

पैठीनसिः—गोघ्नो मासं यवागूं प्रसृततण्डुलशृणां भुञ्जानो गोभ्यः पियं कुर्वञ्शुध्यति । इति ।

मनुः—उपपातकसंयुक्तो गोघ्नो भुञ्जीत यावकम् ।

कृतवापो वसेद्गोष्ठे चर्मणाऽऽर्ध्रेण संवृतः ॥

चतुर्थकालमश्रीयादक्षारलवणं मितम् ।

गोमूत्रेणाऽऽचरेत्सनानं द्वौ मासौ नियतेन्द्रियः ॥

इत्यारभ्य—अनेन विधिना यस्तु गोघ्नो गा अनुगच्छति ।

स गोहत्यारुतं पापं त्रिभिर्मासैर्व्यपोहति ॥

ऋषभैकादशा गाश्च दद्यात्सुचरितव्रतम् । इति ।

सुमन्तुः—गोघ्नस्य गोप्रदानं गाष्ठे शयनं द्वादशरात्रं पञ्चगव्यप्राशनं गवामनु-
गमनं च । इति ।

संवर्तः—सक्तुयावकभैक्षाशी पयो दधि घृतं शकृत् ।

एतानि क्रमशोऽश्रीयान्मासार्धं सुसमाहितः ॥

ब्राह्मणान्भोजयित्वा तु गां दद्यादात्मशुद्ध्ये ॥ इति ।

बृहस्पतिः—द्वादशरात्रं पञ्चगव्याहारः । इति

एतेषां बुद्धिपूर्वाबुद्धिपूर्वभेदेन ब्राह्मणादिपत्रिहेण यथार्हं विषयविभाग ऊ-
हितव्यः । षट्त्रिंशन्मते विशेषः—

पाद उत्पन्नमात्रे तु द्वौ पादौ दृढतां गते ।

पादानं व्रतमादिष्टं हत्वा गर्भमचेतनम् ॥

अङ्गप्रत्यङ्गसंपूर्णे गर्भे चेतःसमन्विते ।

द्विगुणं गोव्रतं कुर्यादिषा गोव्रतस्य निष्कृतिः ॥

बृहत्पचेताः—एकवर्षे हते वत्से लृच्छ्रपादो विधीयते ।

अबुद्धिपूर्वे पुंसः स्याद्द्विपादस्तु द्विहायने ॥

त्रिहायने त्रिपादं स्यात्पाजापत्तमतः परम् । इति ।

स्मृत्यन्तरं—अतिवृद्धामतिक्रामतिबालां च रोगणीम् ।

हत्वा पूर्वविधानेन चरेदर्धव्रतं द्विजः ॥

ब्राह्मणान्भोजयेच्छक्त्या दद्याद्धेम तिलांस्तथा ॥ इति ।

संवर्तापस्तम्बौ—एका चेद्वहुभिः कैश्चिदैवाद्यापादिता क्वचित् ।

पादं पादं तु हत्यायाश्चरेयुस्ते पृथक्पृथक् ॥

व्यापन्नानां बहूनां तु रोधने बन्धनेऽपि वा ।

भिषङ्मिथ्योपचारे च द्विगुणं गोव्रतं चरेत् ॥ इति ।

बहूनामपि व्यापादने द्विगुणमेव वचनबलात् । न तु प्रतिनिमित्तं नैगि-

तिकावृत्तिः । व्यासः—

औषधं लग्नं चैव पुण्यार्थमपि भोजनम् ।

आतिरिक्तं च दातव्यं काले स्वल्पं तु दापयेत् ॥

आतिरिक्ते विपत्तिश्चेत्लृच्छ्रपादो विधीयते । इति ।

आपस्तम्बः—पापाणैर्लग्नैर्वापि शस्त्रैर्वा न्येन वा बलात् ॥

निघातयन्ति ये गास्तु तस्मिन्कुर्युर्व्रतं हि ते ।

पादमेकं चरद्रोधे द्वौ पादौ बन्धने चरत् ॥

योजने पादहीने स्याच्चरेत्सर्वं निपातने । इति ।

वासिष्ठः—न नालिकेरेण न शाणवलै-

र्न चापि मौञ्जेन न वर्धेरशुङ्खलैः ।

एतैस्तु गावो न निबन्धनीया

वध्वाऽनुतिष्ठेत्परशुं प्रगृह्य ॥ इति ॥ १८ ॥

मण्डूकनकुलकाकबिम्बदहरमूषकश्वहिंसासु च ॥ १९ ॥

बिम्बः कामरूपी कृकलासः । दहरः स्वल्पकायो मूषकः । छुच्छुन्दरी-
त्येके । अन्ये प्रसिद्धाः । एतेषां समुदितानां वधे वैश्यवत्प्रायश्चित्तम् । इदं
बुद्धिपूर्वाभ्यासविषयम् । अन्यत्राऽऽपस्तम्बीयम्-वायस * बकबलाकबर्हिणचक्र-
वाकहंसभासमण्डूकनकुलसौरिकाश्वहिंसायां शूद्रवत्प्रायश्चित्तम् । इति ।

मनुरपि-मार्जारनकुलौ हत्वा चाषमण्डूकमेव च ।

श्वगोधोलूककाकांश्च शूद्रहत्याव्रतं चरेत् ॥ इति ।

प्रत्येकं वधे तु बुद्धिपूर्वे-

मार्जारगोधानकुलमण्डूकश्वपतत्रिणः ।

हत्वा त्र्यहं पिबेत्क्षीरं कृच्छ्रं वा पादिकं चरेत् ॥

इति याज्ञवल्क्योक्तं द्रष्टव्यम् । बुद्धिपूर्वं मानवम्-

पयः पिबेत्त्रिरात्रं वा योजनं वाऽध्वनो व्रजेत् । इति ॥ १९ ॥

अस्थन्वतां सहस्रं हत्वा ॥ २० ॥

अस्थिमतां कृकलासादीनां सहस्रं हत्वा वैश्यवत्प्रायश्चित्तम् ॥ २० ॥

अनस्थिमतामनड्डद्वारे च ॥ २१ ॥

येऽस्थिमन्तो न भवन्ति दंशपशकादयस्तेषां यावतोऽनड्डवान्भर्तुं शक्नोति
तावतो हत्वा वैश्यवत्प्रायश्चित्तम् । इदं द्वयमपि पूर्वाभ्यासविषयम् । अन्यत्र
याज्ञवल्क्योक्तम्-अस्थन्वतां सहस्रं तु तथाऽनस्थिमतामनः ।

शूद्रहत्याव्रतं पाण्मासिकं प्रकृतं दश धेनूनां दद्यात् । इति च ॥ २१ ॥

अपि वाऽस्थन्वतामेकैकस्मिन्किञ्चिद्दद्यात् ॥ २२ ॥

अपि वेति विकल्पे । अस्थन्वतां यावन्तो हताः सहस्रमूर्ध्वमर्वाग्वा तावतः
संख्याय प्रत्येकं किञ्चित्किञ्चिद्दद्यात् । इदं चास्थिमत्सु प्रायश्चित्तं पूर्वकं वेति ।

अष्टमुष्टि भवेत्किंचित्किंचिदष्टौ तु पुष्कलम् ।

पुष्कलानि तु चत्वारि आढकः परिकीर्तितः ॥

चतुराढकां भवेद्द्रोण इति मानस्य लक्षणम् । इति स्मृतिः ।

अनस्थिमतां तु तावन्तः प्राणायामाः । तथा च मनुः-

किंचिदेव तु विप्राय दद्यादस्थिमतां वधे ।

अनस्थनां चैव हिंसायां प्राणायामेन शुध्यति ॥ इति ॥ २२ ॥

षण्ढे पलालभारः सीसमापश्च ॥ २३ ॥

यं प्रति देवल आह -

षण्ढो यो हीनलिङ्गः स्यात्संस्कारार्हश्च नेव सः । इति ।

तस्मिन्हते पुरुषवाह्यः पलालभारः सीसमाषश्चेत्युभयं मिलितं देयं बुद्धिपूर्वं । इतरत्र त्वेकैकम् । सीसं लोहविशेषो रजतसदृशः क्षणद्रुतिः । माषप्रमाणं पूर्वमेव व्याख्यातम् । अत्र च न क्वापि स्मृतौ जातिविशेषः श्रूयते, षण्ढः षण्ढक इत्येतावदेव श्रूयते । तत्र यथा जातिसमवायेऽपि ब्राह्मणादिप्रयुक्तः संस्कारो न भवति तथा तद्धानिमित्तं प्रायश्चित्तमपि न भवति यावदुक्तमेव तु भवति । अन्ये मृगपाक्षिविषयं मन्यन्ते । मृगेषु पाक्षिषु च ये षण्ढास्तेषु हतेष्विति ॥ २३ ॥

वराहे घृतघटः ॥ २४ ॥

वराहे हते घृतपूर्णो घटो देयः ॥ २४ ॥

सर्पे लोहदण्डः ॥ २५ ॥

सर्पे हते लोहदण्डो देयः । लोहशब्देन काष्णायसमुच्यते ।

अर्ध्रीं काष्णीं सीं दद्यात्सर्पे हत्वा द्विजोत्तमः । इति मानवे दर्शनात् ।

सर्पे हत्वा माषं दद्यादित्यौशनसं बुद्धिपूर्वविषयम् ॥ २५ ॥

ब्रह्मबन्ध्वां चलनायां नीलः ॥ २६ ॥

जातिमात्रब्राह्मणी ब्रह्मबन्धुः । चलना व्यभिचारिणी । तस्यां हतायां नीलो देयः । नीलो वृष इति । मनुस्तु वर्जानुपूर्व्यमाह-

नीलकार्मुकवस्तावीः पृथग्दद्याद्विशुद्धये ।

चतुर्णामपि वर्णानां नारीर्हृत्वाऽनवस्थिताः ॥ इति ॥ २६ ॥

वैशिकेन किञ्चित् ॥ २७ ॥

अभिगच्छति या नारी पुरुषैर्बहुभिर्मिथः ।

व्यभिचारिणीति सा ज्ञेया प्रत्यक्षं गणिकेति च ॥

इति प्रजापतिः ।

वैशिकेन वेश्याकर्मणा जीवन्त्यां ब्रह्मबन्ध्वां हतायां किञ्चिद्द्वयमष्टमुष्टि भवे-
त्किञ्चिदित्येतत् ॥ २७ ॥

तत्पान्नधनलाभवधेषु पृथग्वर्षाणि ॥ २८ ॥

तत्पशब्देन शयनवाचिना भार्या लक्ष्यते । अन्नं कृतान्नम् । धनं सुव-
र्णादि । एतेषां लाभाय वधे विघ्न एषु लभ्यमानेषु दोषोपन्यासादिना यो हन्ति
स पृथक्प्रतिनिमित्तं भेदेन संवत्सरं प्राकृतं ब्रह्मचर्यं चरेत् । कन्यान्नधनविधे
माजापत्यमित्यौशनसमबुद्धिपूर्वविषयम् । ब्राह्मणलाभविषयमिदम् । क्षत्रियादि-
ष्वर्धमर्धम् ॥ २८ ॥

द्वे परदारे ॥ २९ ॥

परदारगमने द्वे वर्षे प्राकृतं ब्रह्मचर्यम् । ऋतुकालगमने बुद्धिपूर्वं इदम् ।
अकामिनः पुनरेतदेवार्धकल्प्या योज्यम् ॥ २९ ॥

त्रीणि श्रोत्रियस्य ॥ ३० ॥

पूर्वोक्त एव विषये श्रोत्रियस्य ब्राह्मणस्य दारान्गच्छतस्त्रीणि वर्षाणि ब्रह्म-
चर्यम् । अत्राप्यकामतोऽर्धम् । अत्र शङ्खः-वैश्यायामवकीर्णः संवत्सरं ब्रह्म-
चर्यं त्रिषवणं चानुतिष्ठेत् । क्षत्रियायां द्वे वर्षे । त्रीणि ब्राह्मण्याम् । वैश्यावच्च
शूद्रायां ब्राह्मणपरिणीतायाम् ॥ इति ।

संवर्तः-शूद्रां तु ब्राह्मणो गत्वा मासं मासार्धमेव वा ।

गोमूत्रयावकाहारस्तिष्ठेत्तत्पापमोक्षकः ॥ इति ।

कामतो मासमकामतोऽर्धमासमिति व्यवस्थितो विकल्पः । अनृतुकाले तु
ब्राह्मण्यादिद्विजातिषु मानवानि त्रैमासिकद्वैमासिकचान्द्रायणानि । क्षत्रियादीनां च
क्षत्रियादिस्त्रीषु ब्राह्मणवत्प्रायश्चित्तम् । अत्रोशना-

गमने तु व्रतं यत्स्याद्गर्भे तद्दिगुणं चरेत् ॥ इति ॥ ३० ॥

द्रव्यलाभे चोत्सर्गः ॥ ३१ ॥

यदि च परस्त्रीतो यत्किञ्चिद्द्रव्यं लब्धं तस्योत्सर्गस्त्यागः कार्यः ॥ ३१ ॥

यथास्थानं वा गमयेत् ॥ ३२ ॥

यत्र स्थाने लब्धं तदा गमयेत् ॥ ३२ ॥

प्रतिषिद्धमन्त्रयोगे सहस्रवाकश्चेत् ३३ ॥

मन्त्रयोगे ये प्रतिषिद्धाः पतितादयस्तैः सह मन्त्रयोगेऽध्ययनाध्यापनया-
ज्ययाजनलक्षणे संवत्सरं प्राकृतं ब्रह्मचर्यं स च मन्त्रयोगः सहस्रवाको भवति ।
वक्तीति वाकः पदम् । सहस्रपदश्चेत् । अबुद्धिपूर्वं इदम् । बुद्धिपूर्वं तु पतितत्वं
स्यादिति । उपपातके तु वासिष्ठम्—पतितच डालशवसूतकश्रवणे तु त्रिरात्रं
वाग्यता आसीरन्सहस्रावरं वा तदभ्यसन्तः पूता भवन्तीति विज्ञायते । एते-
नैव गर्हिताध्यापकयाजका व्याख्याताः । इक्षिणात्यागाच्च पूता भवन्तीति
विज्ञायत इति । अन्ये तु सहाध्ययनं सहयजनं च मन्त्रयोगं व्याचक्षते
॥ ३३ ॥

अग्न्युत्सादिनिराकृत्युपपातकेषु चैवम् ॥ ३४ ॥

अग्निमुत्सादयितुं शीलमस्येति बुद्धिपूर्वमग्न्युत्सादी । निरालतिः शक्तौ स-
त्यामनध्येता । उपपातकानि, अपङ्क्त्यानां प्राग्दुर्वालाद्गोहन्तृब्रह्महत्यादीनि
व्याख्यातानि । एवमग्न्युत्सा(त्सा)द्यादिष्वेवं संवत्सरं ब्रह्मचर्यमिति । यो
नास्तिक्यादेशोपप्लवादिना वाऽग्नीनपविध्यति पुनस्तच्छान्तावपि बहुकालं नाऽऽश्वत्ते
तद्विषयमिदम् । तत्रैवाल्पकाले वासिष्ठम्—योऽग्नीनपविध्यात्कृच्छ्रं द्वादशरात्रं च-
रित्वा पुनरादधीत । आलस्येन त्यजतो मानवम्—

अग्निहोत्र्यपविध्याग्नीन्ब्राह्मणः कामकारतः ।

चान्द्रायणं चरेन्मासं वीरहत्यासमं हि तत् ॥ इति ॥

मासमपविध्येत्यन्वयः ।

अग्निहोत्र्यपविध्याग्नीन्मासादूर्ध्वं तु कामतः ।

कृच्छ्रं चान्द्रायणं चैव कुर्यादत्राविचारयन् ॥ इति ।

मासादवर्गापि चान्द्रायणमिच्छन्ति । स्मार्ते त्वमौ—

योऽग्निं त्यजति नास्तिकयात्प्राजापत्यं चरेद्द्विजः ।

अन्यत्र पुनराधानं दानमेव तथैव च ॥ इति ।

मानवं तु-षष्ठान्नकालता मासं संहिताजप एव च ।

होमश्च शाकलैर्नित्यमपङ्कचानां विशोधनम् ॥ इति ॥ ३४ ॥

स्त्री याऽतिचारिणी गप्ता पिण्डं तु लभेत ॥ ३५ ॥

या स्त्री भर्तारमतिचरति व्यभिचरति पुरुषान्तरेण संगच्छते सा चैतदेव प्रायश्चित्तं कुर्यात्संवत्सरं ब्रह्मचर्यम् । सा च यावत्समाप्यत प्रायश्चित्तं तावद्गुप्ता सती पिण्डमात्रं लभते । बुद्धिपूर्वं सरुद्रमन इदम् । अन्यत्र-

यत्पुंसः परदारेषु तच्चैतां चारथेद्व्रतम् । इत्येतत् ।

सजातीयविषये चेदम् । ब्राह्मण्याः क्षत्रियविषये वासिष्ठ -व्यवाये संवत्सरं घृतपटं धारथेद्दोमयकर्दमे कुशप्रस्तरे * वा भुञ्जानाऽधः शयीतोर्ध्वं सवत्सरादप्सु निमग्नायाः सावित्र्यष्ट [] सहस्रेण शिरोभर्जुङ्गयादिति । वैश्यविषये त्रौशनसम्-व्यभिचारिणी रुच्छ्राब्दं चरेदिति । अत्र बृहत्प्रचेताः-

विप्रा शूद्रेण संपृक्ता न चैतस्मात्प्रसूयते ।

प्रायश्चित्तं स्मृतं तस्याः रुच्छ्रं चान्द्रायणत्रयम् ॥

चान्द्रायणे द्वे रुच्छ्रं च विप्राया वैश्यसंगमे ।

रुच्छ्रचान्द्रायणे स्यातां तस्याः क्षत्रियसंगमे ॥

क्षत्रिया शूद्रसंपर्के रुच्छ्रे चान्द्रायणद्वयम् ।

चान्द्रायणं सरुच्छ्रं च चरेद्वैश्येन संगता ॥

शूद्रं गत्वा चरेद्वैश्या रुच्छ्रं चान्द्रायणोत्तरम् ।

आनुलोम्येन कुर्वीत रुच्छ्रं पादावरोपितम् ॥ इति ।

प्रजाताया ब्राह्मण्याश्चतुर्विंशतिमते विशेषः-

विप्रगर्भे पराकः स्यात्क्षत्रियस्य तथैन्दवम् ।

ऐन्दवं च पराकश्च वैश्यस्याकामकारतः ॥

शूद्रगर्भे भवेत्यागश्चण्डालो जायते यतः ।

गर्भस्त्रावे धातुदोषैश्चरेच्चान्द्रायणत्रयम् ॥ इति ।

* मुद्रितपुस्तके—वाऽधः, इति वर्तते । [] मुद्रितपुस्तके षशतेनेति पाठो वर्तते ।

कामकारे पुनः पराकादिकं द्विगुणं कुर्यात् । वसिष्ठस्तु—
ब्राह्मणक्षत्रियविशां भार्याः शूद्रेण संगताः ।
अप्रजाता विगुध्यन्ति प्रायश्चित्तेन नेतराः ॥

आहितपतिगर्भायास्तु पश्चाच्छूद्रादिसंगमे—

अन्तर्वत्नी तु या नारी समेताऽऽक्रम्य कामिना ।
प्रायश्चित्तं न सा कुर्याद्यावद्गर्भो न निःसृतः ॥
जाते गर्भे व्रतं पश्चात्कुर्यान्मासं तु यावकम् ।
न गर्भदोषस्तत्रास्ति संस्कार्यः स यथाविधि ॥

इति स्मृत्यन्तरोक्तं द्रष्टव्यम् । या तु दौःशील्यात्प्रायश्चित्तं न करोति
तदा—

प्रातिलोभ्ये वधः पुंसां स्त्रीणां नासादिकर्तनम् । इत्येतद्भवति ।
हीनवर्णोपभुक्ता या साम्या(साऽङ्गुल्या) वध्याऽथवा भवेत् ।
इति पराशरः । अङ्गुलं पुंलिङ्गेन ॥ ३५ ॥

अमानुषीषु गोवर्जं स्त्रीकृते कूपमाण्डैर्घृतहोमो
घृतहोमः ॥ ३६ ॥

गोवर्जितास्वमानुषीषु महिषादिस्त्रीषु स्त्रीकृते मैथुन आचरिते कूपमाण्डैर्घृत-
होमः कर्तव्यः । गोवर्जमिति वचनं विस्पष्टार्थम् । वक्ष्यति गवि च गुरुतल्पसम
इति । ततश्च तदेव गोगमने भविष्यति । सरुद्रमन इदम् । अभ्यासे शङ्खो-
क्तम्—पुवेश्याभिगमने प्राजापत्यम् । इति । अत्र कण्ठः(पवः)—

प्रसूतो यस्तु वेश्यायां भैक्षभुक्संयतोन्द्रियः ।

शतसाहस्रमभ्यस्य सावित्रीमेति शुद्धताम् ॥ इति ।

द्विदृक्किरुक्ता ॥ ३६ ॥

इति श्रीगौतमीयवृत्तौ हरदत्ताविरचितायां मिताक्षरायां
तृतीयप्रश्ने चतुर्थोऽध्यायः ॥ ४ ॥

अथ पञ्चमोऽध्यायः ।

क्रमप्राप्तं सुरापानप्रायश्चित्तमाह—

सुरापस्य ब्राह्मणस्योष्णामाग्निश्चेयुः सुरामास्ये
मृतः शुध्येत् ॥ १ ॥

त्रिविधा सुरा । यथाऽऽह मनुः-

गोडी माध्वी च पैष्टी च विज्ञेया त्रिविधा सुरा ।

यथैवैका न पातव्या तथा सर्वां द्विजोत्तमैः ॥ इति ।

द्विजोत्तमा ब्राह्मणाः । क्षत्रियवैश्ययोस्तु पैष्टचेव । यथा स एवाऽऽह-

सुरा वै मलमन्त्रानां पाप्मा च मलमुच्यते ।

तस्माद्ब्राह्मणराजन्यौ वैश्यश्च न सुरां पिबेत् ॥ इति ।

अन्त्रानां मलं सुरा पैष्टी । अत्र ब्राह्मणग्रहणं द्विजात्युपलक्षणम् । यस्य या प्रतिषिद्धा सुरा तस्याः पाता सुरापः । तस्य द्विजातेरास्ये तामेव सुरामुष्णामा-
सिश्चेयुः । उपदेष्टृष्वयम सेचनारोपः । आसिश्चन्त्येव हि ते सुरामास्ये । येन सुरापेण सुरोष्णा पातव्या तस्येयं निष्कृतिरित्युपादिशन्तीति । स्वयमेव त्वासे-
चनकर्ता । तथा चाऽऽपस्वः—सुरापोऽग्निस्पर्शां सुरां पिबेदिति । आसिश्चेयु-
रिति बहुवचनमुपदेष्टृणां बहुत्वं सूचयति । मनुरप्याह-

तेषां वेदविदो ब्रूयुस्त्रयोऽप्येनःसु निष्कृतिम् ।

सा तेषां पावना यस्मात्पवित्रं विदुषां हि वाक् ॥ इति ।

मृतः शुध्येदितिवचनात्तथा सुरा तापयितव्या यथा पातुर्मरणं भवति । आ-
र्द्रवासाः पिबेदिति पैष्टीनासिः । आयसेन ताम्रेण वा पात्रेणेति प्रचेताः । अत्र
याज्ञवल्क्यः—सुराम्बुघृतगोभूत्रपयसामग्निसंनिभम् ।

सुरापोऽन्यतमं पीत्वा मरणाच्छुद्धिमृच्छति ॥

बालवासा जटी वाऽपि ब्रह्महत्याव्रतं चरेत् ।

पिण्याकं वा कणान्वाऽपि भक्षयेत्तु समां निशि ॥ इति ।

तत्र मरणान्तिकप्रायश्चित्तं शुद्धिपूर्वाभ्यासविषयम् । तत्रैव सकल्पान-
विषयं ब्रह्महत्याव्रतं द्वादशवार्षिकम् । अत्र स्त्रियोऽधिकृत्य शङ्ख —
सुरालगुनपलाण्डुगृञ्जनमांसादीन्यभक्ष्याणि वर्जयेदाहारमयं शरीरमिति ।

वसिष्ठोऽपि—पतत्यर्थं शरीरस्य भार्या यस्य सुरां पिबेत् ।

पनितार्थं शरीरस्य निर्णूलतिर्न विधीयते ॥ इति ।

अत्र स्त्रीणामपि प्रतिषिद्धा सुरा । प्रायश्चित्तं च भवति । तत्र स्त्रीणामर्ध-
प्रायश्चित्तमित्युक्तं पुरस्तात् । तत्र मरणान्तिकेऽर्धकृत्मेरशक्यत्वाद्बुद्धिपूर्वसकृ-
त्पाने द्वादशवार्षिकस्यार्थम् । अभ्यासे तस्यैवाभ्यासः ॥ १ ॥

अमत्या पाने पयो घृतमुदकं वायुं प्रतिच्यहं

तप्तानि स कृच्छ्रस्ततोऽस्य संस्कारः ॥ २ ॥

यस्त्वमत्याऽबुद्धिपूर्वं यवाग्वादिबुद्ध्या सुरां पिबति स पय आदीनि च-
त्वारि द्रव्याणि तमान्युष्णानि । द्वितीयाया निर्देशात्पिबेदिति म्भ्यते । प्रतिच्यहं
प्रथमे च्यहे पयो द्वितीये घृतं तृतीय उदकं चतुर्थे वायुम् । वायोरुष्णत्वं सातपे
प्रदेशे । स कृच्छ्रः स एवंभूतस्तप्तकृच्छ्रोऽस्ति । प्रायश्चित्तः । ततः कृच्छ्रानन्तरं पुनः
संस्कारः पुनरुपनयनमस्य कर्तव्यम् । तत्र मानवो विशेषः -

वपनं मेखला इण्डो भैक्षचर्या व्रतानि च ।

एतानि तु निवर्तन्ते पुनःसंस्कारकर्माणि ॥ इति ।

इदमीपदभ्यासविषयम् ।

अज्ञानाद्वारुणीं पित्का संस्कारेणैव शुध्यति ॥

इति मानवं सकृत्पानविषयम् । यत्तु—

पिण्याकं वा कणान्वाऽपि भक्षयेत्तु समां निशि ॥

इति याज्ञवल्क्यवचनम् । यच्चाऽऽपस्तम्बीयम्—‘ स्तेयं कृत्वा सुरां पित्वा ,
इत्यादि तदुभयमपि बहुकृत्वाऽभ्यास एव ।

कणान्वा भक्षयेद्वदं पिण्याकं वा सकृन्निशि ।

सुगणानापनुत्त्यर्थं वालवासा जटी ध्वजी ॥

इत्यादीनि मानवादीन्यबुद्धिपूर्वविषय एवाभ्यासतारतम्यापेक्षया व्यवस्थाप्या-
नि ॥ २ ॥

मूत्रपुरीषरेतसां च प्राशने ॥ ३ ॥

मूत्रादीनां च प्राशने तप्तकृच्छ्रसहितः पुनःसंस्कारः प्रायश्चित्तम् । इदं बु-
द्धिपूर्वविषयम् । भुक्त्वाऽतोऽन्यतमस्यान्नमत्या क्षपणं च्यहम् ।

मत्या भुक्त्वा चरेत्कृच्छ्रं रेतो विण्मूत्रमेव च ॥ इति ।

पितृभार्यां तु विज्ञाय सवर्णां योऽभिगच्छति ।

जनना वाऽप्यविज्ञाय नामृतः स विगुध्यति ॥

इति षट्त्रिंश मते दर्शनात् । जनन्यां कामकृते वासिष्ठम्-

निष्काल (मु) क्री घृताभ्यक्तो गोमयाधिना पादप्रभृत्यात्मानमवदाहयेत् ।

इति । अकामतोऽभ्यासेऽप्येवमेव । अकामतस्तु मातुः सपत्न्याः सवर्णाया उत्कृष्टा-
याश्च गमनाभ्यासे शङ्खोक्तम्-

अधःशायी जटाधारी पर्णमूलफलाशनः ।

एककालं सप्तश्रन्धै वर्षे तु द्वादशे गते ॥

रुक्मस्तोयी सुरापश्च ब्रह्महा गुरुवल्पगः ।

व्रतनैतेन शुध्यन्ति महापातकिनस्त्वमे ॥ इति ।

सकृद्गमन उभयोरिच्छातः प्रवृत्तौ मानवम्-

खट्वाङ्गी चरवासा वा श्मश्रुलो विजने वने ।

पाजापत्यं चरेत्कच्छ्रमद्भेकं समाहितः ॥ इति ।

तथा प्रोत्साहितस्य स्वेन वा प्रोत्साहितायामौगनसं प्रायश्चित्तद्वयं क्रमेण
द्रष्टव्यम्-गुरुतल्पगामी संवत्सरं ब्रह्मचारिव्रतं पणमासांस्तपकृच्छं चेति । एवमुत्तरे
ष्वपि प्रायश्चित्तेषु यद्गुरु तदात्मना प्रोत्साहितायां यत्तद्यु तत्तया प्रोत्साहितस्य
मध्यमं तूभयोरिच्छातः प्रवृत्ताविति द्रष्टव्यम् । तत्र व्याघ्रः-

कृच्छ्रं चैवातिकृच्छ्रं च तथा कृच्छ्रानिकृच्छ्रकम् ।

चरेन्मासत्रयं विप्रः क्षत्रियागमने गुरोः ॥ इति ।

इदं सकृद्गमने बुद्धिपूर्वं । बुद्धिपूर्वाभ्यास एकवर्षम्-

मत्या गत्वा पुनर्भार्यां गुरोः क्षत्रसुतां द्विजः ।

वृषणवर्जितं लिङ्गमुत्कृत्य स भृतः शुचिः ॥ इति ।

कण्वः-चान्द्रायणं तपकृच्छ्रमतिकृच्छ्रं तथैव च ।

सकृद्गत्वा गुरोर्भार्यामज्ञानात्क्षत्रियां द्विजः ॥ इति ।

जातूकर्ण्यः-गुरोः क्षत्रसुतां भार्यां पुनर्गतां त्वकामत ।

वृषणमात्रमुत्कृत्य शुद्धो जीवन्मृतोऽपि वा ॥ इति ।

क०वः—तमरुच्छं पराकं च तथा सांतपनं गुरोः ।

भार्या वैश्यां सरुद्रत्वा बुद्ध्या मासं चरेद्द्विजः ॥ इति ।

लौगाक्षिः—गुरोर्वैश्यां पुनर्गत्वा (सरुद्रत्वा) गत्वा वाऽपि पुनः पुनः ।

लिङ्गाग्रं छेदयित्वा तु ततः गुध्येत्स कित्विषात् ॥ इति ।

प्रजापतिः—पञ्चरात्रं तु नाश्रीयात्समाष्टौ वा तथैव च ।

वैश्यां भार्यां गुरोर्गत्वा सरुद्रज्ञानतो द्विजः ॥ इति ।

हारीतः—अभ्यस्य विप्रो वैश्याय गुरोर्ज्ञानमोहितः ।

सपडङ्गं ब्रह्मचर्यं स चरेद्यावदायुषम् ॥ इति ।

जाबालिः—अतिरुच्छं तमरुच्छं पराकं च तथैव च ।

गुरोः शूद्रां सरुद्रत्वा बुद्ध्या विप्रश्चरेत्ततः ॥ इति ।

उपमन्युः—पुनः शूद्रां गुरोर्गत्वा बुद्ध्या विप्रः समाहितः ।

ब्रह्मचर्यमदृष्टात्मा द्वादशाब्दं समाचरेत् ॥ इति ।

दीर्घतपाः—प्राजापत्यं सांतपनं सप्तरात्रोपवासनम् ।

गुरोः शूद्रां सरुद्रत्वा चरेदज्ञानतो जनः ॥ इति ।

तत्रैवाभ्यासे मानवं द्रष्टव्यम्—

चान्द्रायणं वा त्रिन्मासानभ्यस्योन्नियतेन्द्रियः ।

हविष्येण यवाग्वा वा गुरुतल्पापनुत्तये ॥ इति ।

अत्र व्याघ्रः—जात्युक्तं पारदार्यं च गुरुतल्पत्वमेव च ।

साधारणस्त्रिया नास्ति कन्यादूषणमेव च ॥ इति ॥ ११ ॥

सखीसयोनिःसगोत्राशिष्यभार्यासु स्नुषायां गवि च

गुरुतल्पसमः ॥ १२ ॥

सखी भिन्नभूता । सयोनिर्भगिनी । सगोत्रैकगोत्रा । स्नुषा पुत्रभार्या । एतासु

शिष्यभार्यायां गवि च मिथुनीभावे यावान्गुरुतल्पदोषस्तावानस्येति ।

याज्ञवल्क्यः—सखिभार्याकुमारीषु स्वयोनिष्वन्यजासु च ।

सगोत्रासु सुतस्त्रीषु गुरुतल्पसमं स्मृतम् ॥

पितुः स्वसारं मातुश्च मातुलानीं स्नुषामपि ।

मातुः सपत्नीं भगिनीमाचार्यतनयां तथा ॥

आचार्यपत्नीं स्वसुतां गच्छंस्तु गुरुतल्पगः ।

लिङ्गं छिन्वा वधस्तस्य सकामायाः स्त्रिया अपि ॥ इति ।

नारदः—माता मातृष्वसा धूम्रमातुलानी पितृष्वसा ।

पितृव्यसखिशिष्यस्त्री भगिनी तत्सखी स्नुषा ॥

दुहिताऽऽचार्यभार्या च सगोत्रा शरणागता ।

राज्ञी प्रव्रजिता धात्री साध्वी वर्णोत्तमा च या ॥

आसामन्यतमां गच्छन्गुरुतल्पग उच्यते ।

शिश्नस्योत्कर्तनात्तत्र नान्यो दण्डो विधीयते ॥ इति ।

कात्यायनः—जनन्याश्च भगिन्याश्च स्वसुतायास्तथैव च ।

स्नुषाया गमनं चैव विज्ञेयमतिपातकम् ॥

अतिपातकिनस्त्वेते प्रविशेद्गुह्युताशनम् ।

बृहद्यमः—रेतः सिक्त्वा कुमारीषु स्वयोनिष्वन्त्यजासु च ।

सपिण्डास्वन्यदारेषु प्राणत्यागो विधीयते ॥ इति ।

स एव—चाण्डालीं पुल्कसीं म्लेच्छीं स्नुषां च भगिनीं सखीम् ।

मातापित्रोः स्वसारं च निक्षिपां शरणागताम् ॥

मातुलानीं प्रव्रजितां सगोत्रां नृपयोषितम् ।

शिष्यभार्यां गुरोर्भार्यां गत्वा चान्द्रायणं चरेत् ॥

इति च ॥ १२ ॥

अवकर इत्येके ॥ १३ ॥

एके मन्यन्ते सख्यादिगमनेऽवकरो दोषः । अत्र प्रायश्चित्तमप्यवकीर्णिव्रतं न गुरुतल्पव्रतामिति । यान्येतानि सख्यादिगमनेऽनुक्रान्तानि प्रायश्चित्तानि तेषु मरणान्तिकानि सप्रत्ययानुबन्धात्यन्ताभ्यासविषयाणि । यानि पुनरत्यन्तलघूनि तानि स्वभार्याबुद्ध्या प्रवृत्तस्य मध्ये ज्ञात्वा रेतःसेकादर्वाङ्निवृत्तविषयाणि । मध्ये मध्यानि कल्प्यानि । ' न जातु ब्राह्मणं हन्यात्सर्वपापेष्ववस्थितम् ' इति मानवं तु मरणान्तिकयोग्यमहापातकादिव्यतिरिक्तविषयम् ॥ १३ ॥

अत्र प्रायश्चित्तमकुर्वतीनां स्त्रीणां दण्डमाह—

श्वभिरादयेद्राजा निहीनवर्णगमने स्त्रियं प्रकाशम् ॥ १४ ॥

निहीनवर्णेन सह या मैथुनमाचरति तां प्रकाशं सर्वेषामेव पश्यतां पर्वत्स्था नगतो राजा श्वभिरादयेत्त्वादयेत् । अत्र मनुः—

भतारं लड्घयेद्या तु जातिस्त्री गुणगर्विता ।

तां श्मभिः खादयेद्राजा संस्थाने बहुभिः स्थितः ॥ इति ।

वसिष्ठस्तु जातिविशेषेण विशेषमाह—शूद्रश्चेद्ब्राह्मणीमभिगच्छेत्तृणैर्वेष्टयित्वा शूद्रमग्नौ प्रास्य ब्राह्मण्याः शिरसि वपनं कारयित्वा सर्षिषाऽभ्यज्य नग्नां खरमारोप्य महापथमनुसंवाजयेत्पूता भवतीति विज्ञायते । वैश्यश्चेद्ब्राह्मणीमभिगच्छेत्तृणैर्वेष्टयित्वा वैश्यमग्नौ प्रास्येत् । ब्राह्मण्याः शिरसि वपनं कारयित्वा सर्षिषाऽभ्यज्य नग्नां खरमारोप्य महापथमनुसंवाजयेत्पूता भवतीति विज्ञायते । राजन्यश्चेद्ब्राह्मणीमभिगच्छेच्छरपत्रैर्वेष्टयित्वा राजन्यमग्नौ प्रास्येत् । ब्राह्मण्याः शिरसि वपनं कारयित्वा सर्षिषाऽभ्यज्य नग्नां खरमारोप्य महापथमनुसंवाजयेत्पूता भवतीति विज्ञायते । एवं वैश्यो राजन्यायां शूद्रश्च राजन्यावैश्ययोरिति । अनुलोमेषु प्रतिलोमं गच्छत्सु व्याघ्र आह—

वर्णानामनुलोमानां परस्परसमागमे ।

व्युत्क्रमेण ततो राजा खादयेद्धानरैः स्त्रियम् ॥

शृगालैर्बुद्धिपूर्वं चेतपुरूपो वधमर्हति ।

अयमेवानुलोमानां स्वजातिव्युत्क्रमेष्विति ॥ इति ॥ १४ ॥

पुमांसं घातयेत् ॥ १५ ॥

अनन्तरोक्ते विषये गन्ता पुमान्नाज्ञा घातयितव्यः । वधप्रकारश्चानन्तरमेव वसिष्ठवचनेन दर्शितः ॥ १५ ॥

यथोक्तं वा ॥ १६ ॥

लिङ्गोच्छार इत्यादि यथोक्तं वा दण्डप्रणयनं कर्तव्यम् । सप्रत्ययाप्रत्ययाभ्यासानभ्यासापेक्षोऽयं विकल्पः ॥ १६ ॥

गर्दभेनावकीर्णीं निर्ऋतिं चतुष्पथे यजेत् ॥ १७ ॥

अवकीर्णीं भवेद्गत्वा ब्रह्मचारी तु योषितम् । इति याज्ञवल्क्यः ।

स चतुष्पथे गर्दभेन पशुना निर्ऋतिं यजेत् । अत्र मानवो विशेष —

अवकीर्णीं तु काणेन गर्दभेन चतुष्पथे ।

पाकयज्ञविधानेन यजेत निर्ऋतिं निशि ॥ इति ।

वसिष्ठस्तु-ब्रह्मचारी चेत्स्त्रियमुपेयादरण्ये चतुष्पथे लौकिकेऽग्नौ रक्षोदैवतं गर्दभं पशुमालभेत, नैर्ऋते वा चरुं निर्वपेत्तस्य जुहुयात्कामाय स्वाहा, काम-कामाय स्वाहा, अनैर्ऋते स्वाहा, रक्षोदैवत भ्यः स्वाहा । इति ॥ १७ ॥

तस्याजिनमूर्ध्ववालं परिधाय लोहितपात्रः सप्त

गृहान्भैक्षं चरेत्कर्माऽऽचक्षाणः ॥ १८ ॥

एवं गर्दभेनेष्ट्वा तस्यैव गर्दभस्याजिनमूर्ध्ववालं परिधाय लोहितपात्रः पाकेन लोहितं मृन्मयं पात्रं हस्ते गृहीत्वा कर्माऽऽचक्षाणोऽवकीर्णने भिक्षां देहीति ब्रुवाणः सप्त गृहान्भैक्षं चरेत् । सप्तसु गृहेषु यावल्लब्धं तावदेवाशनम् । अलाभ उपवासः ॥ १८ ॥

संवत्सरेण शुद्ध्येत् ॥ १९ ॥

संवत्सरमेतद्भ्रतं चरेच्छुद्धो भवति । अत्र मनुः-

तेभ्यो लब्धेन भैक्षेण वर्तयन्नैककालिकम् ।

उपस्पृशंस्त्रिषवणमब्देनैकेन गुध्यति ॥ इति ।

इदं च वार्षिकं श्रोत्रियस्य विप्रस्य वैश्वपत्न्यां द्रष्टव्यम् । आहतुः शङ्ख-लिखितौ-गुप्तायां वैश्यायामवकीर्णः संवत्सरं त्रिषवणमनुतिष्ठेत्क्षत्रियायां द्वे वर्षे ब्राह्मण्यां त्रीणि वर्षाणीति । गुप्तायां चेच्छ्रोत्रियपत्नित्वादिगुणशालिन्याम् । अङ्गिराः-

अवकीर्णिनिमित्तं तु ब्रह्महत्याभ्रतं चरेत् ।

चीरवासास्तु षण्मासांस्तथा मुच्येत किन्विषात् ॥ इति ।

तदकामतो गौतमीयैक (यं काम)विषयम् । पुनः शङ्खलिखितौ-स्वैरिण्यां वृषत्यामवकीर्णः सचैलं स्नात उदकुम्भं दद्याद्ब्राह्मणाय । वैश्यायां चतुर्थकाला-हारो ब्राह्मणान्भोजयेद्यवसभारं च गोभ्यो दद्यात् । क्षत्रियायां त्रिरात्रमुपोषितो घृतपात्रं दद्यात् । ब्राह्मण्यां षड्रात्रमुपोषितो गां दद्यात् । गाण्ववकीर्णः प्राजापत्यं चरेत् । षण्ढायामवकीर्णः पलाशभारं सीसमाषकं च दद्यादिति । इदं चाव-कीर्णप्रायश्चित्तं सर्वेषामेव त्रैवर्णिकब्रह्मचारिणां समानम् । तथा च शा-ण्डिल्यः-

अवकीर्णीं द्विजो राजा वैश्वश्चापि खरेण तु ।

इष्ट्वा भैक्षाशनो नित्यं शुध्यत्यब्दात्समाहितः ॥ इति ॥ १९ ॥

रेतःस्कन्दने भये रोगे स्वप्नेऽग्नीन्धनभैक्षचरणानि
सप्तरात्रमकृ(त्रं कृ)त्वाऽऽज्यहोमः समिधो वा
रेतस्याभ्याम् ॥ २० ॥

भये रोगे स्वप्ने वा यदि ब्रह्मचारिणो रेतः स्कन्देत्ततो रेतस्याभ्यां मन्वा-
भ्यामाज्यहोमः कर्तव्यः । समिधो वा । होम इत्युपसमस्तमपेक्ष्यते । एतत्तु
भये रोग इत्यादि ब्रह्मचारिण्यतिरिक्तस्यापि । तथाऽग्नीन्धनं समिदाधानं भैक्षचरणं
च सप्तरात्रमकृ(त्रं कृ)त्वा पूर्ववद्धोमः । रेतस्ये ऋचौ “ पुनर्माभैत्विन्द्रियम् ”
इति । “ पुनर्मनः पुनर्गत्वा म आगात् ” इत्येके । आश्लायनेन तु “ पुनर्मा-
भैत्विन्द्रियम् ” इति । “ इमे येऽधिष्ठयासोऽग्नये ” इति ।

भये रोगे तथा स्वप्ने सिकत्वे शुक्रमकामतः ।

आदित्यमर्चत्वा तु पुनर्माभित्यृचं जपेत् ॥ इति ।

प्राजापत्यं सकृत्सेकविषयम् । गौतमीयमभ्यासाविषयम् । हारीतः—

यः कुर्यादुपकुर्वाणः कामतोऽकामनोऽपि वा ।

तदेव द्विगुणं कुर्याद्ब्रह्मचारी तु भैष्ठिकः ॥ इति ।

अत्र वसिष्ठः—एतदेव रेतसः प्रयत्नोत्सर्गे दिवा स्वप्ने च व्रतान्तरेषु चैव-
मिति । गर्दभं पशुमालभेत नैर्ऋतं वा चरुं निर्वपेदिति प्रह्लादम् ।

वानप्रस्थो यतिश्चैव खण्डनं सति कामतः ।

पराकत्रयसंयुक्तमवकीर्णव्रतं चरेत् ॥ इति शाण्डिल्यः ।

पुंसि भैथुनमासेव्य यत्नोत्सर्गे च रेतसः ।

ब्रह्मचारी यथाभ्यासं स्नात्वाऽथ हविषा यजेत् ॥

पुंसि भैथुनमासाद्य वानप्रस्थो यतिस्तथा ।

रुच्छं चान्द्रायणं चैव कृत्वा शुध्यति क्लिष्वपात् ॥ इति

कण्वः ।

सूर्यस्य त्रीन्मस्कारान्स्वप्ने मिकत्वा गृही चरेत् ।

यतिश्चैव वनस्थश्च त्रिः कुर्यादधमर्षणम् ॥ इति काश्यपः ।

मैथुनं तु समासाद्य पुंसि योषिति वा पुनः ।

गोयानेऽस्तु दिवा चैव स्वापे च स्नानमाचरेत् ॥ इति मानवम् ।

गृहस्थस्य-

ऋतौ तु गर्भशङ्किन्वात्स्नानं मैथुनिनः स्मृतम् ।

अनृतौ तु यदा गच्छेच्छौचं मूत्रपुरीषवत् ॥ इत्याङ्गिराः ।

वृद्धवासिष्ठः-यस्तु पाणिगृहीतायामास्ये कुर्वीत मैथुनम् ।

तस्य रेतसि तं मासं पितरस्तस्य शेरते ॥ इति ॥ २० ॥

सूर्याभ्युदितो ब्रह्मचारी तिष्ठेदहरभञ्जानोऽभ्यस्त-

मितश्च रात्रिं जपन्सावित्रीम् ॥ २१ ॥

यस्तु सूर्य उदयति स्वपिति स सूर्याभ्युदितो ब्रह्मचारी सर्वमहरभुञ्जान-
स्तिष्ठेत् । अभ्यस्तामितश्च रात्रिं सर्वाभासीत् । तिष्ठेदहनि रात्रावासीतेति कृच्छ्रे
दर्शनात् । जपन्सावित्रीमित्युभयत्र समानम् । ब्रह्मचारिग्रहणाद्गृहस्थादीनामन्य-
त्प्रायश्चित्तम् । ' आतमितः प्राणमायच्छेदित्येके ' इत्यापस्तम्बियं गृहस्थस्य ।
आह वसिष्ठः-

वनस्थश्च यतिश्चैव सूर्येणाभ्युदितो यदि ।

ब्रह्मकूर्चाशिनौ भूत्वा जपतां द्रुपदां त्वहः ॥ इति ।

अभ्यस्तामितयोरपीदमेव । आह प्रजापतिः-

पालाशं पद्मपत्रं वा ताम्रं वाऽथ हिरण्यमयम् ।

गृहीत्वा सादयित्वा च ततः कूर्चं समारभेत् ॥

गायत्र्याऽऽदाय गोमूत्रं गन्धद्वारेति गोमयम् ।

आप्यायस्वेति च क्षीरं दधिक्राव्णेति वै दधि ॥

शुक्रमसि ज्योतिरसीत्याज्यं देवस्य त्वा कुशोदकम् ।

चतुर्दशीमुष्याथ पौर्णमास्यां समाचरेत् ॥

गोमयाद्द्विगुणं मूत्रं सर्पिर्दद्याच्चतुर्गुणम् ।

क्षीरमष्टगुणं देयं दधि पञ्चगुणं तथा ॥

स्थापयित्वाऽथ दर्भेषु पालाशैः पत्रकैरथ ।

तत्समुद्धृत्य होतव्यं देवताभ्यो यथाक्रमम् ॥

अग्रये चैव सोमाय सावित्र्या चैव मन्त्रतः ।

प्रणवेन तथा हुत्वा स्विष्टकृतप्रणवेन तु ॥

एतद्ब्रह्मकृतं कूर्चं पवित्रं च तथैव च ।
 एवं हुत्वा ततः शेषं पापं ध्यात्वा समाहितः ॥
 आलोड्य प्रणवेनैव निर्मथ्य प्रणवेन तु ।
 उद्धृत्य प्रणवेनैव पिबेच्च प्रणवेन तु ॥
 एतद्ब्रह्मकृतं कूर्चं मासि मासि चरेद्द्विजः ।
 सर्वपापविशुद्धात्मा स्वर्गलोकं स गच्छति ॥
 यत्त्वगस्थिगतं पापं देहे तिष्ठति देहिनाम् ।
 ब्रह्मकूर्चो दहेत्सर्वं प्रदीप्ताग्निरिवेन्धनम् ॥ इति ।

बुद्धिपूर्वेऽबुद्धिपूर्वं साधारणमिदम् । तथा च मनुः •

तं चेदभ्युदियात्सूर्यः शयानं कामकारतः ।

निम्लोचेद्वाऽप्यविज्ञानाञ्जपन्नुपवसेद्दिनम् ॥ इति ।

दिनमित्युपलक्षणं निम्लोचने रात्रिमुपवसेदिति । अभयरोगस्थ इति जाबालिवचनाद्भये रोगे च प्रायश्चित्तं न भवति ॥ २१ ॥

अशुचिं दृष्ट्वाऽऽदित्यमीक्षेत प्राणायामं कृत्वा ॥ २२ ॥

अशुचिश्चण्डालादिः । तं दृष्ट्वा प्राणायाममेकं कृत्वा सूर्यमीक्षेत । जपादि-
 नियमकाल इदं ब्रह्मचारिणः ।

आचम्य प्रयतो नित्यं जपेदशुचिदर्शने ।

सौर्यान्मन्वान्यथोत्साहं पावमानीश्च शक्तितः ॥

इति मानवं नैष्ठिकादीनाम् । अशुचिदर्शने द्विजः प्रणवं जपेदिति जाबालि-
 गृह्यवचनं गृहस्थविषयम् । अशुचिदर्शनं आदित्यदर्शनं ब्राह्मणदर्शनं गवामग्नेर्वे-
 त्यौशनसं नियमकालादन्यत्र । जाबालिगृह्ये द्विजग्रहणाच्छूद्रस्य न विधिर्न प्र-
 तिषेधः ॥ २२ ॥

अभोज्यभोजनेऽमेध्यप्राशने वा निष्पुत्रीपीभावः ॥ २३ ॥

नित्यमभोज्यं केशकीटावपन्नमित्यारभ्याभोज्यान्युक्तानि । तानि च बहु-
 प्रकाराणि । जातिदुष्टानि लशुनादीनि । कालदुष्टानि पर्युषितादीनि । परि-
 मृद्दुष्टान्युत्सृष्टादीनामन्वानि । संसर्गदुष्टानि केशकीटाद्युपहतानि । क्रियादुष्टा-
 न्याचमनोत्थानव्यपेतादीनि । तेषामभोज्यानां भोजने च । मेध्यं पवित्रम् ।

अमेध्यमपरिशुद्धं स्थानपात्रपाकस्पर्शप्रदात्रादिना । तेषाममेध्यानां प्राशने च निष्पुरीषीभावः कार्त्तिकः । यथा निष्पुरीषमुदरं भवति तथा कार्यम् ॥ २३ ॥

तत्कथम्-

त्रिरात्रावर[म]भोजनम् ॥ २४ ॥

तिस्रो रात्रौर्न किञ्चिद्भुञ्जीत । न किञ्चित्खादयेत् । न किञ्चित्पिबेत् । एवं निष्पुरीषीभावोऽवाप्यते । अवरग्रहणाच्चतुरात्रादेरपि भावः(लाभः) । परमेण सप्तरात्रम् । तथा चाऽऽपस्तम्बः-अभोज्यं भुक्त्वा नैष्पुरीष्यं तत्सप्तरात्रेणावाप्यत इति ॥ २४ ॥

सप्तरात्रं वा स्वयंशीर्णान्युपभुञ्जानः फलान्यन-
तिक्रामन् । २५ ॥

शुध्यतीति शेषः । अथवा नोपवसेत्किंतु स्वयंशीर्णानि स्वयंपतितानि फलानि भुञ्जानोऽनतिक्रामन्स्वादुफलोपलम्भे तदतिक्रमेण स्वादुफलान्तरग्रहणार्थमगच्छन्सप्तरात्रमेवं कुर्वन्शुध्यति ॥ २५ ॥

प्राक्पञ्चनखेभ्यश्छर्दनं घृतप्राशने च ॥ २६ ॥

तत्रैवाभोज्यप्रकरणे पञ्चनखाश्च शल्यकेत्यादिभिर्गृष्टभिः सूत्रैर्यान्यभोज्यान्युक्तानि तेभ्यः प्राग्यान्यभोज्यानि नित्यमभोज्यमित्यादिभिरेकोनविंशतिसूत्रैरुक्तानि तेषु भुक्तेषु च्छर्दयित्वा घृतं प्राश्य विशुध्यति । एवं च पूर्वकं प्रायश्चित्तद्वयं स्वभावदुष्टेषु पञ्चनखादिष्वेवावतिष्ठते । अत्र विष्णुः-मलानां मज्जानामन्यतरस्य प्राशने चान्द्रायणं कुर्यात्तुनपलाण्डुकगृञ्जनतज्जविड्वराहग्रामकुक्कुटनरमांसभक्षणे च सर्वेष्वेतेषु द्विजातीनां प्रायश्चित्तं पुनः संस्कारः ।

बृहस्पतिः-अलेहानामपेयानामभक्ष्याणां च भक्षणे ।

रेतोमूत्रपुरीषाणां शुद्धिश्चान्द्रायणं स्मृतम् ॥

अङ्गिराः-अलेहानामपेयानामभक्ष्याणां च भक्षणे ।

रेतोमूत्रपुरीषाणामृषिरुच्छ्रां विशोधनम् ॥

पद्मोदुम्बरबिल्वानां कुशपर्णपलाशयोः ।

एतेषामुदकं पीत्वा तप्तैव विशुध्यति ॥

काश्यपः—लशुनपलाण्डुगृञ्जनकुक्कुटभक्षणे भेदःशुक्रपानेऽप्याज्ययाजनेऽभोज्यभोजनेऽभक्ष्यभक्षणेऽगम्यागमने चैवं प्रायश्चित्तं ब्राह्मणेभ्यो निवेद्य षड्रात्रोपोषित-
श्रीर्णान्ते प्राच्यामुदीच्यां दिशि गत्वा यत्र ग्राम्यपशूनां शब्दो न श्रूयते तस्मि-
न्देशेऽग्निं प्रज्वाल्य ब्रह्मासनमास्तीर्य तत्प्रणीनेन विधिना पुनःसंस्कारमर्हति ।
सुमन्तुः—लशुनपलाण्डुगृञ्जनभक्षणे वीरथाद्धे सूतिकामोऽज्याज्यमधुमांसमूत्ररेतोमे-
ध्याभक्ष्यभक्षणे सावित्र्यष्टसहस्रेण मूर्ध्नि संपातानवनयेत् । एतान्येवाऽतुरस्य
भिषक्क्रियायामप्रातीषिद्धानि भवन्ति । यानि चान्यान्येवंप्रकाराणि तेष्वप्य-
दोषः ।

पलाण्डुं लशुनं चैव गृञ्जनं कवकं तथा ।

चत्वार्यज्ञानतो जग्ध्वा तमरुच्छं चरेद्द्विजः ॥

* मनुस्तु—छत्राकं विड्वराहं च लशुनं ग्रामकुक्कुटम् ।

पलाण्डुं गृञ्जनं चैव मत्या भुक्त्वा पतेद्द्विजः ॥

अमत्यैतानि षड् जग्ध्वा रुच्छं सांतपनं चरेत् ।

यतिचान्द्रायणं व ऽपि शेषेषूपवसेदहः ॥

संवत्सरस्यैकमपि चरेत्कृच्छ्रं द्विजोत्तमः ।

अज्ञातभुक्तशुद्धचर्थं ज्ञातस्य तु विशेषतः ॥

शातातपः—लशुनपलाण्डुगृञ्जनकुसुम्भशरकवकामध्यभक्षणे तमरुच्छः ।

विष्णुः—वृन्ताककवकाग्ने सांतपनम् । पैठीनासिः—लशुनपलाण्डुगृञ्जनभक्षणे

माजापत्यम् । देवलः—अभक्ष्यभक्षणे रुच्छम् । पैठीनासिः—

अभक्ष्यभक्षणे तमरुच्छम् । संवर्तः—

अभोज्यभोजनं कृत्वा ब्रह्मक्षत्रविशां गणः ।

गोमूत्रयावकाहारः समरात्रेण शुध्यति ॥

बृहस्पतिः—पीत्वा शुक्लकषायाणि भुक्त्वा चान्नं विगर्हितम् ।

भवेदप्रयतो विप्रः कर्मणः स्यादधोगतिः ॥

विष्णुः—दधिवर्जितानि सर्वशुक्लानि चात्र प्राश्योपवसेदिति प्रकृतम् ।

शङ्खः—लोहितान्वृक्षनिर्यासान्त्रश्चनप्रभवांस्तथा ॥

भुक्त्वा ऋबीतपक्वं (?) च त्रिरात्रं तु व्रती भवेत् ।

* अयं श्लोको ग, पुस्तके नास्ति ।

१ ग. प्राच्यां दि । २ क. ख. घ. पि यतिषू । ३ णुः—छत्राकक ।

शङ्खलिखितौ—सर्वासां द्विस्तनीनां क्षीरप्राशनेऽजावर्जमेतदेव । अत्र षड्रा-
त्रमभोजनं चान्द्रायणं चेति प्रकृतम् । अनिर्दशाविगोक्षीरप्राशने तदहरभोजनं
सचैल्लानं च । शातातपः—

ः धीक्षीरमावक्षीरमन्नं च मृत्तिसूतके ।

चोरस्यान्नं नवश्राद्धे भुक्त्वा चान्द्रायणं चरेत् ॥

पैठीनातिः—अविस्वरोष्ट्रमानुषदुग्धप्राशने पुनरुपनयनं प्राजापत्यं च । बौधा-
यनः—अवेः पयःपाने कृच्छ्रोऽन्यत्र गव्यात् । गवि त्रिरात्रोपवासः । शङ्खः—

अनिर्दशाया गोः क्षीरमाजं माहिषमेव च ।

गोश्च क्षीरं विवत्सायाः स्यन्दिन्याश्च तथा पयः ॥

संधिन्यमेध्यभक्षायाः पीत्वा पक्षव्रतं चरेत् ।

क्षीराणि यान्यपेयानि तद्विकाराशने बुधः ॥

समरात्रव्रतं कुर्याद्यदेतत्परिकीर्तितम् ।

सुमन्तुः—एकशफोष्ट्रस्यन्दिन्यविस्त्रीक्षीरप्राशने गोमहिष्यजानां चानिर्दशा-
हानां क्षीरप्राशने त्रिरात्रं यावकस्त्रिषवणं च । विष्णुः—गोजाविमाहिषीवर्जं सर्व-
पयांसि च तान्यप्यनिर्दशाहानि स्यन्दिनीसंधिनीविवत्साक्षीरं चामेध्यभुजश्च क्षीरं
प्राशयोपवसेदिति प्रकृतम् । हारीतः—अनुक्तानां सत्वानां भक्षणेऽतिकृच्छ्रो ग्राम्याणां
चान्द्रायणम् । यमः—

वरहैकशफानां च काककुक्कुटयोस्तथा ।

ऋव्यादानां च सर्वेषामभक्ष्या ये च कीर्तिताः ॥

मांसमूत्रपुरिषाणि प्राश्य गोमांसमेव च ।

श्वगोमायुकपीनां च तप्तकृच्छ्रं विगोधनम् ॥

उपाष्य द्वादशाहं वा कूष्माण्डैर्जुहुयाद्घृतम् ।

वसिष्ठः—धकुकुकुटग्राम्यसूकरकाकगृध्रभासवायसपारावतमानुषकाकोलूकानां
मांसादने समरात्रमुपवासो निष्पुरिषीभावो घृतप्राशनं पुनः संस्कारश्च कार्यः ।

विडालकाकाखूच्छिष्टं जग्ध्वा च नकुलस्य च ।

केशकीटावपन्नं च पिबेद्ब्रह्मसुवर्चलात् ॥

केशकीटावपन्नं च स्त्रीभिः स्वादंस्तथैव च ।

श्वेदक्याभ्यां च संस्पृष्टं पञ्चगव्येन शुध्यति ॥

१ ग. र्षेषां भक्ष्या ये च प्रकीर्तिताः ।

यमः—माक्षिकं फाणितं शकं गोरसं लवणं घृतम् ।

एतानि हस्तदत्तानि भुक्त्वा सांतपनं चरेत् ॥

शङ्खः—एकपङ्क्त्युपविष्टानां विषमं यः प्रयच्छति ।

यश्चैवाश्नात्ययं सर्वः कुर्याद्ब्रह्महाणि व्रतम् ॥

यमः—ब्राह्मणक्षत्रियविशां शूद्राणां सहभोजनम् ।

प्राजापत्यं तप्तकृच्छ्रमतिकृच्छ्रं तथैव च ॥

चान्द्रायणमिति प्रोक्तं प्रायश्चित्तं क्रमेण तु ।

शातातपः—योऽगृहीत्वा विवाहाग्निं गृहस्थ इति मन्यते ॥

अन्नं तस्य न भोक्तव्यं वृथापाको हि स स्मृतः ।

वृथापाकस्य भुक्त्वाऽन्नं प्रायश्चित्तं चरेद्द्विजः ॥

प्राणायामं त्रिरभ्यस्य घृतं प्राश्य विशुध्यति ।

आङ्गिराः—ब्रह्मक्षत्रविशां भुक्त्वा न दोषोऽस्त्यग्निहोत्रिणाम् ॥

सूतके शाव आशौचे अस्थिसंचयनात्परम् ।

चाण्डालः श्वपचः क्षत्ता सूतो वैदेहकस्तथा ॥

मागधायोगवौ चैव सप्तैतेऽन्त्यावसायिनः ।

अन्त्यावसायिनामन्नमश्रीयाद्यस्तु कामतः ॥

स तु चान्द्रायणं कुर्यात्तप्तकृच्छ्रमथापि वा ।

यमः—ब्राह्मणान्नं ददच्छूद्रः शूद्रान्नं ब्राह्मणो ददत् ॥

उभावेतावभोज्यान्नौ भुक्त्वा चान्द्रायणं चरेत् ॥ २६ ॥

आक्रोशानृताहिंसासु त्रिरात्रं परमं तपः ॥ २७ ॥

महापातकोपपातकयुक्तादन्यत्राऽऽक्रोशे सताःसता वा दोषेणातिवादे साक्ष्या-
दिविषयादन्यत्रानृते तत्रोक्तत्वात् । प्राणिभ्योऽन्यत्र हिंसायाम् । प्राणिषूक्तत्वात् ।
एतेषु निमित्तेषु परमं तपः परमेण त्रिरात्रमनशनं ब्रह्मचर्यं कर्तव्यम् । परमग्रहणा-
देकरात्रादेरपि लाभः । तत्र ब्राह्मण आक्रोशे त्रिरात्रं, क्षत्रिये त्रिरात्रं, वैश्य
एकरात्रं, शूद्रेऽहरिति व्यवस्था । अनृतेऽप्येवम् । फलाफलाद्यपेक्षया ब्राह्मणादि-
स्वामिकेषु वृक्षादिषु हिंसायामप्येवम् । अत्र प्राजापतिः—

अनृते सोमपः कुर्यात्त्रिरात्रं परमं तपः ।

पूर्णाहुतिं वा जुहुयात्सप्त ते अग्न इत्यृचा ॥ इति ।

अनृतोक्तौ छीवने च दन्तस्पर्शन एव च ।

पतितानां च संभाषे दक्षिणं श्रवणं स्पृशेत् ॥ इति ।

इदं परिहासादिनिमित्तानृतविषयम् । हारीतः—

प्रत्याश्रुत्यानृतं ब्रूयान्मिथ्या सत्यमथापि वा ।

स तमरुच्छ्रसहितं चरेच्चान्द्रायणव्रतम् ॥

प्रजापतिः—मांसं भुक्त्वा ब्रह्मचारी पुनः संस्कारमर्हति ।

अभ्यास एन्दवं चैव नैष्ठिको द्विगुणं चरेत् ॥

वनस्थस्त्रिगुणं कुर्याद्यतिः कुर्याच्चतुर्गुणम् ।

मांसाशनेऽनृतोक्तौ च शवनिर्हरणे तथा ॥ इति ॥ २७ ॥

आक्रोशे विशेषः—

सत्यवाक्ये वारुणीमानवीभिर्होमः ॥ २८ ॥

आक्रोशे सत्यवाक्ये सति वारुणीभिर्मानवीभिश्चाऽऽज्यहोमः कर्तव्यः । त्रि-
रात्रं परममित्येव । “ यत्किंचेदम् ” “ इमं मे वरुण ” “ तन्वा यामि ”
“ अवते हेड ” इति वारुण्यः । अग्निरुक्थे पुरोहित इत्यारभ्याध्यायपरिसमा-
प्तेर्मानव्य ऋच एकोनषष्टिर्भुना दृष्टाः । तास्वन्याशचतस्रो मक्षू देववत इत्याद्या-
स्तैत्तिरीयके सौभारौद्याभिष्टौ धाय्यत्वेन विनियुक्ताः । असावादित्य इत्यस्मिन्-
नुवाके मानवीऋचौ धाय्ये कुर्यादिति । सूत्रकारोऽप्याह—मानवीऋचौ धाय्ये मक्षू
देववत इत्येतासां द्वे इति । तत्रान्याभिराभिश्चतसृभिर्होम इत्येके । अन्ये तु
ऋग्वेदपठिताभिः सर्वाभिर्ऋग्भिरिति ॥ २८ ॥

विवाहमैथुननर्मार्तसंयोगेष्वदोषमेकेऽनृतम् ॥ २९ ॥

विवाहकाले कन्यावरयोरसःस्वपि गुणेषु कथितेष्विदं ते दास्यामीति
प्रतिश्रुत्याप्रदाने च न दोषः । तथा मैथुनसंयोग इदं ते दास्यामी-
त्युक्त्वा मैथुने कृते तस्यादानेऽपि न दोषः । नर्म परिहासस्तसंयोगेऽ-
नृतवचने न दोषः । तद्यथा भोक्तुकामं गृहमागतं श्यालादिकं प्रत्युच्यते—

एहि मन्य ओदनं भोक्ष्यसे भुक्तः सोऽतिथिभिरित्येवंप्रायम् । आर्तसंयोग आर्तस्य
दुःखोपशमायानृतवचने न दोषः । तेनैतेषु निमित्तेष्वनृतवचनेषु न प्रायश्चित्तमिति
॥ २९ ॥

न तु खलु गुर्वर्थेषु ॥ ३० ॥

गुरुप्रयोजनेषु विवाहादिष्वप्यनृतं न वक्तव्यम् ॥ ३ ॥

कस्माद्यतः—

सप्त पुरुषानितश्च परतश्च हन्ति मनसाऽपि गुरोरनृतं

वदन्नल्पेष्वप्यर्थेषु ॥ ३१ ॥

इत इत्यात्मानं निर्दिशति । आत्मानमारभ्य सप्त पुरुषान्पुत्रपौत्रादीन्परतश्च
सप्त पुरुषान्पितृपितामहादीन्हन्ति पीडयति पापेन योजयतीति । मनसाऽपि
गुरोरनृतं चिन्तयन्नल्पेष्वपि प्रयोजनेषु किमङ्ग महत्सु वाचा वदन्निति
॥ ३१ ॥

अन्त्यावसायिनीगमने कृच्छ्राब्दः ॥ ३२ ॥

अन्त्यावसायिनीनां गमने मैथुनाचरणे कृच्छ्राब्दः प्रायश्चित्तं संवत्सरं प्राजा-
पत्यविधिनाऽवस्थानम् । बुद्धिपूर्वं इदम् ॥ ३२ ॥

अमत्या द्वादशरात्रः ॥ ३३ ॥

कृच्छ्रे प्रकृते द्वादशरात्रग्रहणं पराकोपसंग्रहणार्थम् । तथा च—

अन्त्यजानां तु गमने भोजने च प्रमापणे ।

पराकेण विशुद्धः स्याद्भगवानङ्गिरा ब्रवीत् ॥ इति ।

इदमपि रेतःसेकात्प्रागेवोपरतस्य । ऊर्ध्वं तु वासिष्ठम्—द्वादशरात्रमम्भक्षो
द्वादशरात्रमुपवसेदश्वमेधावभृथं वा गच्छेत् । एतेन चाण्डालीव्यवायो व्याख्यात
इति ॥ ३३ ॥

उदक्यागमने त्रिरात्र[स्त्रिरात्रः] ॥ ३४ ॥

उदक्यागमने सति ब्रह्मचर्यानिशानादिना प्रायश्चित्तेन त्रिरात्रो गमयितव्यः ।
बुद्धिपूर्वं सकृद्गमन इदम् । अभ्यासे मानवम्—

अमानुषीषु गोवर्जमुदक्यायामयोनिषु ।

रेतः सिक्त्वा जले चैव कृच्छ्रं सांतपनं चरेत् ॥ इति ।

अबुद्धिपूर्वे सरुद्रमने ज्ञातातपोक्तम् । अनुदकमूत्रपुरीषकरणे च काक
स्पर्शने सचैल्लानं महाव्याहृतिभिर्होमश्च । रजस्वलागमने चैवमिति । अभ्यासे
वासिष्ठम्— रजस्वलागमने शुक्लमृषभं दद्यात्कृष्णोपिङ्गमिति । [द्विरुक्तिरुक्तार्था]
॥ ३४ ॥

इति श्रीगौतमीयवृत्तौ हरदत्तविरचितायां मिताक्षरायां
तृतीयप्रश्ने पञ्चमोऽध्यायः ॥ ५ ॥

अथ षष्ठोऽध्यायः ।

रहस्यं प्रायश्चित्तं वक्ष्यते—

रहस्यं प्रायश्चित्तमविख्यातदोषस्य ॥ १ ॥

यस्य पापस्य । दोषः परैर्न विख्यातस्तस्य प्रायश्चित्तं रहस्यं भवति । यथा
परैर्न ज्ञायते तथा कर्तव्यमिति यावत् । धैर्विना यत्पातकं कर्तुं न शक्यते तद्व्य-
तिरिक्तैर्ज्ञातत्वं निषिध्यते । तेन पापदोषं पतितसंवासे च तैर्ज्ञातत्वेऽपि वक्ष्यमाणं
भवत्येव ॥ १ ॥

चतुर्ऋचं तरत्समन्दीत्यप्सु जपेत्प्रतिग्राह्यं प्रतिजि-
घृक्षन्प्रतिगृह्य वा ॥ २ ॥

जातिदुष्टस्य वा कर्मदुष्टस्य वा पुरुषस्य स्वभूतं स्वयंदुष्टं च कृष्णाजिनाद्य-
प्रतिग्राह्यम् । गत्यभावात्प्रतिजिघृक्षन्प्रतिग्रहीतुमिच्छंस्तरत्समन्दी धावतीति चतु-
र्ऋचं सूक्तमप्सु जपेत् । नाभिदध्ने जले स्थित इत्येके । निमग्न इत्यन्ये । प्र-
तिगृह्य वा प्रतिग्रहात्पश्चाद्वा जपेत् । एवं तुल्यादिकल्पः । अन्ये प्रतिग्रहात्पू-
र्वैमेवाप्रतिग्राह्यमिति ज्ञाते प्राग्जपः । पश्चाज्ज्ञाते पश्चाज्जप इति । अत्र
मनुः—

प्रतिगृह्याप्रतिग्राह्यं भुक्त्वा चान्नं विगर्हितम् ।

जपंस्तरत्समन्दीयं मुच्यते मानवस्यैवाहात् ॥ इति ।

प्रजापतिः—जपादिपूरणा कुर्यात्ख्यातदोषो द्विजोत्तमः ।

रहःकृतस्य दोषस्य तत्तदेवाभ्यसेत्तथा ॥ इति ।

इदमभ्यासविषयम् ॥ २ ॥

अभोज्यं ब्रुभुक्षमाणः पृथिवीमावपेत् ॥ ३ ॥

नित्यमभोज्यं केशकीटावपन्नमितुकम् । यदि गत्यभावे तदेव भोक्तुमिच्छति
तदा पृथिवीमावपेन्मृदं प्रक्षिपत्ततो भुञ्जीत ॥ ३ ॥

ऋत्वन्तरारमण उदकोपस्पर्शनाच्छुद्धिमेके ॥ ४ ॥

ऋतुमध्य आरमण उदक्यागमन उदकोपस्पर्शनात्सचैलस्नानाच्छुद्धिमाहुरेके ।
उदक्यागमने त्रिरात्र इति प्रकाशविषयम् । एकेग्रहणं परत्रापि संबध्यते
॥ ४ ॥

स्त्रीषु ॥ ५ ॥

एके स्वस्त्रीषूदकोपस्पर्शनमन्यत्र त्रिरात्रं मन्यन्ते । अपर आह—स्त्रीषु
वडवाद्यास्वपि गोवर्जं मैथुन आचरित उदकोपस्पर्शनाच्छुद्धिमेके मन्यते
॥ ५ ॥

अथ ब्राह्मणवधे रहस्यम्—

पयोव्रतो वा दशरात्रं घृतेन द्वितीयमद्भिस्तृतीयं
दिवादिष्वेकभक्तिको जलक्लिन्नवासा लोमानि
नखानि त्वचं मांसं शोणितं स्नाय्वस्थि मज्जान-
मिति होमा आत्मनो मुखे मृत्योरास्ये जुहोमीत्य-
न्ततः सर्वेषां प्रायश्चित्तं भ्रूणहत्यायाः

॥ ६ ॥

भ्रूणहत्या ब्रह्महत्या । तस्याः प्रायश्चित्तमिदमुच्यते । आदित एकं दश-
रात्रं पयोव्रतः क्षीराहारः स्यात् । द्वितीयं दशरात्रं घृतेन वर्तयेत् । तृतीयमद्भिः ।
वाशब्दाद्धविष्यभोजनो वा । शक्तितो विकल्पः । एतेषु दिवसेष्वेकभक्तिकः
पयःप्रभृति किमपि पूर्वाक्तं सद्देवोपभुञ्जीत । कदा दिवादिषु प्रातःकालेषु न सायं
न मध्याह्ने । जलक्लिन्नवासा एषु दिवसेष्वार्द्रवासाश्च स्यात् । तथा होमाश्चाष्टौ
प्रत्यहमाज्येन कर्तव्याः । तत्र मन्त्राः—लोमानि नखानि त्वचं मांसं शोणितं
स्नाय्वस्थि मज्जानामिति । तेषां सर्वेषामात्मनो मुखे मृत्योरास्ये जुहोमि स्वाहे-
त्यन्ते प्रयोक्तव्यम् । जुहोमिति चोदना स्वाहाकारप्रदानेति वचनात् । तद्यथा ।
लोमान्यात्मनो मुखे मृत्योरास्ये जुहोमि स्वाहा; नखान्यात्मनो मुखे मृत्योरास्ये
जुहोमि स्वाहेत्येवंप्रकारा होमा ॥ ६ ॥

अथ भ्रूणहत्याया एवान्यत्प्रायाश्चित्तमुच्यते-

उक्तो नियमः ॥ ७ ॥

पयोव्रतो वेत्यादिवक्ष्यमाणोऽपि वेदितव्यः ॥ ७ ॥

अग्रे त्वं पारयेति महाव्याहृतिभिर्जुहुयात्कूप्माण्डै-
श्चाऽऽज्यम् ॥ ८ ॥

अग्रे त्वं पारयेत्युचा महाव्याहृतिभिर्भूरादिभिः कूप्माण्डैर्यदेवा देवहेडनामि-
त्यादिभिश्च क्रमेण सरुदाज्यं जुहुयात् ॥ ८ ॥

तद्ब्रत एव वा ब्रह्महत्यासुरापानस्तेयगुरु-
तल्पेषु प्राणायामैस्तान्तोऽघमर्षणं जपन्स-
ममश्वमेधावभूथेनेदं च प्रायश्चित्तम् ॥ ९ ॥

तद्ब्रत एव वा तेनैव पयोव्रतो वेत्यादिना व्रतेनोपेतश्चतुर्षु ब्रह्महत्यादिषु
पापेषु प्रायश्चित्तं कुर्यात् । प्राणायामैस्तान्तो म्लानो यावद्भिः प्राणायामैस्तान्तो
भवति तावद्भिः कुर्यादघमर्षणम् । अघमर्षणेन ऋषिणा दृष्टमृतं च सत्यं चेत्या-
दिनाऽघमर्षणम् । तच्चाश्वमेधावभूथेन समं तुल्यम् । जपन्निति वर्तमानप्रयोगेण
प्रत्यहमेव त्रिंशद्ब्रतं व्रतं कुर्यात् । अत्र मनुः-

यथाऽश्वमेधः ऋतुराट् सर्वपापप्रणाशनः ।

तथाऽघमर्षणं सूक्तं सर्वपापप्रणाशनम् ॥ ९ ॥

सावित्रीं वा सहस्रकृत्व आवर्तयन्पुनीते
हैवाऽऽत्मानम् ॥ १० ॥

तद्ब्रत एवेत्यनुवर्तते । प्राणायामैस्तान्त इति च । सावित्रीं सहस्रकृत्व
आवर्तयन्निति जप्यमात्रं भिद्यते । अन्यत्समानम् । एवं कुर्वन्नात्मानं पुनीते
ब्रह्महत्यादिभ्यश्चतुर्भ्यः शोधयति । हेति प्रसिद्धौ । एवेत्यवधारणे । तत्रश्चान्ये-
ष्वपि पापेषु सावित्र्यभ्यासः शुद्धिहेतुः । तथा च वसिष्ठ -

सहस्रपरमां दवा शतमध्यां दशावराम् ।

शुद्धिकामः प्रयुञ्जीत सर्वपापेष्वपि स्थितः ॥ इति ।

व्याघ्रोऽप्याह—न सावित्रीसमं जप्यं न व्याहृतिसमं हुतम् ।

नाञ्जतौयसमं दानं न चाहिंसासमं तपः ॥ इति ॥ १० ॥

प्रायश्चित्तान्तरमाह—

अन्तर्जले वाऽघमर्षणं त्रिरावर्तयन्सर्वपापेभ्यो

विमुच्यते [विमुच्यते] ॥ ११ ॥

तद्भवत एवोदकस्यान्तर्निमग्नस्त्रिंशद्वात्रमघमर्षणं त्रिरभ्यस्य सर्वस्मात्पापाज्ज्ञान-
कृतादज्ञानकृताच्च मुच्यते । द्विरुक्तिश्च व्याख्याता ॥ ११ ॥

इति श्रीगौतमायवृत्तौ हरदत्तविरचितायां मिताक्षरायां
तृतीयप्रश्ने षष्ठोऽध्यायः ॥ ६ ॥

—
अथ सप्तमोऽध्यायः ।

उक्तानि महापातकेषु रहस्यप्रायश्चित्तानि । अथोपपातकेषु वक्ष्यन्प्रथममव-
कीर्णिनः प्रायश्चित्तं वक्तुं तस्य निन्दातिशयप्रदर्शनाय श्रुतिमुदाहरति—

तदाहुः कतिधाऽवकीर्णीं प्रविशतीति ॥ १ ॥

तदिति वाक्योपन्यासः । कतिधाऽवकीर्णीं कतिभिः प्रकारैः किं किं प्रवि-
शतीति ब्रह्मवादिन आहुः ॥ १ ॥

अत्रोत्तरम्—

मरुतः प्राणेनेन्द्रं बलेन बृहस्पतिं इन्द्र-

वर्चसेनाग्निमिवेतरेण सर्वेणेति ॥ २ ॥

प्राणेन पञ्चवृत्तिना मरुतो वायून्प्रविशति । इन्द्रं बलेन प्रविशति । वृत्त-
स्वाध्यायसंपद्ब्रह्मवर्चसेन बृहस्पतिम् । इतरेण सर्वेण चक्षुरादिनेन्द्रियवर्गेणाग्निमेव
प्रविशति । एवमल्पायुर्निरुत्साहो ब्रह्मवर्चसहीनश्चक्षुरादिहीनश्चावकीर्णी भवति ।
अतश्चारितव्यं प्रायश्चित्तम् ॥ २ ॥

तदानीमाह—

सोऽमावास्यायां निश्यग्निमुपसमाधाय प्राय-
श्चित्ताज्याहुतीर्जुहोति ॥ ३ ॥

सोऽवकीर्ण्यमावास्यायां निश्यर्धरात्रे गृहोक्तेन मार्गेणाग्निं प्रतिष्ठाप्योपसमाधा-
याऽऽज्यभागान्ते प्रायश्चित्तरूपा आज्याहुतीर्जुहोति ॥ ३ ॥

तत्र मन्त्रौ-

कामावकीर्णोऽस्म्यवकीर्णोऽस्मि कामकामाय
स्वाहा । कामाभिदुग्धोऽस्म्यभिदुग्धोऽस्मि
कामकामाय स्वाहेति समिधमाधायानुपर्युक्ष्य
यज्ञवास्तु कृत्वोपोत्थाय समासिञ्चत्वित्येतया
त्रिरुपतिष्ठेत ॥ ४ ॥

होमान्त एकां समिधं तूष्णीमाधायां दितेऽत्वमःस्था इत्यादिभिरग्निमनुपर्यु-
क्षति । ततो यज्ञवास्तु करोति । अत्र च्छन्दोगानां गृहे स्विष्टकृतोऽनन्तरं
पठ्यते—समिधमाधाय दर्भानाज्ये हवींषि च त्रिरवधायाग्रमध्यमूलान्यक्तं रिहाणा
वियन्तु वय इत्यभ्युक्ष्याग्नावनुप्रहरेद्यैः ? (यो) भूतानामधिपती रुद्रंस्तन्ति-
चरो वृषा पशून्स्माकं मा हिंसीरेतदस्तु हुतं तव स्वाहेति तद्यज्ञवानु सर्वत्र कुर्या-
दिति । तदेतद्यज्ञवास्तु कृत्वोपोत्थायाग्निसमीपे स्थित्वा समासिञ्चतु, इत्येतया च
त्रिरग्निमुपतिष्ठेत ॥ ४ ॥

त्रिरुपस्थास्यार्थवादः-

त्रय इमे लोका एषां लोकानामभिजित्या
अभिक्रान्त्या इति ॥ ५ ॥

त्रयो हि लोका भूर्भुवः स्वरिति । तेषामभिजितिर्भोगयोग्यतापादनम् । अ-
भिक्रान्तिस्तत्रैवाऽधिपत्येनाविष्टायावस्थानम् । तदर्थमेवं कर्तव्यमिति संबन्धः
॥ ५ ॥

एतदेवैकेषां कर्माधिकृत्य योऽप्रयत इव स्यात्स इत्थं
जुहुयादित्थमनुमन्त्रयेत वरो दक्षिणेति प्रायश्चित्तम-
विशेषात् ॥ ६ ॥

योऽपूत इव स्यादन्योऽप्यात्मानमपूतमिव मन्यते न केवलमवकीर्णी सोऽप्ये-
तदेवोक्तं कर्माधिकृत्येत्थं जुहुयादित्थमनुमन्त्रयेत होममुपस्थानं चैवं कुर्यात् । वरो
दक्षिणा । गौर्वै वरः । सा स्वयंकर्तृकत्वाद्ब्रह्मणे देयेति श्रवणविशेषात् । आवि
शेषेण सर्वेषामुपपातकिनामिदं प्रायश्चित्तामत्येकेषां मतम् ॥ ६ ॥

अनार्जवपैशुनप्रतिषिद्धाचाराणाद्यप्राशनेषु शूद्रायां
च रेतः सिक्त्वाऽयोनौ च दोषवति च कर्मण्यपि
संधिपूर्वेऽब्लिङ्गाभिरप उपस्पृशेद्धारुणीभिरन्यैर्वा
पवित्रैः ॥ ७ ॥

अनार्जवं शाठ्यम् । पैशुनं परदोषसूचनम् । प्रतिषिद्धाचारो निषिद्धानुष्ठा-
नम् । अनाद्यमभक्ष्यं तस्य प्राशनम् । एतेषु शूद्रायां रेतः सिक्त्वाऽयोनौ चाऽऽ
स्यादिषु वा रेतः सिक्त्वा, दोषवति कर्माणि परपीडात्मके स्तेयात्मके च संधिपूर्वं
बुद्धिपूर्वं, अपिशब्दादनुद्धिपूर्वं कृतंऽब्लिङ्गाभिरापो हि ष्ठा मयोभुव इति तिसृभि-
र्हिरण्यवर्णाः शुचयः पावका इति चतसृभिः, वारुणाभिधोत्किंचेदमिमं मे वरुण
तत्त्वा याम्यव ते हेड इत्येताभिरन्यैर्वा पवित्रैः पवमानः सुवर्जन इत्यादिभिरप
उपस्पृशेत्पूर्वं स्नात्वा पश्चादञ्जलिना मूर्ध्नि मन्त्रैरेतैरपः क्षिपेत् । यद्यप्यनाद्यप्राश-
नमपि प्रतिषिद्धाचारस्तथाऽपि पृथगुपादानात्तेषु बहुभिर्मानमनाद्यप्राशने यथासं-
भवं द्रष्टव्यम् ॥ ७ ॥

प्रतिषिद्धवाङ्मनसापचारे व्याहृतयः पञ्च सत्यान्ताः

॥ ८ ॥

प्रतिषिद्धाविषये यो वाङ्मनसयोरपचारः क्लृप्तिता प्रवृत्तिस्तत्र व्याहृतयः पञ्च
जप्या भूरादयः सत्यान्ताः प्रथमेऽध्याय उक्ताः । वाङ्मनसोरिति पाठोऽस्मभ्यं न
रोचते । अचतुराति समासान्ताविधिप्रसङ्गात् । प्रतिषिद्धग्रहणस्य च दुरन्वयत्वा
॥ ८ ॥

सर्वास्वपो वाऽऽचामेदहश्च माऽऽदित्यश्च पुनात्विति
 प्राता रात्रिश्च मा वरुणश्च पुनात्विति सायम्
 ॥ ९ ॥

सर्वासु पापक्रियास्वनार्जवादिष्वाभ्यां मन्त्राभ्यामभोऽभिमन्त्र्याऽऽचामेदहश्चेति
 प्रातः पिबेद्रात्रिश्चेति सायं पिबेत् ॥ ९ ॥

अष्टौ वा समिध आदध्याद्देवकृतस्येति हुत्वैव सर्व-
 स्मादेनसो मुच्यते [मुच्यते] ॥ १० ॥

अथवा देवकृतस्येत्यादिभिर्मन्त्रैरष्टौ समिध आदध्याज्जुहुयात् । हुत्वैव सर्व-
 स्मादेनसो न केवलमनार्जवादिभ्यः किंत्वयाज्ययाजनादेरप्येनसो मुच्यते । अस्य
 होमस्य मुख्यत्वप्रदर्शनार्थमेवकारः । हुत्वैवान्यदकृत्वेति । ततश्च सति संभव
 इदमेव ज्यायः । देवकृतस्यैनसोऽवयजनमासि स्वाहेत्यादयोऽष्टौ मन्त्राः [दिरु
 क्तिःकार्था] ॥ १० ॥

इति श्रीगौतमयिवृत्तौ हरदत्ताविरचितायां मिताक्षरायां
 तृतीयप्रश्ने सप्तमोऽध्यायः ॥ ७ ॥

अथाष्टमोऽध्यायः ।

कृच्छ्रातिकृच्छ्रौ चान्द्रायणमित्युक्तम् । तत्र क्रमेण कृच्छ्रादिस्वरूपमाह-

अथातः कृच्छ्रान्वयाख्यास्यामः ॥ १ ॥

अथशब्दोऽधिकारार्थः । अतःशब्दो हेतौ । य एत आख्याता न शक्यन्ते
 कर्तुमतः कृच्छ्रान्वयाख्यास्याम इति ॥ १ ॥

हाविष्यान्प्रातराशान्भुक्त्वा तिस्रो रात्रीर्नाश्रीयात् ॥ २ ॥

यज्ञिथैर्वरकादिव्यतिरिक्तैर्निष्पादिता-वृतादिसंयुक्तान्क्षारलक्षणवर्जितान्प्रात
 राशान् । अन्न(श्य)न्त इत्याशा ग्रासाः । दिवा भोज्यान्ग्रासान्भुक्त्वा ।
 अथापरं व्यहमिति वक्ष्यमाणत्वाद्वापि व्यहमिति गम्यते । तिस्रो
 रात्रीर्नाश्रीयादिति तस्मिन्स्यहे रात्र्यशनप्रतिषेधः श्रुत्यनुसारेण कृतः ।

पुनरयं वक्तव्यः । कथम्-सायं प्रातर्द्विजातीनामशनं श्रुतिचोदितमिति परिसंख्या-
नाद्द्विरेव भोजनं प्राप्तम् । तत्र प्रातराशान्भुक्त्वेत्युक्ते परिसंख्यानात्सिद्धा रात्रा-
वशननिवृत्तिर्यथोत्तरत्र दिवा भोजननिवृत्तिः ॥ २ ॥

अथापरं त्र्यहं नक्तं भुञ्जीत ॥ ३ ॥

एवं दिवा हविष्यभोजनेन त्र्यहं नीत्वाऽनन्तरं त्र्यहं नक्तमेव भुञ्जीत । हवि-
ष्यानित्येव ॥ ३ ॥

अथापरं त्र्यहं न कंचन याचेत ॥ ४ ॥

अथ नक्तभोजनत्र्यहानन्तरमपरं त्र्यहं न कंचन बन्धुमपि याचेत । याच्ना-
प्रतिषेधोऽयम् । स्वद्रव्यस्य वाऽयाचितलब्धस्याप्रतिषेधः । एवमुक्ते हविष्य-
नियमो न प्राप्नोति । कालविशेषाश्रवणाद्द्विर्भोजनं च प्राप्नोति । न याचेतेत्य-
त्रापि हविष्यानित्येवानुवर्तते । अयाचितलब्धेऽपि सरुदेव सिद्धम् । कुतः ।
अथापरमिति वचनस्य पूर्वेण रुद्रशार्थत्वात् । तत्तु दिवा नक्तं वा यथेच्छम् ।
अन्ये तु त्र्यहमयाचितव्रत इत्यापस्तम्बीये दर्शनादयाचितलब्धेनैव त्र्यहं वृत्तिर्न
स्वद्रव्येण । नापि याचितलब्धेनेति वर्णयन्ति । अनुष्ठानमप्येवमेव ॥ ४ ॥

अथापरं त्र्यहमुपवसेत् ॥ ५ ॥

स्पष्टम् । एवमयं द्वादशाहसाध्यः कृच्छ्रः । वसिष्ठेन प्रकारान्तरमपि
दर्शितम्-

अहः प्रातरहर्नक्तमहरेकमयाचितम् ।

अहश्चोपवसेदेकमेवं चतुरहौ परौ ॥

अनुग्रहार्थं विप्राणां मनुर्धर्मभृतां वरः ।

बालवृद्धातुराणां च शिशुकृच्छ्रमुवाच ह ॥ इति ।

भरद्वाजः-प्राजापत्यं चरन्विप्रो यद्यशक्तो दिने दिने ।

विप्रान्पञ्चाशराशुद्धान्भोजयेत्सभ्यगार्चितान् ॥ इति ।

यस्मिन्दिनेऽशक्तिस्तत्रैवं, दिनान्तरेषु पूर्ववत् । तत्राप्यशक्तो ब्राह्मणभोजन-
मुपवासदिनेष्वशक्तो वा ब्राह्मणभोजनं दत्त्वा हविष्यान्सम्यग्भुञ्जीत ॥ ५ ॥

अथ कृच्छ्रस्य गुणविधिः-

तिष्ठेद्दहनि रात्रावासीत क्षिप्रकामः ॥ ६ ॥

यः कामयेत क्षिप्रं शुध्येयमिति स तिष्ठेन्नेवाहर्नयेत । भोजनाद्यविरोधेन रात्रावासीत । स्वापोऽप्यासीनस्यैव । वसिष्ठस्तु क्षिप्रकामस्य प्रकारान्त-
रमाह—

अथ चेचरते कर्तुं दिवसं मारुताशनः ।

रात्रौ चैव जले तिष्ठेन्प्राजापत्येन तत्समम् ॥

सावित्र्यष्टसहस्रं तु जप्यं कृत्वोत्थिते रवौ ।

मुच्यते पातकैः सर्वैर्यदि न भूणहा भवेत् ॥ ६ ॥

सत्यं वदेत् ॥ ७ ॥

सत्यं यथादृष्टम् । विवाहादिविषयेऽपि सत्यमेव वदेत् ॥ ७ ॥

अनार्यैर्न संभाषेत ॥ ८ ॥

द्विजातिव्यतिरिक्तैर्लिङ्गस्याविवक्षितत्वात्तत्स्त्रीभिरपि न संभाषेत ॥ ८ ॥

रौरवयौधाजपे नित्यं प्रयुञ्जीत ॥ ९ ॥

रौरवयौधाजपे सामनी । पुनानः सोमधारयेत्यस्यामृचि गीते । नित्यं प्रत्यहं प्रयुञ्जीत गायेत् । अपर आह—नित्यं पुनः प्रयुञ्जीतेति ॥ ९ ॥

अनुसवनमुदकोपस्पर्शनमापो हि धेति तिसृभिः

पवित्रावतीभिर्मार्जयीत हिरण्यवर्णाः शुचयः

पावका इत्याष्टाभिः ॥ १० ॥

उदकोपस्पर्शनं स्नानम् । तदनुसवनं त्रिषु सवनेषु कर्तव्यम् । तदनन्तरं च मार्जनमापो हि धेत्यादिभिः । पवमानः सुवर्जन इत्यनुवाक या ऋचस्ताः पवित्र-
वत्यः । लिङ्गसमवायात् । ताभिश्च तैत्तिरीये पञ्चमे काण्डे षष्ठे प्रश्ने हिरण्यवर्णाः
शुचयः पावका इत्याद्या ऋचः पठ्यन्ते । ता दश भवन्ति । तत्राष्टाभिः । यदि
तु शाखान्तरं क्वचिदृष्टावेव पठ्यन्ते ततस्ता एव ग्राह्याः ॥ १० ॥

अथोदकतर्पणम् ॥ ११ ॥

अथ मार्जनानन्तरमुदकेन तर्पणं कर्तव्यम् ॥ ११ ॥

तत्र मन्त्राः—

नमोऽहमाय मोहमाय मंहमाय धुन्वते तापसाय
 पुनर्वसवे नमः । नमो मौञ्ज्यायोर्व्याय वसुवि-
 न्दायं सार्वविन्दाय नमः । नमः पाराय सुपाराय
 महापाराय पारयिष्णवे नमः । नमो रुद्राय प-
 शुपतये महते देवाय त्र्यम्बकायैरुचरायाधिपत-
 ये हराय शर्वयेशानायोग्राय वज्रिणे घृणिने
 कपर्दिने नमः । नमः सूर्यायाऽऽदित्याय नमः ।
 नमो नीलग्रीवाय शितिकण्ठाय नमः । नमः
 कृष्णाय पिङ्गलाय नमः । नमो ज्येष्ठाय श्रेष्ठाय
 वृद्धायेन्द्राय हरिकेशायोर्ध्वरेतसे नमः । नमः
 सत्याय पावकाय पावकवर्णाय कामाय कामरू-
 पिणे नमः । नमो दीप्ताय दीप्तरूपिणे नमः ।
 नमस्तीक्ष्णाय तीक्ष्णरूपिणे नमः । नमः सो-
 भ्याय सुपुरुषाय महापुरुषाय मध्यमपुरुषा-
 योत्तमपुरुषाय ब्रह्मचारिणे नमः । नमश्चन्द्रल-
 लाटाय कृत्तिवाससे नमः ॥ १२ ॥

नायमेको मन्त्रः । एताश्चाऽऽज्याहुतय इति बहुवचननिर्देशात् । किं तर्हि ।
 त्रयोदशैते मन्त्राः । नमस्कारादयो नमस्कारान्तश्च सर्वे । तत्र प्रथमे चतुर्थ्यन्तानि
 षट् देवस्य नामानि । द्वितीये चत्वारि । तथा तृतीये । चतुर्थे त्रयोदश । महते
 देवायेति महादेवपदमेव व्यस्तमुक्तम् । पञ्चमादिषु त्रिषु द्वे । अष्टमे षट् । नवमे
 पञ्च । दशमे द्वे । तथैकादशे । द्वादशे षट् । त्रयोदशे द्वे । इति षट्पञ्चाशद्दे-
 वनामानि । एभिर्मन्त्रैस्तर्पणमनुसवनम् ॥ १२ ॥

एतदेवाऽऽदित्योपस्थानम् ॥ १३ ॥

आदित्य उपस्थायते येन तदादित्योपस्थानम् । एतेन कृत्स्नेन मन्त्रे-

णाऽऽदित्य उपस्थेय इत्युक्तं भवति । एतदप्यनुसवनं मृत्यहम् । सक्तदित्यन्धे ।
पृथग्योगकरणात् । अन्यथा थोदकतर्पणमादित्योपस्थानं चेत्येकमेव योगमकरि-
ष्यत् ॥ १३ ॥

एता एवाऽऽज्याहुतयः ॥ १४ ॥

एता इति मन्त्रमपि परामृशति । एतच्छब्दस्याऽ हुतिसामानाधिकरण्यात्स्त्री-
लिङ्गन्ता । एतैरेव त्रयोदशभिर्मन्त्रैर्गज्यमपि होतव्यामित्युक्तं भवति । तत्र “ जुहो
तिचोदना स्वाहाकारप्रदाना ” इति स्वाहाकारान्तैर्होमः प्रत्यहं सक्तकर्तव्यः
॥ १४ ॥

द्वादशरात्रस्यान्ते चरुं श्रपयित्वैताभ्यो देवताभ्यो
जुहुयात् ॥ १५ ॥

एवमुक्तेन प्रकारेण द्वादशरात्रं नीत्वा तदन्ते त्रयोदशे हनि गृह्योक्तेन मार्गेण
चरुं श्रपयित्वैताभ्यो वक्ष्यमाणाभ्यो देवताभ्यो जुहुयात् ॥ १५ ॥

ता आह—

अग्नये स्वाहा सोमाय स्वाहाऽग्नीषोमाभ्यामिन्द्रा-
ग्निभ्यामिन्द्राय विश्वेभ्यो देवेभ्यो ब्रह्मणे प्रजाप-
तयेऽग्नये स्विष्टकृत इति ॥ १६ ॥

स्विष्टकृता सह नवाऽहुतयः । द्विः स्वाहाकारपाठोऽनुषङ्गप्रकारदर्शनार्थः ।
सर्व एव स्वाहाकारान्ताः [इत्यर्थः] ॥ १६ ॥

ततो ब्राह्मणतर्पणम् ॥ १७ ॥

ततो होमानन्तरं ब्राह्मणास्तर्पयितव्या भोजनादिभिः । शुचीन्मन्त्रवतः सर्व-
कृत्येषु भोजयेदित्यापस्तम्बः ॥ १७ ॥

एतेनैवातिकृच्छ्रो व्याख्यातः ॥ १८ ॥

स्पष्टम् ॥ १८ ॥

यस्त्वस्य विशेषस्तमाह—

यावत्सकृदाददात् तावदश्रीयात् ॥ १९ ॥

एकेन पाणिना यावत्सकृदादानुं शक्नुयान्तावदेवाश्रीयात् । हविष्यं दिवा
नक्तमयाचितमपवास इति विशेषाः स्थिता एव । अत्र मनुः—

एकैकं ग्रासमश्रियात्त्र्यहाणि त्रीणि पूर्ववत् ।

त्र्यहं चोपवसेदन्त्यमिति कृच्छ्रः स उच्यते ॥ १९ ॥

अध्वभक्षस्तृतीयः स कृच्छ्रातिकृच्छ्रः ॥ २० ॥

पूर्वाक्केष्वेव भोजनकालेषु केवलमुदकमेव पिबेत्स एष तृतीयः कृच्छ्राति-
कृच्छ्रो नाम वेदितव्यः । अत्रोपवासादिनेष्वाचमनव्यतिरेकेणोदकपानमपि न
भवति । त एते त्रयः कृच्छ्रा उक्ताः ॥ २० ॥

तेषु—

प्रथमं चरित्वा शुचिः पूतः कर्मण्यो भवति । २१ ॥

प्रथमं प्राजापत्यं चरित्वा शुचिः ‘संध्याहीनोऽशुचिर्नित्यमनर्हः सर्वकर्मसु ,
इत्यादिना विहिताकरणनिमित्तेन दोषेण हीनः । पूतः प्रतिषिद्धाचरणजन्येनाध-
र्मेण रहितः । कर्मण्यः कर्मसु योग्यश्च भवति । कर्मण्य इति वचनादप्रज्ञातदोष-
स्यापि कृच्छ्रानुष्ठानादेवानादिष्टेषु कर्मसु योग्यतेति ज्ञाप्यते ॥ २१ ॥

द्वितीयं चरित्वा यत्किञ्चिदन्यन्महापातकेभ्यः

पापं कुरुते तस्मात्प्रमुच्यते ॥ २२ ॥

द्वितीयमतिकृच्छ्रं चरित्वा महापातकव्यतिरिक्तैः पापैर्मुच्यते ॥ २२ ॥

तृतीयं चरित्वा सर्वस्माद्देनसो मुच्यते ॥ २३ ॥

तृतीयं कृच्छ्रातिकृच्छ्रं चरित्वा सर्वस्मान्महापातकादप्येनसोऽनभिसंधिकृता-
न्मुच्यते ॥ २३ ॥

एवं व्यस्तानां फलमुक्त्वा समस्तानामाह—

अथेतांस्त्रीन्कृच्छ्रांश्चरित्वा सर्वेषु वेदेषु स्नातो

भवति सर्वैर्देवज्ञातो भवति ॥ २४ ॥

य एतांस्त्रीन्कृच्छ्रानव्यवधानेनानुतिष्ठति तस्य सर्वान्वेदानधीत्य स्नातस्य य
फलं तत्फलं फलं भवति । सर्वेषां देवानां लोका जितास्तेन ॥ २४ ॥

अथ विदुष प्रशंसा—

यश्चैवं वेद [यश्चैवं वेद] ॥ २५ ॥

यश्चैतान्कृच्छ्रान्स्वरूपेणेतिकर्तव्यतया फलेन विजानाति सोऽपि सर्वेषु वेदेषु स्नातो भवति । सर्वैर्देवैर्ज्ञातो भवति । एवं ज्ञानं प्रशस्तामित्यर्थः । [द्विराकिरु-
कार्था] ॥ २५ ॥

इति श्रीगौतमीयवृत्तौ हरदत्तविरचितायां मिताक्षरायां
तृतीयप्रश्नेऽष्टमोऽध्यायः ॥ ८ ॥

अथ नवमोऽध्यायः ।

अथातश्चान्द्रायणम् ॥ १ ॥

पूर्ववद्ब्याख्येयम् । चन्द्रपाणिनिमित्तभूतं कर्म चान्द्रायणम् । तथा चान्ते
वक्ष्यति—चन्द्रमसः सलोकतामामोतीति ॥ १ ॥

तस्योक्तो विधिः कृच्छ्रे ॥ २ ॥

तिष्ठेदहनीत्यादिको यो विधिः कृच्छ्रे उक्तः स चान्द्रायणस्यापि द्रष्टव्यः
॥ २ ॥

यस्तु विशेषः स उच्यते—

वपनं व्रतं चरेत् ॥ ३ ॥

व्रतमिति प्रायश्चित्तमाह । ‘एतैर्दिजातयः शोध्या व्रतैराविष्कृतैर्नसः’
इत्यादौ दर्शनात् । यदि प्रायश्चित्तार्थं चाद्रायणं क्रियते तदा वपनमपि कर्त-
व्यम् । अविशेषेऽपि पुरुषा इव । तदेव स्त्रियाः केशवपनवर्जामिति बौधा-
यनस्मरणम् । चान्द्रायणे वपनविधानात्कृच्छ्रे प्रायश्चित्तार्थेऽपि न भवति । व्रतं
चरोदिति वचनाद्दृष्टार्थं कर्मण्यतार्थं च चान्द्रायणे न वपनम् ॥ ३ ॥

श्वोभूतां पौर्णमासीमुपवसेत् ४ ॥

श्वः पौर्णमासी भधितैत्यवगम्य पूर्वद्युश्चतुर्दश्यामुपवसेत् । उपवासो भोजन-
छेतुः ॥ ४ ॥

आप्यायस्व सं ते पयांसि नवो नव इति चैता-
भिस्तर्पणमाज्यहोमो हविषश्चानुमन्त्रणमुपस्था-
नं चन्द्रमसः ॥ ५ ॥

आप्यायस्वेत्यादिभिर्मन्त्रैस्तर्पणादीनि चत्वारि कर्माणि कर्तव्यानि । वैष-
म्याद्यथासंख्यं न भवति । तत्र तर्पणहोमौ प्रतिमन्त्रं भवतः । अनुमन्त्रणमुपस्थानं
च समुच्चयेन । कृच्छ्रविध्यतिदेशादौद्रेण य उदकतर्पणादयः प्राप्तास्तेषां च समु-
च्चय इत्येके । उपदिष्टैरतिदिष्टानां बाध इत्यन्ये ॥ ५ ॥

यद्देवा देवहेडनमिति चतसृभिर्जुहुयात् ॥ ६ ॥

यद्देवा देवहेडनमित्यनुवाक आदितश्चतसृभिर्ऋग्भिर्नदादेशादाज्यं जुहुयात्
पूर्वाभिस्तिसृभिश्चेति सप्ताऽऽज्याहुतयः ॥ ६ ॥

देवकृतस्येति चान्ते समिद्धिः ॥ ७ ॥

आज्यहोमान्ते देवकृतस्येत्यादीभिः पूर्वोक्तैरष्टभिर्मन्त्रैः समिद्धिर्होमः कर्तव्यः ।
उपदेशक्रमादेव सिद्धेऽन्तग्रहणं प्राप्तानुवादः । अन्ये पुनश्चान्द्रायणान्त इति व्या-
चक्षते । तेषां चशब्दो न संगच्छते ॥ ७ ॥

* ॐ भूर्भुवः स्वस्तपः सत्यं यशः श्रीरूग्िर्ौज-
स्तेजो वर्चः पुरुषो धर्मः शिव इत्येतैर्ग्रासानुम-
न्त्रणं प्रतिमन्त्रं मनसा ॥ ८ ॥

प्रणवाद्यः पञ्चदश मन्त्रास्तेषामेकैकेन मन्त्रेणैकैकस्य ग्रासस्य मनसाऽनुम-
न्त्रणं कर्तव्यम् । अनुमन्त्रणक्रमेण भोजनम् । यदा तु न्यूना ग्रासास्तदा यावद्ग्रा-
समादितो मन्त्रा ग्राह्याः । अन्ततो लुप्यन्ते । ग्रासानुमन्त्रणमिति वचनाच्चेते
भोजनमन्त्राः । ततश्च प्राणाहुतिमन्त्राणामानिवृत्तिः । यदा चत्वारो ग्रासास्तदा
द्वाभ्यां पूर्वं यदा त्रयो द्वाभ्यां द्वाभ्यां पूर्वी यदा द्वौ द्वाभ्यां पूर्वमुत्तरं त्रिभिः ।
सर्वैरेकम् । हविषश्चानुमन्त्रणमिति पूर्वोक्तमिह तु ग्रासानुमन्त्रणमिति प्राणाहु-

* मुद्रितयाज्ञवल्क्यस्मृतौ तु—ॐ भूः ॐ भुवः ॐ स्वः ॐ महः ॐ जनः ॐ
सत्यं तथा च ॐ तप ॐ पुरुष इति पाठान्तरं दृश्यते ।

१ क. ख. घ. त्यं श्री । २ क. ख. घ. स्तेजः पु ।

तिमन्त्राश्च स्थिताः । तत्र प्रयोगः—सर्वं भोज्यं पात्रे निधायाऽप्यायस्वेत्यादीभि-
रनुमन्त्र्य ग्रासान्कृत्वा प्रणवादिभिः क्रमेणानुमन्त्र्य प्राणाहुतीः कृत्वा प्राक्षीया-
दिति ॥ ८ ॥

नमः स्वाहेति वा सर्वान् ॥ ९ ॥

अथवा सर्वानेव ग्रासान्नमः स्वाहेत्यनुमन्त्रयेत् । नमः स्वाहेत्यनयोर्विक-
ल्पः । समुदितो मन्त्र इत्यन्ये ॥ ९ ॥

ग्रासप्रमाणमास्याविकारेण ॥ १० ॥

यावत्प्रमाणे ग्रासे ग्रस्यमान आस्यमविकृतं भवति तावत्तस्य प्रमाणम्
॥ १० ॥

चरुभैक्षसक्तुकणयावकशाकपयोदधिघृतमूलफलो-
दकानि हवींष्युत्तरोत्तरं प्रशस्तानि ॥ ११ ॥

हविष्यैरुपकल्पितो नवस्त्रावितो विशदसिद्धौदनश्चरुः । भैक्षं ब्रह्मचारिणा
शिष्यादिना स्वयमानीतम् । गृहस्थस्य भिक्षाचरणनिषेधात् । चूर्णीकृता लाजाः
सक्तवः । कणाः फलीकरणानि । यावकः पूर्वमुक्तः । अन्यानि प्रसिद्धानि । द्वा-
दशैतानि हवींषि । तेषु च पूर्वस्मात्पूर्वस्मादुत्तरमु रं प्रशस्तम् । तत्र द्रवाणां पत्र-
पुटादिना ग्रासकल्पना । तपांसि चैनःषु गुरुषु गुरूणि लघुषु लघूनि
॥ ११ ॥

पौर्णमास्यां पञ्चदश ग्रासान्भुक्त्वैकापचयेनापर-
पक्षमश्रीयात् ॥ १२ ॥

एवं चतुर्दश्यामुपोष्यापरेद्युः पञ्चदश्यां पञ्चदश ग्रासानिशित्वा ततः
परमेकापचयेन द्विर्वचने सत्यर्थः स्पष्टो भवति प्रत्यहमेकैकापचयेनेति ।
सर्वमेवापरपक्षमशनीयात् । तिथिहासे क्रमप्राप्ते नवमीभोजने यदा प्रातः पञ्च
नाड्यो नवमी, अपरेद्युश्च दशमी नास्ति तदा पूर्वद्युरागतायामेव नवम्यां
नव ग्रासान्भुक्त्वाऽपरेद्युरेकादशीप्राप्तानेकादश ग्रासान्भुञ्जीत् । दशमीप्राप्तानां
दशग्रसानां - लोपः । एवं तिथिवृद्धावेकादशीग्रासे प्राप्ते यदा षड्-
विंशतिनाडिका दिवा दशमी चतस्र एकादशी, अपरेद्यु रात्रावपि कियत्य-

प्येकादशी तदा पूर्वेशुरेकादश्यां प्रनिविष्टायामेकादश ग्रासान्भुक्त्वाऽपरेद्युरपि ता-
नेवैकादश भुञ्जीत । तस्यापरेद्युर्द्वादशेति प्रयोगः ।

यथाकथंचित्पिण्डानां तिस्रोऽशीतीः समाहितः ।

मासेनाश्रन्द्वाविष्यस्य चन्द्रस्येति सलोकताम् ॥

इति मानवे चान्द्रायणान्तरं विधीयते । न पुनरुपचयापचयरूप उक्ते चान्द्रायणे
पिण्डसंख्यानिघमः । तथा च याज्ञवल्क्येन स्पष्टमुक्तम्—

यथाकथंचित्पिण्डानां चत्वारिंशच्छतद्वयम् ।

मासेयैकेन भुञ्जीत चान्द्रायणमथापरम् ॥ इति ॥ १२ ॥

अमावास्यायामुपोष्यैकोपचयेन पूर्वपक्षम् ॥ १३ ॥

एवमेकापचयेन ग्रस्यमानेषु चतुर्दश्यामेको ग्रासो भवति । अमावास्याया
मुपवासः । अमावास्यायामुपोष्य पूर्वपक्षप्रतिपद्येकं ग्रासमशित्वैकैकोपचयेनैकैक-
ग्रासवृद्ध्या कृत्स्नमेव पूर्वपक्षमश्रीयात् । पौर्णमास्यां पञ्चदश भवन्ति । तदेत-
त्तनुमध्यत्वात्पिपीलिकामध्यं चान्द्रायणम् ॥ १३ ॥

विपरीतमेकेषाम् ॥ १४ ॥

एकेषामाचार्याणां मतेनेदमेव विधानं विपरीतं भवति । अमावास्यायामुपोष्यै-
को चयेन पूर्वपक्षमशित्वा कृष्णप्रतिपद्मारभ्यैकापचयेनापरपक्षमश्रीयाच्चतुर्दश्या-
मेको ग्रासो भवति । अमावास्यायाऽपुपवासः । तदेतत्स्थूलमध्यत्वाद्यवमध्यं चा-
न्द्रायणम् ॥ १४ ॥

एवं चान्द्रायणो मासः ॥ १५ ॥

एवं माससाध्यं चान्द्रायणं तद्योगादेव मासश्चान्द्रायणः । यद्यप्युक्ते प्रकारे
पिपीलिकामध्ये द्वात्रिंशद्दहानि यवमध्ये चैकत्रिंशत्तथाऽपि न वैकेनाक्षरेणेति न्या-
येनैव मास इत्युक्तम् ॥ १५ ॥

एवमाप्त्वा विपापो विपाप्मा सर्वभेनो हन्ति ॥ १६ ॥

एवमेवंविधं चान्द्रायणं मासमाप्त्वा माससाध्यमेतद्भ्रतं कृत्वा
विपापो विहिताकरणजन्यपापहीनो भवति । विपाप्मा निषिद्धाचर-

णभवपापहीनः । सर्वभेनो हन्ति यच्चान्यज्जन्मान्तरार्जितं सूक्ष्ममेनस्तदपि सर्वं हन्ति ॥ १६ ॥

द्वितीयमाप्त्वा दश पूर्वान्दश परानात्मानं चैक-
विंशं पङ्क्तिं च पुनाति ॥ १७ ॥

द्वावाप्त्वेति वक्तव्ये द्वितीयमिति वचनं नैरन्तर्यार्थं द्वितीयं मासं निरन्तर-
माप्त्वेति । कथं पुनर्नैरन्तर्यस्य संभवः । यावता पिपीलिकामध्ये श्वोभूतां पौर्ण-
मासीमुपवसेदित्युक्तं पौर्णमास्यां पञ्चदश ग्रासान्भुक्त्वेति च तथाऽभावास्यायामुपो-
ष्यैःकोपचयेन पूर्वपक्षमश्रीयादिति तद्द्वितीयपौर्णमास्यन्तः स प्रयोगः । तदनन्तरं
द्वितीयस्याऽऽरम्भे चतुर्दश्यामुपवासः । पञ्चदश्यां पञ्चदश ग्रासानिति च नोपप-
द्यते । तस्मादेवमत्र वक्तव्यम्—नात्र द्वयोश्चान्द्रायणयोर्विधानम् । किं तर्हि ।
मासद्वयसाध्यमेकं चान्द्रायणम् । तस्यैव फलविधिः । तस्याऽऽदौ चतुर्दश्यामुपवास-
स्तृतीये पौर्णमास्यन्तश्च प्रयोगः । मध्ये यथोक्तम् । द्वितीया च पौर्णमासी तन्त्रेण
प्रथमस्यान्त्या द्वितीयस्याऽद्या । एवं यवमध्ये द्वितीयाऽभावास्या । एतेन संव-
त्सरं चाऽऽप्त्वेति व्याख्यातम् ॥ ७ ॥

संवत्सरं चाऽऽप्त्वा चन्द्रमसः सलोकतामाप्नोति
सलोकतामाप्नोति ॥ १८ ॥

यस्तु संवत्सरमव्यवधानेन चान्द्रायणव्रतं चरति स चन्द्रमसः सालोक्यमा-
प्नोति । द्विरुक्तिर्व्याख्याता । अत्र मनुः-

अष्टावष्टौ समश्रीयात्पिण्डान्मध्यादिने स्थिते ।

नियतात्मा हविष्यस्य यतिचान्द्रायणं चरन् ॥

चतुरः प्रातरश्रीयाद्द्विजः पिण्डान्समाहितः ।

चतुरोऽस्तामिने सूर्ये शिशुचान्द्रायणं चरन् ॥ इति ।

यथाकथंचित्पिण्डानामिति च ॥ १८ ॥

इति श्रीगौतमीयवृत्तौ हरदत्ताविरचितायां मिताक्षरायां
तृतीयप्रश्ने नवमोऽध्यायः ॥ ९ ॥

अथ दशमोऽध्यायः ।

अथ दायविभागः—

ऊर्ध्वं पितुः पुत्रा रिक्थं भजेरन् ॥ १ ॥

ऊर्ध्वं पितुः पितरि मृते तदीयं रिक्थं स्वगृहक्षेत्रदासगवाधस्वर्णादिकं पुत्रा भजेरन्पुत्रास्तत्र भागिनः । पुत्राणां तत्स्वामित्वामित्युक्तं भवति । ऊर्ध्वं पितुरिति वचनाज्जीवति तस्मिन् तत्र पुत्राणां स्वाम्यम् । तथा च मनुः—

ऊर्ध्वं पितुश्च मातुश्च समेत्य भ्रातरः सह ।

भजेरन्पैतृकं रिक्थमनीशास्ते हि जीवतोः ॥ इति ।

पितृशब्दस्य संबन्धिशब्दत्वादेव सिद्धे पुत्रग्रहणं नियमार्थम् । तेन पितु-
रूर्ध्वं विभजतां माताऽप्यंशं समं हरेदित्यादिवचनज तमाचार्यस्याभिमतं न भवति ।
पुत्रा एवं सर्वं धनादिकं गृहीत्वा मातरं यथावद्रक्षेयुरिति मन्यते । श्रूयते च—
तस्मात्स्त्रियो निरिन्द्रिया अदायादा इति ।-मनुरप्याह—

पिता रक्षति कौमारं भर्ता रक्षति यौवने ।

पुत्रास्तु स्थविरिभावे न स्त्री स्वातन्त्र्यमर्हति ॥ इति ॥ १ ॥

निवृत्ते रजासि मातुर्जीवति चेच्छति ॥ २ ॥

अथवा जीवत्यपि पितरि पुत्रा रिक्थं भजेरन्निति । इच्छति साति । तदनु-
ज्ञयेत्यर्थः । तस्य कालः—

निवृत्ते रजासि मातुः । उपरतरजस्कायां निवृत्तप्रमवायामित्युक्तं भवति
॥ २ ॥

सर्वं वा पूर्वजः स्वेतरान्निभृयात्पितृवत् ॥ ३ ॥

ज्येष्ठ एव सर्वं धनं स्वीकृत्य गृहीत्वेतरान्कनिष्ठान्निभृयात् । तेऽपि तस्मि-
न्पुत्रवद्भजेरन् ॥ ३ ॥

विभागे तु धर्मवृद्धिः ॥ ४ ॥

तुशब्दः पक्षं व्यावर्तयति । नैतदेवं ज्येष्ठ एव विभृयादिति । यदुक्तं वि-
भाग एव ज्यायान्यतस्तत्र धर्मवृद्धिः । यथाऽऽह बृहस्पतिः—

एकपाकेन वसतां पितृदेवद्विजार्चनम् ।

एकं भवेद्विभक्तानां तदेव स्याद्गृहे गृहे ॥ ४ ॥

अधुना पितुरूर्ध्वं जीवति च तस्मिन्विभागप्रकारमाह-

विंशतिभागो ज्येष्ठस्य मिथुनमुभयतोदद्युक्तो रथो

गोवृषः ॥ ५ ॥

सर्वस्मात्पितृधनाद्विंशतितमो भाग , मिथुनं गवादिषु स्त्रीपुंसयोर्युग्मम् । उभ-
यतोदन्ता अधाश्वतरगर्दभास्तेषामन्यतमाभ्यां युक्तो रथः । गोवृषः पुंगवः । अय-
मुद्धारो ज्येष्ठस्य ॥ ५ ॥

काणखोरकूटवणोटा मध्यमस्यानेकाश्चेत् . ६ ॥

काण एकनेत्रः । विकलाङ्ग इति यावत् । खोरो वृद्धः । खोट इति पाठे
विकलपादः । कूटः शृङ्गहीनः । वणोटो विकलवालाधि । गवाश्वादिषु य एवं-
रूपः स मध्यमस्योद्धारः । स च काणादिर्यद्यनेको भवति । इतरेषामप्यस्ति
चेदिति ॥ ६ ॥

अविर्धान्यायसी गृहमनोयुक्तं चतुष्पदां चैकैकं

यवीयसः ॥ ७ ॥

अविरूर्णायुः । जातावेकवचनम् । यावन्तोऽवयः । एकस्य चतुष्पदां चै-
कैकामित्येव सिद्धत्वात् । अपर आह-यद्यपि पितुरेक एवाविस्तथाऽपि स यवी-
यसः । चतुष्पदां चैकैकामिति तु बहुविषयमिति । धान्यं व्रीह्यादि । अय आ-
यसं दात्रादि । धान्यमयश्चेति धान्यायसी । एतदुभयं यावत्किंचिद्गृहे । गृहं
यत्राऽऽस्यते । अनः शकटं युक्तं वाह्याभ्याम् । चतुष्पदां च गवादीनामेकमिष्टं
गृह्णीयात् । अयं कनीयस उद्धारः । अयं च सर्वकनीयसः । इतरेषामुद्धारो
यो मध्यमस्य ॥ ७ ॥

समधा चेतत्सर्वम् ॥ ८ ॥

इतरदुद्धृतशिष्टं सर्वं समधा गृह्णीयुः । सममित्यर्थः । द्विधा बहुधे-
त्यादौ दृष्टो धाप्रत्ययः प्रयुक्तः ॥ ८ ॥

एकैकं वा धनरूपं काम्यं पूर्वः पूर्वं लभते ॥ ९ ॥

कल्पान्तरेषु बहुषु क्षेत्रादिष्वेकैकं धनरूपं ज्येष्ठानुपूर्व्यादुर्गहयणोः।-

काम्यं यस्य यदिष्टं स तद्गृहणीयादिति । सर्वोष्विष्टं ज्येष्ठस्तद्रहितेष्विष्टमनन्तर
इति । अयमुद्धारः सर्वेषाम् ॥ ९ ॥

अत्रैव पशुषु विशेषः—

दशकं पशूनाम् ॥ १० ॥

दशावयवा अस्य दशकः । पशूनां गवादीनां मध्ये दशकं दशकं पूर्वा
लभते न त्वेकमिति ॥ १० ॥

अस्यापवादः—

नैकशफद्विपदाम् ॥ ११ ॥

एकशफानामधादीनां द्विपदां दास्यादीनां च दशकं न गृहणीयुः । किंतु
पूर्वोक्तमेकैकमेवेति । द्विपदानामिति पाठे पादशब्देन समानार्थः पदशब्दः । एव-
मेऋमातृकाणां सोद्धारो विभाग उक्तः ॥ ११ ॥

अथानेकमातृकाणामाह—

ऋषभोऽधिको ज्येष्ठस्य ॥ १२ ॥

उत्तरसूत्रे ज्यैष्ठिनेयस्येति वचनादयं ज्येष्ठः कनिष्ठिनेयः । यदि कनीयस्याः
पुत्रो भवति तदा तस्य ऋषभ उद्धारः । सममन्यत् ॥ १२ ॥

ऋषभपोडशा ज्यैष्ठिनेयस्य ॥ १३ ॥

ज्येष्ठस्येति वर्तते । ज्येष्ठायाः पुत्रश्च भवति यो ज्येष्ठश्च भवति तस्य पञ्च-
दश गाव ऋषभश्चैक उद्धारः । सममन्यत् ॥ १३ ॥

अथ ऋषभोऽधिको ज्येष्ठस्येत्यस्यापवादः

समधा वाऽज्यैष्ठिनेयेन यवीयसाम् ॥ १४ ॥

ज्येष्ठस्येति वर्तते । तच्चाज्यैष्ठिनेयेनेत्यनेन सामानाधिकरण्यात्तृतीयान्तं संप-
द्यते । अज्यैष्ठिनेयेन कनिष्ठायां जातेन ज्येष्ठेन सह यवीयसां ज्यैष्ठिनेयानां
समो वा विभागः । एकस्य जन्मतो ज्यैष्ठ्यमन्येषां मातृत इति ॥ १४ ॥

प्रतिमातृ वा स्वस्ववर्गे भागविशेषः ॥ १५ ॥

विंशतिभागो ज्येष्ठस्येत्यादीर्य उक्तो भागविशेषः स प्रतिमातृ वा
स्वे स्वे वर्गे विशेषः कर्तव्यः । एतदुक्तं भवति—यावत्यो मातरः पुत्रव-

त्यस्तावता विभक्ते धन एकस्या यावन्तः पुत्रास्तेषां भागानेकीकृत्य तत्र तत्र वर्गे यो यो ज्येष्ठस्तस्य विंशतिभागो ज्येष्ठस्येत्यादिर्भागविशेष इति । एवं पुत्रवतो विभाग उक्तः ॥ १५ ॥

अथापुत्रस्याऽऽह-

पितोत्सृजेत्पुत्रिकामनपत्योऽग्निं प्रजापतिं

चेष्ट्वाऽस्मदर्थमपत्यमिति संवाद्यं ॥ १६ ॥

पिता नाम तामुत्सृजेद्दद्यात् । भाविसंज्ञानिर्देशोऽयम् । यथा यूपं छिनत्तीति । पुत्रिकां भविष्यन्तीं दुहितरमनपत्योऽपुत्रोऽग्निं प्रजापतिं चेष्ट्वाऽग्नये स्वाहा प्रजापत्ये स्वाहेत्याज्यभागानन्तरमौपासन आज्येन हुत्वाऽस्मदर्थमपत्यमिति संवाद्यं यस्मै ददाति तेन संवादं कारयित्वा । तत्र प्रकारो वसिष्ठेन दर्शितः-

अध्रातृकां प्रदास्यामि तुभ्यं कन्यामलंकृताम् ।

. अस्यां जनिष्यते पुत्रः स मे पुत्रो भवेदिति ॥

एवं दत्ता सा पुत्रिका तस्यां जातो मातामहस्यैव पुत्रो नेत्पादायितुः । अत एव मनुः--

मातुः प्रथमतः पिण्डं निर्वपेत्पुत्रिकासुतः ।

द्वितीयं तु पितुस्तस्यास्तृतीयं तु पितुः पितुः ॥ इति ।

एवं सर्वे गर्भाः पुत्रिकाऽप्येषा पितुः पुत्रप्रतिनिधिः । ' इवे प्रतिकृतौ ' संज्ञायां कञ्चित् । सैव च रिक्थग्राहिणी । तथा च मनुः-

पुत्रिकायां कृतायां तु यदि पुत्रोऽनुजायते ।

समस्तत्र विभागः स्याज्ज्येष्ठता नास्ति हि स्त्रियाः ॥ इति ।

गोत्रमपि तस्याः पितुरेव गोत्रम् । भर्तुस्तु केवलं धर्मेषु सहचारिणी रतिफला च । पुत्रार्थं तु विवाहान्तरं कर्तव्यं स्वकुलसंतानार्थमन्यथा दोषः ॥ १६ ॥

अभिसंधिमात्रात्पुत्रिकेत्येषाम् ॥ १७ ॥

एकं मन्यन्ते प्रदानसमये पितुर्योऽभिसंधिरियं मे पुत्रिकाऽस्त्विति तावन्मात्र-कादेव दुहिता पुत्रिका भवति न होमसंवादानाद्यपेक्षेति ॥ १७ ॥

ततश्च—

तत्संशयान्नोपयच्छेदभ्रातृकाम् ॥ १८ ॥

तत्संशयादभिसंधिसंशयात्पुत्रिकासंशयाद्वा । मनुरप्याह—

यस्यास्तु न भवेद्भ्राता न विज्ञायेत वा पिता ।

नोपयच्छेत् तां प्राज्ञः पुत्रिकाधर्मशङ्कया ॥ इति ॥ १८ ॥

पिण्डगोत्रर्षिसंबन्धा रिक्थं भजेरन्त्री वाऽनपत्यस्य

॥ १९ ॥

यस्य पुत्रिकारूपमप्यपत्यं नास्ति सोऽनपत्यः । तस्य रिक्थं पिण्डादिसंबन्धा भजेरन्त्री वा । पिण्डसंबन्धाः सपिण्डाः । गोत्रसंबन्धाः सगोत्राः । हारीतस्य हारीत इतिवत् । ऋषिसंबन्धाः समानप्रवरा हरितकुत्सापिशङ्गशङ्खदर्महैमगवाः परस्परम् । एवमन्यत्रापि । तत्र सपिण्डाद्याः प्रत्यासत्तिक्रमेण गृह्णीयुः । तथा चाऽऽप तम्बः—पुत्राभावे यः प्रत्यासन्नः सपिण्ड इति । तद्यथा—पिता माता च सोदर्यस्तत्पुत्रा भिन्नोदरा भ्रातरस्तत्पुत्राः पितृव्य इत्यादि । सपिण्डाभावे सगोत्रास्तदभावे समानप्रवराः । स्त्री तु सर्वैः सगोत्रादिभिः समुच्चीयते । यदा सपिण्डादयो गृह्णन्ति तदा तैः सह पत्यप्येकमंशं हरेत् । तथा—

पितुरूर्ध्वं विभजतां माताऽप्यंशं समं हरेत् । इति ।

अत एव स्त्री पृथङ्निर्दिष्टा । सपिण्डादयः समानेन । पत्नीदायस्त्वाचार्यस्य पक्षे न भवति । मनुरपि—

निरिन्द्रिया अदायादाः स्त्रियो नित्यमिति स्थितिः । इति ।

अत्र सपिण्डाद्यभावे बृहस्पतिः—

अन्यत्र ब्राह्मणार्त्तिकं तु राजा धर्मपरायणः ।

तत्स्त्रीणां जीवनं दद्यादेष दायविधिः स्मृतः ॥

अन्नार्थं तण्डुलप्रस्थमपराह्णे तु सेन्धनम् ।

वसनं त्रिपणक्रीतं देयमेकं त्रिमासतः ॥

एतावदेव साध्वीनां चोदितं विधिनाऽऽशनम् । इति ।

तदेवं मनुबृहस्पतिभ्यां पत्नीदायस्यात्यन्ताभाव उक्तः । याज्ञवल्क्येन तु पत्नीदायः स उक्तः—पत्नी दुहितरश्चेत्यादि । अत्र व्यासः—

द्विसहस्रपणो दायः पत्यै देयो धनस्य तु ।

यच्च भर्त्रा धनं दत्तं सा यथाकाममाप्नुयात् ॥ इति ।

आचार्येण तु सापिण्डादिसर्मांशग्रहणमुक्तम् । तत्र सर्वमेव धनं सापिण्डाद्या
गृहीत्वा स्त्रियो यावज्जीवं रक्षेयुरिति मुख्यः कल्पः । तदसंभवेऽशनवसनयोः
पर्याप्तं धनक्षेत्रादिकमंशत्वेन व्यपोह्य शेषं गृह्णीयुः । तथा च बृहस्पतिना पत्नी-
दायं प्रतिषिध्यन्त उक्तम्—

वसनस्याशनस्यैव तथैव रजतस्य च ।

त्रयं व्यपोह्य तच्छिष्टं दायदानां प्रकल्पयेत् ॥

धूमावसारिकं द्रव्यं सहायास्तानतः पुरा ।

तथैवाशनवासांसि विगणय्य धने मृता ॥ इति ॥ १९ ॥

बीजं वा लिप्सेत ॥ २० ॥

अथवा स्त्री सापिण्डादिभ्यो बीजं लिप्सेत । अपत्यमुत्पादयेदित्युक्तं भवति ।
आस्मिन्पक्षे तु न सापिण्डाद्या धनं गृह्णीयुरेव्यतोऽपत्यस्यार्थाय रक्षेयुः ॥ २० ॥

आस्मिन्पक्षे विशेषः—

देवरवत्यामन्यजातमभागम् ॥ २१ ॥

देवरे विद्यमाने यद्यन्यतो बीजं लिप्सेत ततस्तस्यां जातमपत्यमभागं भागर-
हितम् । न तस्य धनग्रहणमस्ति । असति तु देवरेऽन्यतो जातमप्यपत्यं सभा-
गमेव ॥ २१ ॥

स्त्रीधनं दुहितृणामप्रत्तानामप्रतिष्ठितानां च ॥ २२ ॥

पितृमातृसुतभ्रातृदत्तमध्यग्न्युपागतम् ।

आधिवेदानिकाद्यं च स्त्रीधनं परिकीर्तितम् ॥ इति याज्ञवल्क्यः ।

तत्स्त्रीधनं तस्यां मृतायां दुहितृणामप्रत्तानां भवति । यदि सर्वा अपि प्रत्ता
अप्रतिष्ठितानां भवति । प्रत्तासु प्रतिष्ठिताः काश्चित्काश्चिदप्रतिष्ठिताः । प्रत्ताप्रत्ता-
समवायेऽप्रत्ता गृह्णाति । प्रतिष्ठिताप्रतिष्ठितासमवायेऽप्रतिष्ठिता गृह्णाति । यदा
प्रसूतादिधनं तदा सर्वासां भवति । एषा मातृरुर्ध्वं जीवन्त्यां पितृकुलल-
ब्धस्य स्त्रीधनस्य गतिः । तथा च मनुः—मातुस्तु यौतकं यत्स्यात्कुमारीभाग
एव सः ।

वसिष्ठश्च—मातुः पारिणयेयं स्त्रियो विभजेरन्निति । यत्तु शङ्खलिखिताभ्या-
मुक्तम्—समं सर्वे सोदर्या मातृकं द्रव्यमर्हाः स्त्रीकुमार्यश्चेति । तद्भर्तृकुललब्धेः प्र-
त्तासु दुहितृषु । तत्र प्रत्ताविषये प्रभूततमे मानवम्—

जनन्यां संस्थितायां तु समं सर्वे सहोदराः ।
भजेरन्मातृकं रिक्थं भगिन्यश्च सनाभयः ॥
यास्त्वासां स्युर्दुहितरस्तासामपि यथार्हतः ।
मातामह्ना धनात्किञ्चित्प्रदेयं प्रीतिपूर्वकम् ॥ इति ।

तत्रैवाल्पे धने बार्हस्पत्यम्—

स्त्रीधनं तदपत्यानां दुहितृणां तदाशिनी ।
अप्रत्ता चेत्समूढा सा लभेत तु समातृकम् ॥ इति ॥ २२ ॥
भगिनीशुल्कः सोदर्याणामूर्ध्वं मातुः ॥ २३ ॥

भगिनीप्रदाननिमित्तं पित्रा यद्गृहीतं द्रव्यमासुरार्षाविवाहयोस्तस्मिन्मृते तस्या
भागिन्या एव सोदर्या भ्रातरस्तेषां भवति । तच्च मातुरूर्ध्वं जीवन्त्यां मातरि
तस्या एव न तु मृतस्य पितुरेतत्स्वमिति । तत्र ये भागिनो भिन्नोदरा भ्रातरो
मातृसपत्नी चेति ते सर्वेऽत्रं न गृहणीयुरिति । यत्र विवाहसमये भर्त्रादिकुलेन भ-
गिन्याद्यं दत्तमाभरणक्षेत्रादिकं तत्तस्या एव । मृतायां च तस्यामप्रजासि याज्ञव-
ल्क्येनोक्तम्—

बन्धुदत्तं तथा शुल्कमन्वाधेयकमेव च ।
अप्रजायामतीतायां बान्धवास्तदवाप्नुयुः ॥

येन यदत्तं स तदवाप्नुयादिति । सत्यां तु प्रजायां सैव गृहणीयादिति
॥ २३ ॥

पूर्वं चैके ॥ २४ ॥

प्रागपि मातुर्मरणान्नाग्निनीशुल्कं सोदर्याणां भवतीत्येके मन्यन्ते । तस्या वृ-
त्तापेक्षो विकल्पः ॥ २४ ॥

असंसृष्टिविभागः प्रेतानां ज्येष्ठस्य ॥ २५ ॥

असंसृष्टिनो विभक्तभ्रातरः । विभक्तव्यो विभागः । असंसृष्टिनां विभा-
गोऽसंसृष्टिविभागः । प्रेतानामित्येतदुपसर्जनीभूतानामप्यसंसृष्टिनां विशेषणम् ।
अनपत्यस्य चेति वर्तते । असंसृष्टिनां विभक्तानामनपत्यानां भ्रातृणां प्रेतान-
यो विभागो विभक्तव्यो धनादिः स ज्येष्ठस्य भ्रातुर्भवति नेतरेषां भ्रातृणः

नापि पत्न्या न च पित्रोरित्याचार्यस्य पक्षः । तथा च शङ्खलिखितपैठीनसयः—
अपुत्रस्य स्वर्यातस्य भ्रातृगामि द्रव्यं तदभावे मातापितरौ हरेतां पत्नी वा ज्येष्ठा
सगोत्राशिष्यस्य ब्रह्मचारिणश्चेति । मनुस्तु—

पिता हरेदपुत्रस्य रिक्थं भ्रातर एव च । इति ।

देवलश्च—ततो दायमपुत्रस्य विभजेरन्सहोदराः ।

सकुल्या दुहिता वाऽपि धियमाणः पिताऽपि च ॥ इति ॥ २५ ॥

संसृष्टिनि प्रेते संसृष्टी रिक्थभाक् ॥ २६ ॥

भ्रात्रादिभिः संसृष्टं धनं यस्य स संसृष्टी साधारणधनोऽविभक्तो विभज्य सं-
सृष्टश्च ।

विभक्तो यः पुनः पित्रा भ्रात्रा वैकत्र संवसेत् ।

पितृव्येणाथवा प्रीत्या स तत्संसृष्ट उच्यते ॥

इति बार्हस्पत्ये दर्शनात् । अनपत्यस्येति वर्तते । संसृष्टी(ष्टिनी)त्यनपत्ये प्रेते
तस्य रिक्थं संसृष्टी भजेत् । तत्रापि सोदर्येणासोदर्येण च संसृष्टे भोदर्ये(र्यो)
भजेत् । सोदरस्य तु सोदर इति याज्ञवल्क्यदर्शनात् । तदेवं विभक्ते भ्रातर्यनपत्ये
मृते तद्धनं ज्येष्ठस्य । असति ज्येष्ठ इतरेषां भ्रातृणाम् आविभक्ते तु मृते तदंशः
सर्वेषां भ्रातृणामिति ॥ २६ ॥

विभक्तजः पित्र्यमेव ॥ २७ ॥

यस्तु विभागादूर्ध्वं जातः पुत्रस्तस्यामन्यस्यां वा भार्यायां स पित्र्यमेव
गृहणीयात् । विभागादूर्ध्वं पित्रा यदर्जितं विभागकाले वा गृहीतं तदेव भजेदल्पं
प्रभूतं वा । अत्र बृहस्पतिः -

पुत्रैः सह विभक्तेन पित्रा यत्स्वयमर्जितम् ।

विभक्तजस्य तत्सर्वमनीशाः पूर्वजाः स्मृताः ॥ इति ।

यदा तु पितुर्न ाकचिदास्ति तदा वैष्णवम्—पितृविभक्ता विभागोत्तरोत्पन्नस्य
भागं दद्युरिति ।

याज्ञवल्क्योऽप्याह—

विभक्तेषु सुतो जातः सवर्णायां विभागभाक् ।

दृश्याद्वा तद्विभागः स्यादायव्ययविशोधितात् ॥ इति ।

अत्र मनुनारदौ—

ऊर्ध्वं विभागाज्जातस्तु पित्र्यमेव हरेद्धनम् ।

संसृष्टास्तेन वा येऽस्य विभजेत स तैः सह ॥ इति ॥ २७ ॥

स्वयमर्जितमवैद्येभ्यो वैद्यः कामं न दद्यात् ॥ २८ ॥

विद्यामधीत इति वैद्यः । स्वयमर्जितं विद्यारहितेभ्यो भ्रातृभ्यः कामं न दद्यात् । अदानेऽपि न प्रत्यवायो दाने त्वभ्युदय इति ॥ २८ ॥

अवैद्याः समं विभजेरन् २९ ॥

यदा तु सर्वे भ्रातरो मूर्खाः ऋष्यादिनोपार्जयेयुस्तदा समं विभजेरन् । वैद्येनापि ऋष्यादिना यदर्जितं न विद्यया लब्धं यदि पितृद्रव्याविरोधि तत्र साम्यमेव । तत्र सूत्रद्वयमपि चैतद्भ्रातृविषयमेव । पितरि तु जीवति विदुषाऽविदुषा वाऽविभक्तेनार्जितं पितुरेव ।

भार्या पुत्रश्च दासश्च त्रय एवाधनाः स्मृताः ।

यत्ते समाधिगच्छन्ति यस्यैते तस्य तद्धनम् ॥ इति मनुः ॥ २९ ॥

आचार्येण पुत्रा रिक्थं भजेरन्नित्युक्तं तत्रौरसा एव पुत्रा इति संप्रत्ययो मा भूदित्याह—

पुत्रा औरसक्षेत्रजदत्तकृत्रिमगूढोत्पन्नापविद्धा

रिक्थभाजः ॥ ३० ॥

औरसो धर्मपत्नीजः । अत्र याज्ञवल्क्यः—

अपुत्रेण परक्षेत्रे नियोगोत्पादितः सुतः ।

उभयोरप्यसौ रिक्थी पिण्डदाता च धर्मतः ॥ इति ।

अयमेवोत्पादयितुर्न बीजिनश्च भर्तुः । दत्तविषये वसिष्ठः—

न ज्येष्ठं पुत्रं दद्यात्प्रतिगृह्णीयाद्वा स हि संतानाय पूर्वेषाम् । न स्त्री पुत्रं दद्यात्प्रतिगृह्णीयाद्वाऽन्यत्रानुज्ञानाद्भर्तुः । पुत्रं प्रतिग्रहीष्यन्बन्धूनाहूय राजनिचाऽवेद्य निवेशनस्य मध्ये व्याहृतिभिर्हुत्वाऽदूरे बान्धवसंनिकृष्टमेव प्रतिगृह्णीयादिति । स दत्तः । कृत्रिमविषये मनुः—

सदृशं तु प्रकुर्याद्यं गुणदोषविवर्जितम् ।

पुत्रं पुत्रगुणैर्युक्तं स विज्ञेयस्तु कृत्रिमः ॥

उत्पद्यते गृहे यस्य न च ज्ञायेत कस्यचित् ।

स गृहे गूढ उत्पन्नस्तस्य स्याद्यस्य तल्पजः ॥

मातापितृभ्यामुत्सृष्टं तयोरन्यतरेण वा ।

यं पुत्रं प्रतिगृह्णीयादपविद्धस्तु स स्मृतः ॥ इति ।

षडेते रिक्थभाजः पुत्राः ॥ ३० ॥

कानीनसहोढपौनर्भवपुत्रिकापुत्रस्वयंदत्तक्रीता

गोत्रभाजः ॥ ३१ ॥

पितृवेश्मानि कन्या तु यं पुत्रं जनयेदिह ।

तं कानीनं वदेन्नाम्ना वोढुः कन्यासमुद्भवम् ॥ इति ।

अत्र वसिष्ठः—अप्रत्ता दुहिता यस्य पुत्रं विन्देत तुल्यतः ।

पौत्रा मातामहस्तेन दद्यात्पिण्डं हरेद्धनम् ॥ इति ।

याज्ञवल्क्यः—कानीनः कन्यकाजातो मातामहसुतो मतः ॥ इति ।

तत्राप्रत्तायामेव मृतायां मातामहस्य पुत्रः पौत्रो वा । ऊढायां वोढुः ।

अत्र मनुः—या गर्भिणी संस्क्रियते ज्ञाताऽज्ञाताऽपि वा सती ।

वोढुः स गर्भो भवति सहोढ इति चोच्यते ॥

या पत्या वा परित्यक्ता विधवा वा स्वयेच्छया ।

उत्पादयेत्पुनर्भूत्वा स पौनर्भव उच्यते ॥

पुत्रिकापुत्रः पूर्वमेवोक्तः । मनुः—

मातापितृविहीनो यस्त्यक्तो वा स्यादकारणात् ।

आत्मानं स्पर्शयेद्यस्मै स्वयंदत्तस्तु स स्मृतः ॥

क्रीणीयाद्यस्त्वपत्यार्थं मातापित्रोर्व्यमन्तिकात् ।

स क्रीतकः सुतस्तस्य सदृशोऽसदृशोऽपि वा ॥ इति ।

एते तु गोत्रभाजो गोत्रमेव केवलं भजन्ते न रिक्थम् । पूर्वे तु रिक्थभाजो

गोत्रभाजश्चौरसेन सहाभिधानात् । सर्वे चैते सजातीयाः ।

सजातीयेष्वयं प्रोक्तस्तनयेषु मया विधिः ।

इति याज्ञवल्क्यवचनान् ॥ ३१ ॥

चतुर्थांशिन औरसाद्यभावे ॥ ३२ ॥

अथवा नैते कानीनादयो न रिक्थभाजः किंतु चतुर्थांशिनः । पितृधनस्य चतुर्थमंशं भजेरन् । पूर्वोक्तानां षण्णामौरसादीनामभावे । भावे तु त एव भजेरन् । चतुर्थांशव्यतिरिक्तं च सपिण्डा गृह्णीयुः । यदत्र

पुत्रिकापुत्रस्यौरसाद्यभावेऽपि चतुर्थीशभाक्त्वमुक्तं तदपकृष्टपुत्रिकापुत्रविषयम् । यो
हीनवर्णाया भार्याया दुहितरं पुत्रिकां करोति तत्राप्यभिर्सांधिमात्रेण तत्पुत्रविषय-
मित्यर्थः । अत्र मनुः—

पुत्रिकायां कृतायां तु यदि पुत्रोऽनु जायते ।

समस्तत्र विभागः स्याज्ज्येष्ठता नास्ति हि स्त्रियाः ॥ इति ।

षष्ठं तु क्षेत्रजस्यांशं प्रदद्यात्पैतृकांश्चिनात् ।

औरसो विभजन्दायं पित्र्यं पञ्चममेव वा ॥

औरसक्षेत्रजौ पुत्रौ पितृरिक्थस्य भागिनौ ।

दशापरे तु क्रमशो गोत्ररिक्थांशभागिनः ॥ इति च ।

अत्र दत्तपुत्रग्रहणानन्तरं वसिष्ठः—यस्मिंश्चेत्पतिगृहीत औरसः पुत्र उत्पद्यते
चतुर्थभागभागी स्यादिति । अत्र कात्यायनः—

उत्पन्ने त्वौरसे पुत्रे तृतीयांशहराः सुताः ।

सवर्णा असवर्णास्तु ग्रासाच्छादनभागिनः ॥ इति ।

अत्र बृहस्पतिः—एक एवौरसः पित्र्ये धने स्वामी प्रकीर्तितः ।

तत्तुल्यः पुत्रिकापुत्रो भर्तव्यास्त्वपरे स्मृताः ॥

क्षेत्रजाद्याः सुतास्त्वन्ये पञ्चषट्सप्तभागिनः ॥ इति ।

हारीतः—विभजिष्यमाण एकविंशं कानीनाथ दद्याद्विंशं पौनर्भवयै-
कोनविंशं द्वयामुष्यायणायष्टादशं क्षेत्रजाय सप्तदशं पुत्रिकापुत्रायेतरानौरसा-
येति ।

याज्ञवल्क्यो द्वादश पुत्राननुक्रम्याऽऽह—

पिण्डदोऽंशहरश्चैषां पूर्वाभावे परः परः । इति ।

मनुरपि—श्रेयसः श्रेयसोऽभावे यवीयान्रिक्थमर्हति । इति ।

नारदोऽपि—क्रमादेते प्रवर्तन्ते मृते पितरि तद्धने ।

ज्यायसो ज्यायसोऽभावे जघन्यस्तदवाप्नुयात् ॥ इति ।

वसिष्ठोऽपि—यस्य तु पूर्वेषां च न कश्चिद्दायादः स्यादेते तस्य दायं हरे-
युरिति ।

अत्रौरसः पुत्रिकापुत्रः क्षेत्रजः कानीनो गृहोत्पन्नोऽपविद्धः सहोढः
पौनर्भवो दत्तः स्वयमुपागतः कृतकः कीन इति क्रमेण पुत्रानभिधाय
देवलः—

एते द्वादश पुत्रास्तु संतत्यर्थमुदाहृताः ।
 आत्मजाः परजाश्चैव लब्धा यादृच्छिकास्तथा ॥
 तेषां षड् बन्धुदायादाः पूर्वं ये पितुरेव षट् ।
 विशेषश्चापि पुत्राणामानुपूर्व्याद्विशिष्यते ॥
 सर्वेऽप्यनौरसस्यैते पुत्रा दायहराः स्मृता ।
 औरसे पुनरुत्पन्ने तेषु ज्यैष्ठ्यं न गच्छति ॥
 तेषां सवर्णा ये पुत्रास्ते तृतीयांशभागिनः ।
 हीनाः समुपजिवेयुर्ग्रासाच्छादनसंभृताः ॥ इति ।

बन्धुदायादा इति बन्धूनां सपिण्डानामप्येते दायं हरेयुर्न केवलं पितु
 रेव । इतरे पितुरेवेति । एष एव स्मृत्यन्तरेष्वपि बन्धुदायादशब्दस्यार्थः ।
 तदेवम्—

औरसः पुत्रिका बीजिक्षेत्रिणौ पुत्रिकासुतः ।
 पौनर्भवश्च कानीनः सहोढो गूढसंभवः ॥
 दत्तक्रीतस्वयंदत्ताः कृत्रिमश्चापविद्धकः ।
 यत्र क्व चोत्पादितश्च पुत्राख्या दश पञ्च च ॥
 अनेनैव क्रमेणैषां पूर्वाभावे परः परः ।
 पिण्डदोऽशहरश्चेति युक्ता गुणवशा स्थितिः ॥ इति ॥ ३२ ॥

उक्तः सवर्णपुत्राणां विभागः । अथ क्रमाविवाहेष्वसवर्णापुत्रेषु विशेष-
 षमाह—

ब्राह्मणस्य राजन्यापुत्रो ज्येष्ठो गुणसंपन्नस्तुल्यभाक्
 ॥ ३३ ॥

ब्राह्मणस्य राजन्यायां जातः पुत्रो यदि गुणसंपन्नो ज्येष्ठश्च भवति तदा
 ब्राह्मणापुत्रेण यवीयसा तुल्यभाक् । एकस्य वयसा ज्यैष्ठ्यमपरस्य जा-
 त्येति ॥ ३३ ॥

ज्येष्ठांशहीनमन्यत् ॥ ३४ ॥

विंशतिभागो ज्येष्ठस्येत्यादिर्य उद्धारः पूर्वमुक्तस्त चतिरिक्तमन्यद्विभजेतेति
 प्रकरणाद्गम्यते । गुणहीने ज्येष्ठे च राजन्यापुत्रे मानवम्—

सर्वे वा रिक्थजातं तद्दशधाऽत्र विभज्य तु ।
 धर्म्यं विभागं कुर्वति विधानेन तु धर्मवित् ॥

चतुरोऽशान्हरोद्दिप्रस्त्रीनंशान्क्षत्रियासुतः ।

वैश्यापुत्रो हरेद्द्वयंशमकं शूद्रासुतो हरेत् ॥ इति ॥ ३४ ॥

राजन्यावैश्यापुत्रसमवाये यथा स ब्राह्मणीपुत्रेण

॥ ३५ ॥

यदा ब्राह्मणीपुत्रस्तु नास्ति तदा राजन्यापुत्रो ब्राह्मणीपुत्रेण समवाये यथा तुल्यभाक्, एवं क्षत्रियापुत्रेण वैश्यापुत्रस्तुल्यभाक् ॥ ३५ ॥

क्षत्रियाच्चेत् ॥ ३६ ॥

चेच्छब्दश्चशब्दस्यार्थे । क्षत्रियाच्चोत्पन्नयोः पुत्रयोः समवाये वैश्यापुत्रो ज्येष्ठो गुणसंपन्नः क्षत्रियापुत्रेण यवीयसा तुल्यभाक् । एवं वैश्यादुत्पन्नस्य शूद्रापुत्रस्याप्येके मन्यन्ते द्रष्टव्यमिति । नेत्यन्येऽनुकत्वात् ॥ ३६ ॥

शूद्रापुत्रोऽप्यनपत्यस्य शुश्रूषुश्चेलभेत वृत्तिमूलमन्ते-
वासिविधिना ॥ ३७ ॥

ब्राह्मणस्येति वर्तते । अनपत्यस्याविद्यमानद्विजातिपुत्रस्य ब्राह्मणस्य शूद्रापुत्रोऽपि वृत्तिमूलं लभेत । यावता लुब्धादिकर्मसमथा भवति तावलभेत । स यद्यन्तेवासिविधिना शुश्रूषुर्भवति । यथा शिष्य आचार्यं शुश्रूषते तथा शुश्रूषुश्चेदिति । एवं क्षत्रियवैश्ययोरपि शूद्रापुत्रो वृत्तिमूलं लभेत ॥ ३७ ॥

सवर्णापुत्रोऽप्यन्याप्यवृत्तो न लभेतैकेषाम् । ३८ ॥

यस्त्वन्याप्यवृत्तोऽधर्मेण द्रव्याणि प्रतिपादयति वैश्यादिभ्यः प्रयच्छति[स] सवर्णापुत्रोऽप्यपिशब्दाज्ज्येष्ठोऽपि दायं न लभेतेत्येकेषां मतम् । तथा चाऽऽपस्त्वम्बः— स्त्वधर्मेण द्रव्याणि प्रतिपादयति ज्येष्ठोऽपि तमभागं कुर्वीतेति ॥ ३८ ॥

श्रोत्रिया ब्राह्मणस्यानपत्यस्य रिक्तं भजेरन् ॥ ३९ ॥

अपत्यग्रहणं पिण्डगोत्रसंबन्धादेरुपलक्षणम् । अनपत्यस्याविद्यमानधनभाजो ब्राह्मणस्य श्रोत्रिया हि रिक्तं भजेरन् ॥ ३९ ॥

राजेतरेषाम् ॥ ४० ॥

इतरेषां क्षत्रियादीनां रिक्तमनपत्यानां राजा भजेत ॥ ४० ॥

जडक्लीबौ भर्तव्यौ ॥ ४१ ॥

जडो नष्टचित्तः । क्लीबस्तृतीयाप्रकृतिः । एतावशनाच्छादनदानेन भर्त-
व्यौ । मनुस्तु—

अनंशौ क्लीबपतितौ जात्यन्धबधिरौ तथा ।

उन्मत्तजडमूकाश्च ये च केचिन्निरिन्द्रियाः ॥ इति ॥ ४१ ॥

अपत्यं जडस्य भागार्हम् ॥ ४२ ॥

यदि तु जडस्यापत्यं भवति तदा तद्भागार्हं भवति । तस्मै स भागो देयस्त-
त्पितुः । अत्र मनुः—

यद्यर्थिता तु दारैः स्यात्क्लीबादीनां कथंचन ।

तेषामुत्पन्नतन्तूनामपत्यं दायमर्हति ॥ ४२ ॥

शूद्रापुत्रवत्प्रतिलोमास्तु ॥ ४३ ॥

प्रातिलोम्येन जातानां सूतादीनामपि गुणोच्छ्रानां शूद्रापुत्रवद्वृत्तिमूलं दात-
व्यमिति ॥ ४३ ॥

उदकयोगक्षेमकृतान्नेष्वविभागः । ४४ ॥

उदकं कूपादि । योगक्षेमाविष्ठापूर्तं । तथा च लौगाक्षिः—

योगः पूर्तं क्षेम इष्टा इत्याहुस्तत्त्वदर्शिनः ।

अविभाज्ये तु ते प्रोक्ते शयनं चान्नेमेव च ॥ इति ।

कृतान्ने तूत्सवादिषु कल्पिते प्रभूतेऽपि । एतेषु विभागो न कर्तव्यः । यथा-
वस्थितेष्वेव सोदर्यांनुरूपेण भोगः ॥ ४४ ॥

स्त्रीषु च संयुक्तासु ॥ ४५ ॥

याश्च स्त्रियो दास्यो भ्रात्रादिषु केनचित्संयुक्ता उपभोगपरिगृहितास्तास्त-
स्यैव । यद्यन्याः सन्त्यन्यत्रान्येषां भागः । यदि न सन्ति तदा द्रव्येण
साम्यमापादनीयम् । यदा पुनरेकैव दास्यसंयुक्ता च तदा पर्यायेण कर्म करोतु
॥ ४५ ॥

अनाज्ञाते दशावरैः शिष्टैरुहविद्भिरलुब्धैः प्रशस्तं
कार्यम् ॥ ४६ ॥

ज्ञायत इवा ज्ञातम् । तद्विपरीतमनाज्ञातम् । योऽर्थो यथावदविज्ञातः संदि-
ग्धो वा तत्रानाज्ञाते दशावरैर्दशम्योऽन्यूनैः शिष्टैः ।

धर्मेणाधिगतो येस्तु वेदः सपरिवृंहणः ।

ते शिष्टा ब्राह्मणा ज्ञेयाः श्रुतिप्रत्यक्षहेतवः ॥

इति मनुनोकैः । ऊहविद्भिरूहापोहकुशलैः । अलुब्धैरुत्कोचादिषु निःस्पृहैः । एवं-
भूतैर्ब्राह्मणैर्यत्प्रशस्तं स्तुतमिदमत्र युक्तमिति तत्कार्यं कर्तुं युक्तम् ॥ ४६ ॥

के पुनस्ते दशावरास्तानाह—

चत्वारश्चतुर्णां पारगा वेदानां प्रागुत्तमा-
त्त्राय आश्रमिणः पृथग्धर्मविदस्त्रय एता-
न्दशावरान्परिषदित्याचक्षते ॥ ४७ ॥

चतुर्णां वेदानां पारगाः साङ्गानामध्येतारोऽर्थज्ञाश्च । एवंभूताश्चत्वारो न चा-
तुर्वैद्य एकः । आश्रमिणस्तृतीयेऽध्याय उक्ता ब्रह्मचारी गृहस्थो भिक्षुर्वैखानस
इति । तेषूत्तमाद्वैखानसात्पूर्वं त्रय आश्रमिणः । पृथग्धर्मशास्त्रविदस्त्रयः । पृथग्र-
हणमेकमेव धर्मशास्त्रं विदुषां त्रयाणां ग्रहणं मा भूदिति । तानेतान्दशावरान्परिष-
दित्याचक्षते धर्मज्ञाः ॥ ४७ ॥

असंभवे त्वेतेषां श्रोत्रियो वेदविच्छिद्यो
विप्रतिपत्तौ यदाह ॥ ४८ ॥

एतेषां व्यस्तानां समस्तानां च बहूनामसंभवे श्रोत्रियः साङ्गस्य वेदस्या-
ध्येता । वेदवित्तदर्शज्ञः । शिष्टः स्वधर्मानिरतः । एवंभूत एकोऽपि विप्रतिपत्ति-
विषये यदाहेदमत्र युक्तमिदं कार्यमिति तत्कार्यम् । तथा च मनुः—

एकोऽपि वेदविद्धर्मं ये व्यवस्येन्समाहितः ।

स धर्मः परमो ज्ञेयो नाज्ञानामुदितो ऽतैः ॥ इति ॥ ४८ ॥

कस्मात् नरेकस्यापि श्रोत्रियस्य वेदविदः शिष्टस्य वचनं कर्तव्यमित्यत
आह—

यतोऽयमप्रभवो भूतानां हिंसानुग्रहयोगेषु

॥ ४९ ॥

प्रभवत्यस्मादिति प्रभवः कारणम् । तन्न विद्यते यस्य सोऽप्रभवः । यस्मा-
दयं भूतानां हिंसानुग्रहयोगेषु दण्डप्रायश्चित्तादिष्वगृह्यमाणकारणः केवलं शास्त्रने-
त्रस्तस्मादेकस्यापि वचनमनुष्ठेयमिति । अपर आह—प्रभवन् प्रभवः प्रभुत्वं
तद्यस्य नास्ति सोऽप्रभवः । न ह्यसौ शास्त्रनिरपेक्षः स्वतन्त्रः किञ्चिदनुग्रहणाति
निगृहणाति वा । तस्मादस्य वचनमनुष्ठेयमिति ॥ ४९ ॥

सांप्रतं ये केवलं धर्ममनुतिष्ठन्ति तेभ्यो ज्ञात्वाऽनुतिष्ठन्विशिष्ट इत्याह-

धर्मिणां विशेषेण स्वर्गं लोकं धर्मविदा-

प्नोति ज्ञानाभिनिवेशाभ्याम् ॥ ५० ॥

धर्मिणो धर्मवन्तो धार्मिकाः । तेषां मध्यं यो धर्मविद्धर्मशास्त्रं यावतोऽर्थ-
तोऽधीत्य धर्मं तवतो वेत्ति सः । ज्ञानाभिनिवेशाभ्याम् । ज्ञानं समर्थावगतिः—
अभिनिवेशस्तात्पर्येणानुष्ठानम् । ज्ञानेनाभिनिवेशेन च केवलानुष्ठातृभ्यो विशेषेण
स्वर्गं लोकमाप्नोति ॥ ५० ॥

इति धर्मो धर्मः ॥ ५१ ॥

सोऽयमादितो वेदो धर्ममूलमित्यारभ्यैवमन्तो धर्म उक्तः । द्विरुक्तिः शास्त्र-
परिसमाप्त्यर्था ॥ ५१ ॥

गौतमोक्ते धर्मशास्त्रे हरदत्तकृताविह ।

अष्टाविंशोऽयमध्यायो वृत्तौ दायः समापितः ॥

इति श्रीगौतमीयवृत्तौ हरदत्तविरचितायां मिताक्षरायां

तृतीयप्रश्ने दशमोऽध्यायः ॥ १० ॥

समाप्तोऽयं ग्रन्थः ॥

शुद्धिपत्रम् ।

पृष्ठम्	पङ्क्तिः	अशुद्धम्	शुद्धम्
१	१४	यितु	यितुं
३	१०	पञ्च	पञ्च
"	१७	पितर	पितुर
"	२१	तु य	तु यः
४	१	गातम	गौतमं
"	१४	रुष्ण. रु	रुष्णः रु
"	"	श्छाग	श्छागः
५	२१	पेक्षय	पेक्षया
"	२७	चान्त	चान्तः
६	२५	सव	सैव
७	२९	हृदयस्पृश	हृदयस्पृशः
८	४	ज्यते	ज्यात्
"	१२	न्नाभो	न्नाभौ
९	६	कर्षण. ।	कर्षणम् ।
"	९	श्चेति ।	श्चेति ।
"	१४	चाद्भि शौ	चाद्भिः शौ
"	१७	म्नाये	म्नायो
"	२८	मकां	मेकां
१०	२८	गु रोः	गुरोः
११	८	मध्ये	मध्ये
१२	११	वाद ।	वादः ।
"	१२	जि तो	जिते
"	२४	अवा	अवो
१३	२०	त्नी क	त्नीकु
"	२२	शेष	शेषे
१४	९	भक्षम् ।	भैक्षम् ।
"	२४	द ष	दाष्ट

पृष्ठम्	पङ्क्तिः	अशुद्धम्	शुद्धम्
१५	६	प्याज्यो	प्याज्यो .
१६	४	गुरव.	गुरवः
,,	१८	काडा	कीडा
१७	१	दर	हर
,,	१५	स्मृत्य त	स्मृत्यन्त
,,	२१	तयो	तथेः
१८	१६	चायस्य	चार्यस्य
,	१७	वाद-	वादः-
,,	२२	पर्वो	पूर्वो
२०	३	भञ्जीत	भुञ्जीत
२१	१३	गु णां	गुरूणां
,,	१९	पत्र	पुत्र
२२	६	दर्शित	दर्शितः
,,	१९	त्व त्ति	त्व)त्ति
२४	१२	भिक्षां	भिक्षां
२५	१०	स्मृता-	स्मृती-
,,	२१	या वा	यो वा
२६	४	मूल	मूल
२८	२३	एतर्गुं	एतैर्गुं
२९	३	लळुता	लंळुता
,,	५	रूपं	रूपं
,,	१८	शक्ति ।	शक्तिः ।
३१	१२	णनो	णेनो
३२	३	हीना ।	हीनाः ।
३३	१०	वपे	वुपे
३४	३	स ॥	सः ॥
३८	८	गुजं	गुणं
४२	२१	त	ते

पृष्ठम्	पङ्क्तिः	अशुद्धम्	शुद्धम्
४३	२०	योऽच्ः	योऽच्
"	२६	चार्या	चार्या
४४	२१	तथ	तथा
४५	११	वैश्यो	वैश्यो
"	१५	वाद्य	वाद्यः
४६	१५	षंरं	षंरं
"	१९	विादी	वित्तादी
"	२०	काी।	कारी।
४७	१३	भ्योऽयैः	भ्योऽन्यैः
"	२६	धनि	धनिं
४८	१६	गुरुः	गुरुः
"	२५	ब्रा	ब्रा
५०	४	बला	बली
"	११	वसिष्ठः	वसिष्ठः
"	२५	सर्वथा	सर्वथा
५१	१०	वर्णेन	वर्णेन
"	२५	व्रतानां	व्रतानां
५२	४	प्रभा भ	प्रभा(भ
"	१३	तत	ततः
"	२६	साभा	सामा
५३	२	वाक्य	वाक्ये
"	२२	षड्भिः	षड्भिः
५४	१४	गृह्णे	गृह्णे
५५	६	स्तम्ब	स्तम्बः
"	९	गव	गवः
"	२८	बन्धा	बन्धा
५७	२२	ज्जीवं	ज्जीवं
५८	५	वसिष्ठ	वसिष्ठः
"	१७	स्नगु	स्नगु
"	२५	पोड	षोड

पृष्ठम्	पङ्क्तिः	अशुद्धम्	शुद्धम्
५९	१२	प्रदेश्या	प्रदेशस्या
६०	४	दप	दुप
”	१७	कारणा	कारण
६१	१४	त मिथु	न मिथु
६२	१४	स्मनु	स्मगनु
”	१८	कि मा	क्रियमा
”	२५	तद्या त	नद्यास्त
६७	१७	श्वयं	श्वर्यं
७३	२	येतू ।	येत् ।
७५	६	ब्रूयुः	ब्रूयुः
”	१७	चेलिङ्ग	चेलिङ्गै
”	२०	तुथ	तुर्थं
७६	१०	मनयो	मनयोः
८०	९	धम	धर्म
”	२५	तयाः	तयोः
”	२६	शूद्रण	शूद्रेण
८१	१३	तन्त्राः	तन्त्राः
८२	१७	शास्त्र	शास्त्रं
”	२१	धमषु	धर्मेषु
८३	८	शाल	शील
”	१०	मध्यम	मध्यमं
”	२६	दैव	दैव
८५	५	कर्ण	कर्म
”	१२	ले दाः	वेदाः
”	”	णम्	णम्
८६	५	विन	विनः
”	”	मो-	गो-
”	१८	ऽतर्गतं	ऽन्तर्गतं

पृष्ठम्	पङ्क्तिः	अशुद्धम्	शुद्धम्
८६	"	मन	मनः
८९	२४	हरण	हरणे
९३	६	विष	विषु
"	१४	षिण्डा	पिण्डा
९४	७	दृषि	दृषि
"	१९	दाधी	यदाधी
९५	२२	स्वयमे	स्वयमेव
१०२	३	निन्द	निन्दि
११२	१५	भाज्य	भोज्य
११४	२५	र त्रि	रात्रि
"	"	परेद्यु	परेद्यु
१२२	१४	सूतक	सूतकं
१२३	४	श्राद्ध	श्राद्धं
१२७	१६	हिंस्र	हिंस्र
१२८	४	ज्येष्ठ रु	ज्येष्ठे रु
१२९	१२	स्त पु	स्तत्पु
१३०	५	ततः	ततः
"	११	स्त्रिमध	स्त्रिमधु
"	१६	ज्येष्ठं	ज्येष्ठ
"	"	बहुषु	बहुषु
"	१७	सह	सह
"	२१	स्तृच	स्तृचः
१३१	५	हवि	हविः
"	१८	द्भाव तु	द्भावस्तु
"	२१	या यो	यो यो
१३२	६	पेक्षय	पेक्षया
"	१५	म्नाऽ-	म्नाऽ
"	२२	ब्रह्म	ब्रह्म

पृष्ठम्	पङ्क्तिः	अशुद्धम्	शुद्धम्
१३३	८	तावन्त	तावन्तं
१३४	२२	दिं।की	दिंवाकी
१३५	६	उल्का-	उल्को-
"	१२	अपर्ता	अपर्ता
"	१६	वेत	वेते
१३६	२२	भुक्त्व	भुक्त्वे
"	२३	भूत्वा	भूत्वा
१३७	१२	मन्य ते	मन्यन्ते
"	१४	वार्षि	वार्षि
"	१७	कर्ष	कर्म
१३८	६	ऽषेपि	षेऽपि
"	१७	द्यर्थ	द्यर्थं
१४०	२०	कारभो	का भो
१४३	३	ख्यातः-	ख्यातः ।
"	७	यय-	यम-
"	१०	मृगयु ।	मृगयुः ।
"	११	उच्छिः	उच्छि-
१४४	२२	था	या
१४५	७	मृगाव	मृगवि
"	१९	तेष-	तेषां
"	२०	ग्राम्यां	ग्राम्य-
१४६	३	(?)	(?)
"	११	ऽग्रम	ऽग्रम
"	"	प्रसिः	प्रसि-
"	१२	इग्वा	इग्वा
"	"	प्यभक्ष्या-	प्यभक्ष्याः
"	१६	एव-	एव ।
"	२१	नला	बला

पृष्ठम्	पङ्क्तिः	अशुद्धम्	शुद्धम्
१४६	२२	कचरा	कंचरा
"	"	अम	अभ
१४८	५	स्त्री	स्त्री
"	१६	म्बार्थ	म्बार्थ
"	२५	यादृ	यावदृ
११९	६	बन्ध सपि	बन्धः सपि
"	"	बन्ध सगो	बन्धः सगो
"	१५	तु तद	तुस्तद
"	"	त्पाद	उत्पाद
"	२१	बन्ध्यो	वन्ध्यो
"	२७	बीजि	बीजि
१५०	१८	यनि	मनि
"	२६	रपि	रपि
"	२७	ण्य्	णम्
१५२	९	लाभ	लाभे
"	"	वेलाय	वेलायां
"	१२	भक्त	भक्ते
"	१३	रतन	स्तन
"	१५	ज्ञातां	ज्ञात-
१५३	२	तदेव	तदैव
"	२२	वधे	वधे
१५५	३	कर्माणि	कर्माणि
"	११	ऋव	द्यव
१५७	२१	त्यादः	त्यादेः
१५८	२	किल्बि	किल्बि
"	४	व्रत्य	व्रत्य
"	१०	भिर्यं	भिर्यं

पृष्ठम्	पङ्क्तिः	अशुद्धम्	शुद्धम्
१५९	२१	सह	सह
१६१	११	एतन्म	एतन्म
१६२	१२	लभे	लभे
१६३	८	पुण्य	पुण्य
"	१३	स तः	सन्तः
१६४	२०	मति	पति
१६६	२	पात	पति
"	२५	सिद्ध	सिद्ध
१६	९	प्राय	प्राय
"	१०	ब्रात्यः	ब्रात्यः
१६९	१०	॥ १ ॥	॥ १७ ॥
"	२३	क्रुद्ध	क्रुद्धः
१७०	२३	तप	तपः
"	"	चित्तं	चित्तं
१७२	२०	व्रतं	व्रतं
"	२२	वा च्च	वासाच्च
"	३१	व्रतो	व्रतो
१७३	५	राद्धा	राद्धो
"	१८	ऋत्विज	ऋत्विजः
"	१९	शिष्टवा	शिष्ट्वा
१७४	१८	ब्रह्म	ब्रह्म
१७५	१३	च्छौचं	च्छौचं
"	२५	षड्	षड्
"	२६	पूर्वा	पूर्व
१७७	२५	सं तः	संयतः
१७८	१०	मव्या	मव्या
१७९	२	परिग्र	परिग्र
"	१८	नैगि	नैमि

पृष्ठम्	पङ्क्तिः	अशुद्धम्	शुद्धम्
१७९	२१	च	न
"	२३	वा न्ये	वाऽन्ये
१८०	३	वद्ध्वा	बद्ध्वा
"	८	हिंसाय	हिंसायां
"	१४	बद्धि	बुद्धि
"	१८	नडू	नडु
१८१	२६	वर्जा	वर्णा
१८२	५	पुरुषै	पुरुषै
"	१२	भत्य	भस्य
१८३	३	लब्धं	लब्धं
"	१०	च डा	चण्डा
१८४	१	नृती	तृती
"	६	गप्ता	गुप्ता
"	८	प्यत	प्यते
"	"	ताब	ताव
"	११	वासिष्ठ	वासिष्ठम्
"	१२	सव	संव
"	१३	शिरोभ	शिरोभि
"	२८	मुद्दि	मुद्दि
१८५	१६	होम	होमः
"	२०	पु	पशु
१८६	१	गात	गौत
"	१२	म से	मासे
"	१४	रा	स्त
"	२५	शङ्ख	शङ्खः

पृष्ठम्	पङ्क्तिः	अशुद्धम्	शुद्धम्
१८८	१७	त्तम्	त्तम्
"	२६	रा	स्था
१८९	१७	प्राणा	प्राण
"	२५	न्ना	न्ना-
१९०	३	जनना	जननीं
"	४	श म	शन्म
"	११	व्रत	व्रते
"	२६	तां	त्वां
"	११	त ।	तः ।
१९१	८	वैश्याय	वैश्यायां
१९२	२५	पे	पे-
"	३०	त्स्था	त्स्था
१९३	२५	विशेष-	विशेषः-
१९४	५	पत्रः	पात्रः
१९६	७	भञ्जा	भुञ्जा
१९७	२२	प्र	प्र-
१९७	२४	निष्पु	निष्पु
१९९	२	भो	भो-
"	६	ला डु	लाण्डु
२००	५	ष्ट्री	उष्ट्री
२०	२५	दोष ।	दोषः ।
२०४	२	काक	काक-
"	१७	बा कर्म	वा कर्म
"	१८	मिच्छं	मिच्छं
"	२५	पूरणा	पूरणं
"	११	मन्य ते	मन्यन्ते
"	२१	पयो	पयो

पृष्ठम्	पङ्क्तिः	अशुद्धम्	शुद्धम्
२०८	१२	ऽत्व	ऽन्व
"	१६	वा तु	वास्तु
"	२२	लाका	लोका
२०९	१९	मूर्ध्नि	मूर्ध्नि
"	२५	यत्वा	यत्वात्
२१३	२०	न्तश्च	न्ताश्च
२१४	३	थाथो	थाऽथो
"	"	येग	योग
"	१२	दशेह	दशेऽह
"	१८	नार्थः	नार्थः
"	२६	ददात	ददीत
२१५	२५	विदुष	विदुषः
२१६	४	दर्वेर्ज्ञौ	दर्वैर्ज्ञौ
"	१८	चाद्रा	चान्द्रा
"	२३	पूर्व	पूर्वे
"	२४	लेत्पः	लोपः
२१७	१५	॥ ॥	॥ ७ ॥
२१८	१६	मुत्तरं	मुत्तरं
"	१७	चैनःषु	चैनःसु
"	२३	यात्	यात्
२१९	५	स्येति	स्यैति
"	९	यैकेन	नैकेन
"	१७	कोचये	कोपचये
"	१८	वास ।	वासः ।
२२०	१२	तस्ये	तस्यै
"	१५	॥ ७ ॥	॥ १७ ॥
२२१	४	रिक्थ	रिक्थं
"	५	"	"

पृष्ठम्	पङ्क्तिः	अशुद्धम्	शुद्धम्
२२१	११	ज ते	जाते
२२२	१२	लधि ।	लधिः ।
"	२८	ज्येष्ठीनु	ज्येष्ठानु
"	"	पूर्व्यार्दु- गृहयणेः।	पूर्व्याद्गृ- हणीयुः ।
२२३	६	पूर्वी	पूर्वी
२२४	९	प्रजा	प्रजा-
२२५	१३	प त	पस्त
२२६	८	नत पु	नतः पु
२२७	१०	स्त्रीधन	स्त्रीधने
"	१६	सर्वेऽ	सर्वेऽ
"	२९	तान	तानां
"	३०	तृण	तृणां
२२८	२४	।काचि	किंचि
२३२	६	स्मृता ।	स्मृताः ।
"	१०	पितु	पितुः

॥ समाप्तम् ॥



Library

IAS, Shimla

S 294.154 G 238 D. 1



00001955